




3 1761 04426 2640

Tsvikevich, A.
Adradzhen'ne Belarusi



From the Collection
of the late

JOHN LUCZKIW




А. ЦВІКЕВІЧ.

Адраджэньне Беларусі і Польшча.

„ВЫЗВАЛЕНЬНЕ“

1921.



А. Цвікевіч.



ADRADZHEN'NE

Адраджэньне Беларусі і Польшча

Пану Рэдактару „Украінскага
голасу“ на добрую паміць ад кіра-
ніка Беларускага Крэс-Бюро у Рэвал-
Мікола Гэрвакова.

З нізкім паклонам Міколу
Estonija. Гэрвакову.
Револ. Postkast 153. 23/4 21.
Револ.

Выдавецкае Таварыство
„ВЫЗВАЛЕНЬНЕ“

Менск — Вільня — Берлін

1921.

507

.8

T₈

1921


DK

507

.8

T₈

1921



ЧЫТАЧУ.

Гэтую працу я напісаў амаль год таму назад, але з прычын ад мяне незалежных, ў друку яна зьяўляецца толькі цяпер. Ня гледзячы на гэтулькі вялікі тэрмін, мне не прыйшлося нічога ў ёй змяніць: ў істоце сваёй беларуска — польскіе ўзаемаадносіны можна лічыць непахітнымі. Пакуль будзе існаваць польскі памешчыцкі стан на Беларусі, — датуль Польшча будзе перці на Беларусь, — датуль ня будзе згоды паміж польскім і беларускім народам.

Я сьвядома узяў тэмаю беларуска—польскіе адносіны і толькі ў некалькіх словах зачапіў пытаньне адносін да ўсходу. Ўсход мы добра ведаем, — на нашых руках і нагах сьляды ланцугоў, якімі ён нас трымаў; раны нацыональнай душы нашай — не загілаў. Справа ўсходу — справа учарайшага і, па часьці, справа заўтрашняга дня.

Пытаньне адносін да Польшчы — справа сёняшняга дня.

Ўчора мы былі з ёй разам — ў адным лагеры пратэстуючых, ў адным лагеры змагаючыхся супроць царызму. Польшча была для нас прыкладам, — „распятая на крыжы!“ — была старшым братам ў цяжкой барацьбе, надавала сілы і веры...

Мы жывілі надзеі — разам з ей прыдзе воля і нашаму народу. Жывілі ў памяці успаміны аб сучаснай мінуўшчыне — імкнулісь забыць благое, памятаваць толькі добрае.

І што-ж выйшла? Прышла воля — прышла Рэвалюцыя — Польшча ўстала і... пашла гуляць па белаю целу Беларусі польская нагайка. За пышнымі маніфэстамі сацыяліста — маршалка Пілсудскага, прышлі на Беларусь жандары, за жандарамі — галіцыйскія ўрадоўцы і ксендзы. Месцовы абшарнік пачуў сябе добра... А праз пару гадоў — пан Домбскі падзяліў Беларусь з таварышам Іоффе на аснове „ўзаемных інтэрасаў“.

Горш за ўсё тое, што ўсё гэта сталася так неспадзявана.

За польскім народам, бліжэй — за рэвалюцыйнай групай польскага народу — мы праглядалі польскую дзяржаву.

Жыццё бязлітасна разбіла ілюзіі.

І добра зрабіла. Горш за ўсё неспадзяванкі, выкліканыя ілюзіямі. Нездаровае, шкодлівае зьявішча. Туманіць вочы, зьбівае са шляху.

У сваёй працы я, ласьне, хачу хоць крыху дапамагчы жыццю пазбавіць нашу цяжкую барацьбу за вызваленне — ўчарайшых ілюзіяў.

Пытаньне беларуска — польскіх адносін, зразумела, вельмі складнае і для свайго дэталёвага

разгляду вымагае і лепшых варункаў, і большага часу, ніж было ў мяне. Тая праца, чыста палітычная, якую большая частка з нас прымушана сёння весьці, менш за ўсё спагадае навуковым досьледам. І таму некаторыя моманты гэтага пытаньня я толькі зазначыў, не угрунтоўваючы іх адпаведным матэр'ялам.

Але я пераконан, што ў агульных адказах сваіх я не памыляюся.

А. Цвікевіч.

Галензээ, 31 траўня 1921 г.

ЗМЕСТ.

Стр.

Чытачу	III
I. Слова уступнае: Аб паняволеных нацыях і іх волі да жыцця. Разбурэнне „вялікай турмы народаў“ і патрэба гістарычных атэстатаў. Змаганьне Беларусі за дзяржаўнасьць — як адзінае апраўданьне. Зьвязь беларускага адраджэньня з Польшчай.	1
II. Беларусь і Польшча ў мінулым: Добрае мінулае і сучасная мода. 1772 год. Роля Вільні і паўстаній. Патрыярхальная падвойнасьць ў статусу да Беларусі. „Літва“ ў чужаслове. <i>Gente Russus [albus — natione polonus</i> . Адкрыцьцё Беларусі ў расейскай літэратуры. Барацьба за чужую спадчыну і яе вынікі. Эвалюцыя польскай думкі пад прэсам расейскага самаўладства. Ад ягелёнскай да пястоўскай Польшчы Трагічныя прызнаньня эпохі рэакцыі. Плятформа 1904—5 г.г. Новыя часы — новыя песьні.	13
III. Варункі сучаснасьці: Неспадзяваныя падзеі апошніх гадоў і непадгатаванасьць Польшчы да вялікай палітыкі. Адраджэньне Беларусі і Літвы як галоўныя фактары труднасьці ўсходнае праблемы. Больш дробныя, але ня менай прыкрыя перашкоды: а) неяснасьць этнаграфічных граніц, б) фальшывая статыстыка. Інтэрас польскае дзяржавы — адзінае ў разбежнасьці польскае думкі аб Беларусі.	44
IV. Гістарычныя правы і гістарычныя граніцы: Формальна—юрыдычная аснова гістарычнага „права“ Польшчы на Беларусь. Конфузныя параўнаньня. Апраўданьня моральнай вартасьці: а) польскі „культурны капітал“ на Беларусі, б) прысутнасьць	

этнографічнага польскага элементу, с) зацікаўленасць касцёлу. Гістарычныя правы і самаазначэнне Беларусі. 69

V. **Sacro egoismo:** Ідэалёгія прэсыіжу і патрэбнасці: Macht vor Recht. Мера зацікаўленасці Польшчы на Беларусі. Крыху цыфр: а) параўнанне тэрыторыі і насялення, б) польская земляўласнасць на Беларусі, с) Беларусь — як рынак. Саліднасць агульных эканомічных перспэктыв. . . . 82

VI. **Спробы канкрэтнага развязання беларуска-польскіх ўзаемаадносін:**

- а) Праэкт інкорпарацыі. 97
- б) Праэкт рэальнай уніі. 109
- с) Праэкт трох — і двухкантональнай федэрацыі. 121
- д) Паміжлеглыя тэорыі і провізарычныя расшэння. 132

VII. **Вывады:** 1) Нацыянальна — культурнае адраджэнне Беларусі і польская дзяржава. Вартасць канстытуцыйных гарантый. Прудон аб старой Польшчы. Што сьведчыць сёняшні дзень? 2) Спінны хрыбет беларускага адраджэння і беларускай дзяржаўнасці. Немагчымасць сацыяльнага вызвалення Беларусі пры залежнасці яе ад Польшчы. 3) Немагчымасць эканомічнага адраджэння Беларусі пад сучаснай Польшчай. 4) Сьвядомасць сілы і сьвядомасць слабасці польскага імперыялізму. 139

Літэратура 187

I. Слова уступнае.

Аб паняволеных нацыях і іх волі да жыцця. Разбурэнне „вялікай турмы народаў“ і патрэба гістарычных атэстатаў. Змаганьне Беларусі за дзяржаўнасьць—як адзінае апраўданьне. Зьвязь беларускага адраджэньня з Польшчай.

Галоўнай азнакай, вызначаючай палажэньне народа ў гісторыі, зьяўляецца яго ўласная моц, яго воля да жыцця. Усе іншыя азнакі—роль ураду, адносіны суседзяў і розныя іншыя аб'ектыўныя варункі, маюць другораднае значэньне.

Калі жыцьцёвыя сілы Рыму вычэрпаліся, калі ў яго аслабела воля да жыцця—ён паў, і ніякія камбінацыі разсудчага, палітычнага характару, ніякія глыбокадумыя проэкты не маглі збавіць яго ад сьмерці. Як чэлавек, зжыўшы свае жыцьцё і утраціўшы у працэсе яго жывотныя сілы засуджэн на сьмерць, гэтак сама і народ, перажыўшы сваю гісторыю павінен зыйсьці са сцэны, зьнікнуць з аблічча зямлі.

Калі вычэрпываюцца усе сілы народу, калі жываюць сябе і пазбаўляюцца волі да жыцця усе яго складныя часьці, калі не астаецца ў ім ніводнай групы, ніводнага стану, годнага вясці барацьбу за існаваньне, тагды памірае, зыходзіць са сцэны ўвесь народ без астатку. Але калі друзюць сілы якой небудзь часьці яго, калі здольнасьць да творчай чыннасьці утрачвае толькі асобны стан, асобная група яго, то ўвесь народ

яшчэ не засуджэн на скон. Пакуль ня вычэрпалася крыніца ўсёй волі нацыі, датуль гэта нацыя ня можэ быць зьніштожана. Заніштажаецца адружлеўшая засохшая часьціна. Народ заменяе гэты адумершы гангрэнны член, адсекае яго і ў зьвязку з гэтым перэмешчае цэнтры сваёй творчай волі.

У гэткі пэрыод народ падобен хвораму, на неякі час утраціўшаму магчымасць адпору і чэкаючаму даканчання працэса хворасьці, каб з новымі сіламі стануць на ногі, дзеля новага жыцця і далейшага змаганьня. Гэткі крытычны пэрыод вельмі небаспечан: гістарычныя варункі, паміж якіх жыве і абнаўляецца нацыя, могуць аказаць катастрофічныя ўплывы на яе долю і надоўга затрымаць яе натуральнае разьвіццё.

Калі пэрыод хвараблівага перабудаваньня нацыі зыходзіцца па часу з гэткім самым працэсам у суседніх народаў, то німа небаспекі староннага ўмешаньня: увага ўсіх скіравана ўнутр сябе, на змаганьне са сваёй хворасьцю, са сваёй нягодаю. Калі-ж гэтага німа, то ўмешаньне неунікнёнае.

Здолеўшый ачуняць ад ўласных хворасьцей, народ пасьпешае скарыстацца часовай слабасьцю свайго суседа і пад рознымі асловамі, а часьцей за ўсё вайной, кіруецца захапіць яго і прымусіць служыць сваім інтэрасам.

Гэты захват і панявольеньне, у залежнасьці ад фізычнай сілы і палітычнага спрыту захватчыка і ад сілы і спрыту паняволенага, цягнецца розны час. Гісторыя сьведчыць (Польша, Чэхія, Украіна) што звальненьня ад палону народам прыходзіцца чакаць сталецьцямі.

І тая ж гісторыя сьведчыць, што ня рэдка ролі мяняюцца, і ўчора паняволеная нацыя становіцца панам палажэньня і пападае у палажэньне пануючай і эксплёатуючай.

Але ні тое, ні другое не значыць, што паняволены народ памёр і ня вернецца да далейшага жыцця. Палон азначае толькі, што сілы нацыі часова прыдушаны, развіццё яе спынена, што народ гэты жыве ў стане спэцыфічнага анабіоза, палітычнага законсэрвавання.

Учарайшая Расея ў прадоўжаньні некалькіх вякоў была тым суседам, каторы, апіраючыся на сваю пераможнасць і карыстаючыся часовай слабасьцю акружаючых яго народаў, падмінаў гэты народы пад сябе і, ўпіхаючы іх у рамкі сваей дзяржаўнасьці, абязлічваў іх і экплёатаваў. Гэта Расея, гэта „вялікая турма народаў,“ была выяўленьнем сілы цьвёрдагаловага і цьвёрдазубага расейскага дваранства, павольна сьпеўшага і, з прыныны адлегласьці ад калыбак культуры, не падлегаўшага ідэйным пакусам і псаваньню.

Адгарадзіўшыся праваслаўем ад творчых крыніц рымскае цывілізацыі, ядро учарайшай Расеі — Маскоўшчына — парадзіла з тучнае нівы гэтага цьвёрдагаловага дваранства яшчэ больш цьвёрдае, яшчэ больш нерухавае маскоўскае самадзяржаўе. У процэсе росту і ўзаемага забеспечаньня, дваранскаму самадзяржаўю быў прыдадзены містычны характар, гэтак даладна пасаваўшы па зьместу візантыйскаму характару маскоўца. Каменны балван лёг ма гільнай плітой на парадзіўшую яго старонку і на доўгіе часы прыдаў ей незвычайную цьвёрдасьць.

Спрэчацца з гэтакім суседам было цяжка, і мы бачым, што аграмадны лік народаў, з якіх адны знайходзіліся у пэрыодзе пачатковага фармаваньня, другіе ў стадыі палітычнай хворасьці — усе яны раней, або пазьней трапілі ў „вялікую турму.“

Разам з іншымі народамі трапіла туды і Беларусь.

Стан палону народаў Расеі цягнуўся, як ведама, больш як таго можна было чакаць; гэтак доўга, што шмат у каго загінула вера ў магчымасьць іх адраджэньня і ахвота барацьбы за незалежнае жыцьцё. Было забыта слаўнае мінулае гэтых народаў і радзілося пераконаньне, што захопленыя Расеяй народы, за доўгі час свайго палону, загубілі свае гістарычныя пашпарты і дзеля гэтага страцілі правы на ўласную дзяржаву, ўласную ўладу.

У даны момант ясна, што гэта была мана, што гэта было сумнае зьявішча палоннай псіхалёгіі, за якую цяперака шмат каму прыходзіцца чырванець; але аддалі дань гэнай псіхалёгіі ня толькі прадстаўнікі больш слабых народаў, але і значна заможных.

І гэта спраўдзілося: годзі было, каб Расею, з прычыны адрузьленьня дваранскага стану, абхапіла рэвалюцыйная сутарга і яна вайшла ў пэрыод хвараблівага рэфармаваньня, як „вялікая турма“ пад напорам паняволеных народаў развалілася, і яны з надзвычайнай яскравасьцю выявілі сваю волю да жыцьця.

Векавое лятуцэньне зьдзейснілося, і перад зьдзіўленым сьветам падняліся рожнакалёрныя штандары вольных нацый. Былі знойдзены, і прэдаўлены каму трэба, напоўзабытыя гістарычныя граматы. Некаторыя з гэтых грамат былі адразу-ж пры-

знаны, некаторыя-ж да с'яго часу чакаюць свайго прызнання.

Да апошніх залічаюць і грамату беларускага народу.

На тэй аснове, што ў Беларусі быццём німа гістарычнага атэстату, шмат хто адмаўляе ей у прызнанні права на дзяржаўнае жыццё і лічыць азнакай нізкага тону ўступаць з ей па гэтаму поведзе ў перагаворы.

Як нацыя (калі наагул гэта нацыя, дадаюць яны пры гэтым,) ня быўшая дзяржавай, Беларусь ня можа сядзець за адным сталом з імі і роль яе у прысёнку. Іншыя хоць і не прызнаюць нас аддзельным народам, ды ласкава жадаюць нам усяго добрага ў змаганні за палітычную будучыну. Урэшце, ёсць і такія простадушныя і адкрытыя суседзі, ня любячыя завіваць іголку ў кудзельку, якія проста змагаюцца з намі каб задушыць нас і скарыстаць з гэтага.

Усім тым, хто цікавіцца нашым гістарычным атэстам, мы радзім звярнуцца да гісторыі. Да нашай беларускай гісторыі, але на жаль не нашымі, беларускімі рукамі напісанай.

Дзеля зусім зразумелых прычын там можна знайсці не шмат, далёка не усё тое, што напісала бы беларуская, знаючая і любячая рука. Але пры вядомай долі безстароннасці там будзе знайдзена даволі, каб пераканацца, што калі ідзе мова аб праве на палітычнае жыццё, то аснову гэткага права беларускі народ мае мабыць больш, нічым другі які дзяржаўны народ, і што толькі звычайнае

верхаглядства, дылетантызм і самапэўная арбітральнасьць могуць парадзіць іншыя пераконаньня.

Але ня ў гэтым, не ў гісторыі шукае беларускі народ права на свае дзяржаўнае існаваньне; не ў запаленых сталетніх, архівах знайходзіць ён апраўданьне сваёй праграмы. Пасьля рэвалюцыйнага вызваленьня з старой турмы, беларускі народ лічыць, што яго права на жыцьцё — гэта яго хаценьне жыць, а апраўданьне яго праграмы — дарога чыстай лёгікі і здаровага народнага сумленьня.

Мы чуем, што хочам жыць, мы жадаем стварыць сабе дакончэ патрабныя, паводле нашай думкі, варункі дзяржаўнага жыцьця, у рэшце, мы творым адпаведна нашаму жаданьню формы дзяржавы і разам з гэтым усьведамляем, што гэтае нашае натуральнае, правечнае права.

Зьдзейсняючы свае права жыць пад сонцам так, як наказуе нам наш розум, мы ня ўмешваемся у чужыя справы, мы заняты толькі сваёй справай і наша сумленьне спакойна. Нас не цікавіць наша генэалёгія, мы не чырванеем ад таго, што наш народ мала ваеваў і мала пабіў сабе падобных; мы не шкадуем, што нашы прадзедаў ня вешалі сваіх пабедных шчытоў на вароты суседзяў і на шыі іх не надзявалі ёрмаў.

Нявернікі скажуць, што змаганьне наша за дзяржаўнасьць перэдчасна, што народ беларускі да незалежнага жыцьця не дасьпеў, што аб'ектыўныя варункі складаюцца не на яго карысьць, што з гэтай прычыны мы мало чаго дойдзем.

Так мысьліць нельга! Дзеля таго толькі, што беларускі народ не ўсьвядоміў яшчэ да рэшты

таго, што ён можа быць незалежным, дзеля таго толькі, што сучаныя варункі складаюцца не ў на шу карысць, адхадзіць ад справы, кідась змаганьне нельга, немагчыма.

Незалежнасць—гэта поўная свабода. Ніхай нам дакажуць, што свабода агідна нашаму народу, што яна ідзе ў разрэз з яго пажаданнямі, і мы кінем змаганьне за незалежнасць.

У змаганьні за беларускую дзяржаўнасць, як і ва ўсякай барацьбе, трэба спадзевацца перш за ўсе на свае ўласныя сілы, на арганізаваныя сілы беларускага народу. Толькі беспасярэдная воля народу, выражаная ў актыўным чыне, здольна стварыць дзяржаву і захаваць яе ў будучыне. Бяз гэтай волі, бяз хаценьня народу жыць палітычна, кожнае гэтай меры змаганьне будзе штучным, слабасілым, бязжыццёвым і разваліцца пры першым найменшым штурчку.

Мы пэўны, што хаценьне свабоды ў беларускага народу ёсць. Але ці ёсць у яго цяпер ясная сьвядомасць таго, што гэтае хаценьне можна ператварыць у чын? Ці веруць шырокія масы народу ў тое, што дасягненьне гэтае свабоды, гэтага лятуньня магчыма?

Нам здаецца, што якраз цяпер, у час вялікіх рэвалюцыйных рухаў, у час вялікага развалу і вялікага будавання, гэтая сьвядомасць і гэтая вера ёсць. Калі-ж іх німа, ці лепей, калі гэтая сьвядомасць і гэта вера яшчэ не зусім выразны і не зусім моцны, наш абавязак іх развіваць і ўзмацоўваць.

Гэта — першая задача стварэння з народу актыўнай сілы, здольнай збудаваць гмах дзяржаўны і захаваць яго ад разбурання.

Другая задача — выясненне аб'ектыўных варункаў, перашкаджаючых і спрыяючых тварчаму працэсу.

Хто нашы ворагі і хто нашы прыяцелі? У гэтым нарысе мы ня будзем датычыць аналізу ўзаемаадносін унутры самой Беларусі, ўстаноўлення этапаў і складных элементаў беларускага адраджэння; ня будзем разглядаць так-жа ва ўсёй поўнаце ўзаемін Беларусі са сваімі суседзямі.

Тэмаю нашага нарысу будзе раз'ясненне, ў якім стаўленку стаіць Беларусь да Польшчы, або лепей, як адносіцца польская палітычная мысль да адраджэння Беларусі.

Прыймаючы беларускае адраджэнне ў тых формах, у якіх яно выявілася, за факт самабытнага палітычнага значэння, як зьявішча саматужнае — пастараемся ўзнаць, насколькі яно ўплывае на адносіны абодвух народаў, ў чым гэты ўплывы выяўляюцца і што суляць яны ў бліжэйшай будучыне.

Тэма нашага досьледу не прыпадкова. Трэба думаць, што галоўным па важнасці старонным фактарам, ўплываючым на форму і кірунак беларускай дзяржаўнасці, з'яўляецца акурат Польшча. Увесь комплекс ўзаемін гэтых двух народаў, ўся іх гісторыя і палажэнне ў цяперашнім сьведчыць, што Польшча і Беларусь лішне цесна адна з адной звязаны.

Німа сумніву, што Польшча больш чым хто небудзь іншы зацікаўлена у будучыне Беларусі, і

што ні пры якіх варунках яна не адмовіцца ад самага блізкага учасця ў разьвязцы ўсіх нашых пытанняў.

Дакончная патрэба досьледаў над адносінамі да нас Польшчы дыктуецца яшчэ другімі варункамі.

Польскі народ на нашых вачах вярнуўся да дзяржаўнага жыцця пасля поўтараваковага паняволяньня; і хоць ён ў гэныя цяжкія часы жыў і разьвіваўся, але развіцьцё гэнае не выяўлялося у дасканаленьні форм палітычнага будаўніцтва Польшчы і не выражалася ў дасьпеваньні яе дзяржаўнага арганізму. Усе гэтыя поўтараста гадоў Польшча не выяўляла сабой нават аднаго цэлага: яна была разшматана на тры часьці, і кожная часьць знайходзілася пад упраўленьнем саўсім іншай дзяржаўнасьці.

Вяртаючыся ізноў да дзяржаўнага будаўніцтва, польскі народ, саўсім звычайна, не зразу зможэ знайсці сябе самога, знайсці аснаўную лінію сваей палітыкі, вытварыць палітычныя традыцыі. У данны момант ён знаходзіцца у пэрыодзе буйнага росту, са сквапнасьцю раскрывае вочы на акружаючае, убірае ў сябе ўсе тые ідэі, тэорыі і нават настраеньня, каторыя выпрацавала за гэты час Эўропа, хватае без разбору ўсе тые мэтоды, каторымі упраўляюцца сучасныя эўропэйскія дзяржавы. У выніку гэтага самаазначаньня, гэтага самознаходжаньня, пад уплывам тых, або другіх варункаў, маладая польская дзяржава можа аказацца або нашым прыяцелям, або нашым ворагам.

Для Беларусі рэзультат гэты не ўсяроуны.

Спэцыяльна падкрэсьляем — ня польскі народ, але польская дзяржава можа аказацца для Беларусі варожай.

Усякая дзяржава, як ведама, пабудавана на прымусе, на панаваньні аднаго стану над другім. У залежнасьці ад таго, які стан польскага народу прыдзе да ўлады, Польшча займець тую, або іншую пазіцыю у стасунку да Беларусі. Калі на чале яе станець запраўдная дэмакратыя, г. зн. працоўны стан, то Беларусь можа спакойна чакаць свайго супрацоўніцтва с Польшчай: апошняя зразумее заданьня беларускага адраджэньня і згодзіцца з імі. Калі-ж ў Польшчы да ўлады прыдзе стан капіталістычны, стан эксплёататароў, то польская дзяржава займе безумоўна воражую пазіцыю.

Характэрная тэндэнцыя капіталу — кіраваньне-ся да росту дарогаю захватаў ўсё новых і новых рынкаў. Беларусь з яе тэрыторыей, правышаючай тэрыторыю этнографічнай Польшчы, і пятнаццацімільённым жыхарствам — самы блізкі, танны і выгодны рынак закупу для Польшчы сырыя і збыту яе гатовых фабрыкатаў. Поўны захват Беларусі і паняволеньне яе утворыць для польскага капіталу панадную задачу.

Адраджэньне Беларусі, выяўляючаея ў палітычным і соцыальным звальненьні працоўных мас народу, становіцца наўпоперак гэтай капіталістычнай эксплёатацыі. Ведама, што для гэткай Польшчы беларускае адраджэньне будзе косцю папярэкам горла, і яна ўсімі спосабамі патуравіцца яго задушыць.

З гэтым трэба змагацца. Але якім спосабам?

Безпасярэднага учасьця ў змаганьні працоўных кляс у самой Польшчы мы прыняць ня можэм, але змагацца проціў плянаў дзяржаўнай палітыкі капіталістычных груп, проціў іх палітычных програм, магчыма усюды і за межамі польскае дзяржавы.

Адным з галоўных пунктаў польскай палітыкі зьяўляецца, як ведама, адносіны да так званага „усходняга пытаньня.“ Апошннее складаецца з адносін да Расеі і да усіх тых дзяржаўных новатвораў, каторыя узніклі на яе развалінах. Беларусь і беларускае пытаньне займае ў гэтым агульнаўсходнім пытаньні адно з самых галоўных месц: без актуальнай развязкі беларускага пытаньня ні водная польская партыя ня мысьліць праблему вырашанай. У гэтым пункце нам надаецца шырокае поле да чыну.

Раз'ясняючы шырокім кругам беларускага грамадзянства імперыялістычныя пляны польскага капіталу, мы тым самым аткрываем яму вочы на насуваючуюся небаспеку і піхаем яго на шлях актыўнага адпору гэтым захватам. Змагаючыся за сваю справу, за Беларусь, мы гэтым самым змоцнім пазіцыю польскіх працоўных кляс, з каторымі мы павінны і будзем жыць ў згодзе і дружбе.

Як бы не слажыліся ў будучыне беларуска-польскіе адносіны, ў якую бы форму яны ня выліліся, але мы ня хочэм каб польскі імперыялізм сварыў беларускі народ з Польшчай.

Годзі таго, што ёсьць.

Годзі таго, што расейскі урад ў ірадоўжаньні цэлага сталецця нацковываў нас адніх на адніх, карыстаючыся супярэчнасьцямі ня толькі нацыю-

нальнага і соцыальнага характару, але базсумленна пускаючы ў ход нават рэлігію. Раздуваючы зьверыную ненавісьць ў нашым народзе да ўсяго польскага, уасабляючы польскіх памешчыкаў і ваюючых ксяндзоў на Беларусі з усім польскім народам, ён ў той самы час пускаў у ход провокатарскае пераконаньне, што беларускае адраджэньне — „беларускі сэпаратызм“ — справа здрадных польскіх рук. Чым разьбіваў наш адзіны фронт і на доўга затрымліваў натуральнае развіцьцё нашага вызвольнага руху.

Дзякуючы ўсяму гэтаму, сталася тое, што на Беларусі, паміж рэнэгатаў беларускага народу, ненавісьць да Польшчы і да ўсяго польскага была у сто раз большай, нічым паміж караных маскоўцаў. Самыя заўзятыя палякаеды выходзілі з паміж гэтых рэнэгатаў, адналькова глыбока ненавідзеўшых як польскі народ, так беларускае адраджэньне.

Далей гэтага ісьці некуды.

І прыймаючы пад увагу, што стары лад, як бытцам, памёр і што народам трэба выцягаць рукі згоды адзін да аднаго, маладая Беларусь хацела-б працягнуць сваю руку польскай дэмакратыі праз галаву польскага імперыялізму.

II. Беларусь і Польшча ў мінулым.

Добрае мінулае і сучасная мода. 1772 год. Роля Вільні і маўстаній. Патрыархальная падвойнасьць у стасунку да Беларусі. „Літва“ у чужаслове. *Gente Russus albus — natione polonus*. Адкрыцьцё Беларусі ў расейскай літэратуры. Барацьба за чужую спадчыну і яе вынікі. Эвалюцыя польскай мысьлі пад прэсам расейскага самаўладцтва. Ад ягелёнскай да пастоўскай Польшчы. Трагічныя прызнаньня эпохі рэакцыі. Плятформа 1904—5 г.г. Новыя часы — новыя песьні.

Два суседнія народы — беларусы і палякі — адзін аднаму не чужыя. Злучаюць іх доўгія гады супольнага жыцця.

Гісторыя запісала акты уніі:

„Любоў творыць правы, ўладае дзяржавамі, парадкуе места, вядзе станы Рэчы Паспалітай да найлепшаго канца. Дзеля гэтага, мы, палякі, рыцарство, шляхта кароны польскай гэтым дакумэнтам зьліваем нашы семы, пакаленьня са усей шляхтай і баярствам літоўскім“ ... „Ужо Карона і Вялікае Князьство Літоўскае ёсьць адно неразлучнае і нераздельнае целае, а так сама нярозная, але адна супольная Рэч Паспалітая, якая з двух дзяржаў і народаў ў адзін народ зьліла і стапіла.“

Ў Варшаву, на варшаўскі вальны сойм мы пасылалі сваіх дэпутатаў, прыймалі удзел ў абмеркаваньні справу Найяснейшае Рэчы Паспалітай Польскай, разам з жыхарамі кароны, не чынячы вялікай розніцы паміж інтэрасамі свайго, літоўска-

беларускага князства і правечнай пястоўскай зямлёй. Выбіралі агульнымі сіламі караля, крычалі яму „ві-ват“, скідалі яго, крытыкавалі урадовую палітыку; хадзілі вайной на агульных ворагаў, рабілі з імі угоды.

Ў 1589 гаду гаварыў наш прэдстаўнік Мелешко на варшаўскім сойме:

„Найяснейшыя міласьцівы каралю і на мяне ласкавыя панове брацьця! Выехаўшы з дому, Богу-ся я памаліў, каб к вам здароў прыехаў, ды і вашу міласць здаровых аглядаў, ды і прывітаў. Прышлося мне з вамі радзіці, а я на гэтакіх зьездах ніколі не бываў і з каралём, яго міласцю, ніколі не заседаў. Толькі за пакойнікаў князёў нашых, каторыя каралевалі і што ваеводамі бывалі. Сэнтэнцый гэтых не бывало, па просту правым сэрцам гаварылі, палітыкі не зналі, а ў рот праўдаю. як соляй ў вочы кідывалі.“

„Скора-ж каралі больш немцаў, як нас улюбiлі, што старыя нашы сабралі, то усё немцам раздалі.

„Нашы гаспадары проч Жыгмунта Аўгуста караля (таго нечаго і ў людзі лічыці), бо той Падлясьсе і Валынь вынішчыў, ляхам менячыся. Але Жыгмунта першага, салодкая памяць аго! Бо той немцаў як сабак не любіў і ляхаў з іх хітрасьцю вельмі не любіў, але Літву і Русь нашу любіцельна мілаваў і гаразд лепш нашы за яго меваліся, хаця у так дарагіх сьвіткі не хаджывалі.“

„Помню я караля Гэнрыка, каторы з заморская нямецкай стараны быў, ды зразумеў, што мы яму ня многа дамо шабункаваці, а немцы яго ня вельмі перакрывалі, так ён пазнаўшы, што то ня штука,

ды і сам нікому не аказаўшыся, проч паехаў у сваю старонку, аж за морэ скікнуў. Кажучы праўду, не так вінават кароль, як тые радныя баламуты, што пры ём сідзяць, ды круцяць... Многа тут такіх ёсьць, што хоць наша костка, аднак сабачым мясам абрасла і ваняе...“*)

Мы былі тагды — палякі на Беларусі і беларусы у Польшчы — роўнапраўныя і вольныя: „як роўны з роўным і вольны з вольным.“

На гэтыя абставіны польскія палітыкі цяпер вельмі часта ссылаюцца. З гэтага робяць цэлую палітычную плятформу, сваей адмены таран, які павінен прабіць сыцяну непаразуменьняў і сыцюдзёнасьці, існуючую апошнія вякі.

Паказываюць: глядзіце, як мудра, ак даладна складаліся нашы беларуска-польскіе адносіны ў мінуўшым. Няўжо-ж мы, культурныя нашчадкі нашых малакультурных прадзедаў, не патрапім так гожа улажыць нашы узаемяны ў цяперашнім? Глядзіце, як велікадушна ішла вольналюбівая Польшча на сувязь з меншым братам — „Літвой“, вымагаючы ад яе нябольш таго, што сама давала. Гэта не здарэньне, гэта аснаўная рыса нацыянальнага характару польскага народу, зьдзейсняючага свае заданьня не прымусам, не гвалтам, а свабодным еднаньнем дзвёх роўных старон.

Так кажэ, паміж іншым, „Страж Крэсова“, у адозвах да беларускага народу, заклікаючы ісьці разам супроць „маскоўскіх наезднікаў.“

*) Власт: „Короткая гісторыя Беларусі“, („Наша Ніва“, 1910 г., № 14, Красавік, стр. 222-3).

Мы ня хочэм спрэчацца супроць таго, што трыста-чатырэста гадоў таму назад беларуска-польскіе адносіны склаліся спрыяйна для абедзвюх старон. Ня будзем адкідаць гэнага ідыльлічнага малярку.

Быць можа, запрауды, дзяржаўны розум Ягайлы і акружаўшай яго шляхты знайшоў правільную разьвязку усходнага пытання; быць можа, запраўды, ў гэтым нельга дагледзіць сваеаблічнага „імперыялізму ў ірхавых рукавічках“, скрытага жадання пры помачы праўнага, добравіднага спосабу падагнуць пад сябе упорных „сызматыкаў“, і перавярнуць іх у пакорных слуг сьвятога пепежскага пасаду і польскай дзяржаўнасьці.

Хоць калі прыняць пад увагу долю беларускага землянства, дык справа да гэтага неадклонна хілілася.

Але перш на перш, усё гэта было так даўно, што аб гэтым спажыцыці у памяці беларускага народу неасталося ні найменьшага сьледу. Гэтыя гістарычныя ўспаміны не кажуць ні розуму яго, ні сэрцу; яны могуць толькі будзіць прыемныя абразы ў галовах гісторыкаў і наводзіць іх на розмысл аб чэзнаце ўсяго живога.

Гэта было так даўно, і так далёка ад сучасных варункаў, тая эпоха была нагэтулькі рознай ад нашай эпохі, што людзі, кіруючыся падыйсьці да беларускага пытання з актаў Люблінскай, ці іншай якой небудзь уніі, робяць уражэньне артыстаў ў серадвечных косьцюмах, прама са сцэны трапіўшых на вуліцу сучаснага эўропэйскага гораду.

Прыгожа, але сьмешна і не даладна.

Па другое, дапасаваць гэту ідэальную формулу на практыцэ у нашы цяжкія дні бязмерна трудней, нічым ў тыя даўно прайшоўшыя часы. Яна падкупляе сваей прастатой і дзеля гэтага родзіць мімавольную боязнь, што да сваей няшчырасьці; асабліва калі праводзіцца агітацыйным тэкстам з дадаткам абразка чэнстахоўскай і вострабрамскай „крулёвы польскай“.

1772 год! Ці захавалася у беларускага народу памяць аб гэтым агідным годзе? Ці можа беларускі народ, як такі, шкадаваць, калі можна так выслоўіцца, аб сваей долі, успамінаючы жах разьдзелу?

Нашто скрываць! Скажэм проста, што не.

Ён можа спачуваць, ён можа балець за польскі народ, які так жорстка расквітаўся за грахі сваіх заможных клясаў. І ён запраўды спачувае Польшчы, пратэстуе супраціў актаў дзікага гвалту, створанага рукамі расейскага і прускага самаўласца. Але сябе, сваю долю беларускі народ пакідае ў старане, супроць жадання большасьці польскіх гісторыкаў, хочучых бачыць і ў ім ахвяру раздзелаў.

Зрэшта, ёсьць ў гэтым сумным пэрыодзе адзін момант, аб каторым Беларусь шчыра шкадуе. Мы кажэм аб 3 маю 1791 г. Можна шкадаваць, што дабрадзейныя пастановы гістарычнай констытуцыі неажыццёвілісь.

Тут зьяўляецца натуральнае пытаньне: ці зьявілася бы гэта грамата селянскай волі у 1791 гаду, калі-б не было трагэдзіі 1772 году? Мы гатовы думаць, што не. Ёся істота польскага шляхціца і яго погляду на „працоўнае быдло“, прымушаюць сур'ёзна сумневацца ў гэтым.

Быць прарокам вельмі цяжка і цяжка праві-дзець, як бы злажылася доля Беларусі, каб не было 1772 году. Запэўненне польскіх даследчыкаў, што пад Польшчай ей было-б куды ляпей, нічым пад Расеей, адносіцца да круга акурат гэтых гістарычных варожэб. Невялікую цэннасць выяўляюць сабой і запэўнення расейскай патрыстычнай навукі, што „славетны паварот Беларусі на лоно аднаплемённай дзяржавы расейскай, уратаваў яе ад пагібелі ў моры полёнізму і лацінства.“

Пасьля 1772 году Беларусь зьменіла аднаго благога гаспадара на другога, з шляхецкай няволі народ трапіў у так сама цяжкую няволю — царскую. Якая рожніца для беларускага селяніна была ў тым, што апалячэны прадажны земянін паехаў на поклон ў Пецярбург, а не Варшаву? Праўда, пасьля азнаёмленьня з крэпкай уладай маскоўскага самадзяржаўя, земянін пачуў сябе безпачней у сваім двары — і гэта было ужо крыху горэй; але у рэшці малюнак астаўся такі самы. Панярэдняю няволю сваю народ павінен быў перажыць.

Вялікае нешчасьце, якое здарылося з Польшчай ў 1772 г. мела аграмадныя вынікі, да якіх беларускі народ бязрозна ставіцца ужо ня можа. Гэтыя вынікі — моральнае перэраджэньне польскага грамадзянства і барацьба яго за сваю палітычную волю.

Абодвы гэты зьявішчы, цягнуўшыся немаль сталецьце, аказаліся ў самым цесным зьвязку з Беларуссю, з жыцьцём і развіцьцём беларускага народу, дзеля чаго мы лічным патрэбным спыніцца на іх крыху падрабней.

Пасьля таго, як патрыятычныя спробы Костюшкі і князя Панятоўскага вярнуць сваёй бацькаўшчыне быўшае вяліччэ не удаліся, Польшчэ аставалася адна, незабароненая паліцэйскімі законамі, вольная дзедзіна, — дзедзіна духу. Толькі тут, у сьферы чыстай навукі, ў дзедзіне вольных навучных досьледаў, можна было найсьці усьцеху ад ўсіх жахаў разгрому і дабіцца прызнаньня свайго вялічча.

І гэтага прызнаньня Польшча запраўды дабілася.

Сабраны стараньнем усяго асьвечага грамадзянства эдукацыйны фонд, палажыў падваліны Віленскага унівэрсітэту. Сюды былі сыягнуты лепшыя навучныя сілы Польшчы і ў кароткі час Вільня сталася асяродкам, душой, розумам усяго польскага народу. Хоць росквіт Віленскага унівэрсітэту зышойся з агульным пад'ёмам ведаў ў Эўропе, але ў зраўнаньню з варункамі яго існаваньня, ён падняўся выжэй шмат якіх надобных яму навучніх асяродкаў заходу. Тлумачыцца гэта перш за ўсё тым, што ніводзін народ таго часу ня меў так магутнага напружэньня да удасканаленьня да асвабаджэньня, як народ польскі. Ідэі французкай рэвалюцыі, прынцыпы нямецкага філэзофічнага ідэалізму і настроі романтычнага народніцтва, — усе чым жыла Эўропа, знайшлі тут сваіх яркіх, здольных прэдстаўнікоў.

Палітычнае адраджэньне заменілася адраджэньнем духоўным, і Вільня стала яго галоўнай выявай. Дзякуючы энэргічнай чыннасьці кн. Ад. Чарторыйскага, асьвета на Беларусі была паднята на агра-

мадную вышыню: край пакрыўся цэлай сеццю ніжэйшых школ і гімназій. Праўда, школы гэтыя былі як па форме, так па зьместу польскімі і зьяўляліся інструмэнтам полёнізацыі Беларусі. Але гэтага асабліва баяцца беларускаму жыхарству ня было чаго. Асьвета, якую шырыў Віленскі унівэрсітэт і яго вокруг, не была сьветай офіцыальнай, па загаду з гары, не была асьветай казённай: за гэтай асьветай не стаяла улада, не стаяла дзяржава. Самы дух гэтай асьветы быў пазбаўлены казённага зьместу, ён ня быў ня толькі „в видах правительства“, але ішоў з імі ў разрэз.

Характэрнай рысай настроеў гэнай эпохі было кіраваньне ся да запраўднай вольнай веды. Вольная-ж веда ў той час была сынонімам пратэсту супроціў гвалту паліцэйскай дзяржавы, сынонімам дэмакратызму (хоць і романтична зразумелага), а ў прызьме польскай мыслі, нават рэвалюцыйнасьці. Зьвязь Вільні з паўстаньнямі 31 і 63 гг. — вочавістая.

Да гэткай асьветы селянска Беларусь заўсёды павінна была больш хінуцца, чым да тхлявых праграмаў расейскага міністэрства. Ў той самы час, як незалежныя досьледы Віленскага унівэрсітэту і гімназіі Чарторыйскага, хоць на польскай мове, але гаварылі аб патрэбе змаганьня за лепшае жыцьцё, праграмы расейскага міністэрства, за каторымі стаяло самаўласьце і губэрнатары, душылі уселякую мысль аб волі, у чым бы яна ні выяўлялася, і вымагалі безадмоўнага послуху „предуказаніям, исходящим свыше“.

Ясно, што Беларусь павінна была выжэй ставіць вольную кнігу ў польскай мове, чым цыркуляр аб

шкоднасьці эўропэйскай навукі, напісаны па расейску.

Раней, ці пазней, але памешчыцкі стан на Беларусі павінен быў прайсці сярэдняю і вышэйшую школу, і для справы было карысней, каб ён гэту школу прайходзіў не ў Маскве, Казані, ці дзе небудзь яшчэ далей, але у сябе на бацькаўшчыне ў Вільні, Горадні і ў другіх месцах.

Мы бачым, што як раз у Вільні, а не у другім мейсцы, у выніку усяго толькі некалькіх гадоў свабодных навучных досьледаў, радзілася думка аб незалежнай прыродзе Вялікага Князства Літоўскага а так жа ідэя аб яго адраджэньні;*) акурат тут, а не на другім месцы, зьявіліся першыя досьледы аб духоўных і гістарычных багаццях беларускага народу, тут рукамі любячымі сэрцам шчырым, поўнасьцю адданым на служэньне свайму краю і свайму народу, хоць на свой спосаб, на польску, тлумачанага, быў кінут загнет, нясмелы сьветач беларускага нацыянальнага адраджэньня.

*) Аб гэтым зазначае, між іншым, М. Кояловіч: „Лекції по истории Западной России“, 2 выд. СПб. 1884 г. Ён склад грамады, мысліўшай аб уваскрашэньні Вял. Кн. Літоўскага на аснове яго асобнага ад Расеі і Польшы характару, ўходзіў сябра „шубраўцаў“, знаменіты юрыст проф. І. Даніловіч. Не ўсім ведама, што І. Даніловіч зьяўляецца сўгарам т. зв. „Западнага Свода Законов“, які быў апрацаваны на аснове артыкулаў Літоўскага статуту і павінен быў быць кодэksam для Беларусі. Згодня апініі „заходнага Камітэту“ гэты кодэкс быў Мікалаем І прыпынен і ўся праца Даніловіча загінупа дарма. На Беларусь былі распаўсюджаны агульнаімперскія расейскія законы. Гл. проф. бар. Нольдэ: „Очерки по истории кодификации западного Свода Законов“, СПб. 1911 г.

Дарогай хоць бы зьверхняга азнаёмленьня з біографіямі і работамі пачынальнікаў нашага адраджэньня, як напр. Баршчэўскага, Дуніна-Марцынкевіча, Верыгі-Дарэўскага, Сыракомлі і інш., мы вызначаем беспасярэдную сувязь гэтага адраджэньня з выключным прасьветным уплывам Віленскага унівэрсітэту.

Трудна ў гісторыі другіх краёў і другіх народаў знайсці прыклады так шпаркага і пышнага росквіту духа і звязаных з ім гістарычных празрэньі. І хоць Віленскі унівэрсітэт быў створаны не беларускімі сіламі, але Беларусь ня меней ад Польшчы мае право з хвалай успамянаць аб гэтай агульнай страніцы гісторыі. Яна была агульнай — гэта безумоўна. І нават больш таго: мы важымся ўцверджаць, што калі-б Віленскі унівэрсітэт пратрываў яшчэ дзесятак-другі гадоў, ён стаўся бы больш беларускім, чым польскім: акружаўшая яго беларуская стыхія з часам узяла бы верх над уплывамі польскімі, крыніцы якіх знаходзіліся на этнографічных абшарах Польшчы.

Ссылка на гэту слаўную страніцу нашай агульнай гісторыі мае у кожным здарэньню для беларускага народу бязьмерна большае значэньне, як дзесяткі зацьвілеўшых, і зьедзяных мольлю актаў уній.

Не юрыдычнымі формуламі, не хітроразумнымі палітычнымі махінацыямі, карысьць ад каторых для Беларусі была вельмі няпэўная, але агнём і сілаю духа, нядоўга пыляўшага і ня здолеўшага выявіць крыніцы сваёй моцы, пакрыжаваны нашы народы.

Роля Вільні ласьне такая і сьляды яе живуць паміж нас яшчэ і да гэтаў.

Другім фактарам, спрыяўшым абзнаёмленьню беларускага народу з народам польскім, зьяўляецца змаганьне апошняга за узварот быўшай палітычнай свабоды. Гэтыя змаганьня адбываліся, як ведама, у значнай меры на Беларусі. Ё губерніях Віленскай і Гродзенскай лік рэвалюцыйных выступленьняў ў 63—64 г. быў блізка такі-ж, як і ў цэнтральных польскіх губерніях.

Беларускі народ, праўда, прыймаў у іх саўсім мале учасьце. Прычына была ў тым, што яму фактычна не зашто было змагацца. Памяці аб Польшчы, як аб часах для яго лепшых, беларускі селянін не захаваў. Новы пан у істоце бы тым жа старым польскім панам; куды ішлі плачаныя ім падаткі, — ў польскі скарб, ці ў расейскую казну, — беларускаму селяніну ў глыбокай меры было усё роўна.

Палітычнай сьвядомасьці, так сама як і нацыональнай, беларуская маса ў тые часы яшчэ ня мела; да гэтага было яшчэ лішне далёка. Істоты адбываючагося змаганьня яна не разумела, як не разумела і не хацела прызнаваць лёзунгаў, пад якім яна велася. Яе не маніла пэрспэктыва трапіць ізноў пад панаваньне Варшавы, асабліва пасля таго, як стала ведама аб маніфэсці, касуючым прыгонную залежнасьць.

Што датычэ усходнай, чыста праваслаўнай Беларусі, то відаць было хутчэй адваротнае зьявішчэ: праваслаўнае жыхарство адчувало, што Масква, як бытцым, бліжэй ей па веры, але і з ёй еднасьці палітычнай, нацыональнай і рэлігійнай беларускае селянство, пражыўшае некалькі сталеццяў пад уніей, побач с каталіцтвам, не усьведамляло.

У чым жа мы бачым адзнакі знаёмства і збліжэння Беларусі з Польшчай?

Перш на перш у тым, што усё-ж такі шмат хто з беларускага народу, перэважна з яго мешчанскай клясы, і вясковай дробнай шляхты, прыняў і беспасярэдна учасьце ў гэтых паўстаньнях. Асабліва гэта прыходзіцца зазначыць ў стасунку да той часьці беларускай інтэлігэнцыі, каторая яшчэ не пазбылася успамінаў аб уніі. Яшчэ ў большай меры прыёмалі учасьце ў гэтай барацьбе беларусы-каталікі. Для апошніх задача паўстаньня была напалавіну зразумела: для іх перамога Польшчы весьціла зварот атабраных расейскай уладай касьцёлаў, вольнае вызнаваньне глумлёнай веры. Паміж гэтай групы беларускага жыхарства агітацыя за паўстаньне мела безумоўны поспех.

Але тая-ж агітацыя і, асабліва самы, факт рэволюцыйнага бунту проціў ураду, прымушалі задумацца і больш шырокія кругі народу. Яны бачылі, што існуючы парадак не ад Бога, не непарушны, што супроць яго можна паўставаць і скідаць яго. Паўстаньня Польшчы былі прыкладам таго, што жыцьцё можна перабудовываць па свайму жаданьню, абы была для гэтага патрэбная адвага. Дзеля гэтага, хоць беларуская селянская маса, цёмная і загнаная, не ішла на актыўнае падтрыманьне палякаў, але яна не асабліва ахвотна адклікалася і на патрыятычныя заклікі расейскіх губэрнатароў.

Пасьля доўгага ваганьня, расейскі урад памкнуўся знайсці ў гэтай цёмнай масе свайго саюзніка. Праўда, шлях быў выбраны не зусім баспечны

для самога самаўласця, і таму ім карысталіся асьцярожна, як сільнай атрутай.

Былі пушчаны чуткі, што польскіе паны паўстаюць супроць расейскаго ураду, каб вярнуць сабе даўнае панаваньне над краем, а беларускага селяніна загнаць ізноў на ненавідны прыгон. Гэта была яўная провокацыя, але яна мела поспех, асабліва у некаторых паветах Вітэбскай губерніі; селяне ладзілі аблавы на паўстанцаў, лавілі іх паадзінока і групамі, ды аддавалі у рукі паліцыі.

Паны з аксакоўскага „Дня“ і каткоўскіх „Московскіх ведомостей“ дарэмна лічылі, што ўсё гэта рабілася з мэтай абароны расейскай дзяржаўнасьці. Саўсім не! Селяне арганізавалі гэты аблавы на паўстанцаў не таму, што тые паўставалі супроць расейскаго ураду, а таму, што гэта былі „паны“, памешчыкі, прыганятыя эксплёататары яго цяжкой працы. На гэты чыннасьці пад’юджвала іх не клопатнасьць аб захаваньні ў сіле дзяржавы расейскай, якой яны ня ведалі, але інстынкт змаганьня супроць пана, клясовы інстынкт прыгоннікаў, намагаўшыхся спагнаць сваю злосьць на векавечных сваіх угнетацелях. Імі кіравала не дзяржаўная ідэя і не любоў да Расеі, але элемэнтарная клясовая ненавісьць.

Але гэта былі выключэньня. Наагул, беларускае селянства ставілося да паўстаньняў пассыўна, не бачучы ў іх для сябе ні яўнай карысьці, ні яўнай шкоды. Тым ня меней, сама памяць аб гэроічным змаганьні, успаміны аб паўстаньнях — у яго захаваліся і да барцоў тых ён адносіцца з пашанай.

Часы паўстаньняў памятны беларусам яшчэ і таму, што гэты час — я гавару аб другім

паўстанню 63 году — беларускі народ быў заўважан і прызнаны, як аддзельная нацыянальнасць і як аснаўная сіла краю. Зьвярнуцца да гэтай сілы, як да свайго саюзніка, польская шляхта, кіраваўшая паўстаннем, натуральна, не магла; у гэтага „саюзніка“ быў саўсім іншы смак і інтэрасы. Адзіна, каго ён мог бы зразумець і падтрымаць у тыя часы, дык гэта Пугачова, Гонту, Жэлезняка.

Але да яго зьвярнуліся, і гэта вельмі знаменна. У ём прызналі, часьцю маўкліва, часьцю адкрыта тую сілу, без якой кожная барацьба проціў Расеі наўперад засуджалася на неудачу. Паўстанцы першыя заўважылі, што абмылка іх заключаецца ў нябытнасці на іх старане народу у даслоўным гэтага слова значэньню. І дзеля гэтага да яго зьвярнуліся.

Што цекаўней за ўсё, зьвярнуліся на роднай беларускай мове. „Мужыцкая праўда“, „Гутаркі старога дзеда“ і другія палітычныя і агітацыйныя брашуры і адозвы, уложаныя у простых, зразумелых селянам словах, аб чужасьці расейскай улады на Беларусі, аб яе насільніцкім характары, аб процілегласьці інтэрасаў беларускага народу і расейскага (маскоўскага) рабілі сваё уражаньне. Яны абіцалі народу звальненьне ад ўсіх яго мук, паварот быўшай свабоды веры, клікалі народ на змаганьне з расейскім насільствам, на аружны бунт супроць расейскага самаўласьця.

Як шчыры былі гэтыя абіцаньня, і што запраўды магла даць звольненая Польшча Беларусі, — другое пытаньне. Нам ласьне, нават ня ведама, чым кіраваліся паўстанцы, пускаючы ў народ про-

клямацыі у беларускай мове: ці прызнавалі яны яе запраўды мовай, каторую трэба падняць да роўна акружаючых яе моў, ці глядзелі на гэту справу з пункту погляду выгад агітацыі, лічылі, што карыстаючыся роднай мовай можна лягчэй пад'юдзіць беларускага селяніна на актыўнае выступленне, закрануўшы яго пачуцця. Нас гэта не так цікавіць, як самы факт паяўленьня агітацыйнай літэратуры на беларускай мове. Важна, што Беларусь заўважылі, што беларускі народ прызналі ня толькі як фізычную сілу, прыхільнасьць каторай развязавае пытаньне аб прыналежнасьці краю, але і як асобную нацыянальнасьць.

Нарэшці, эпоха другога паўстаньня важна яшчэ тым, што ў гэты час устанавіўся палітычны пагляд польскага грамадзянства на Беларусь.

Край, носячый імя Беларусі, быў вядом Польшчы ўжо даўно.

У лацінскіх дакумэнтах найменьне „*Alba Russia*“ сустрачаецца у XIV стагодзьдзі; у XVI стагодзьдзі гэтая назва курсе ваўсіх літэратурных памятнаках („Хроніка“ Стрыйкоўскага, творы Старовольскага і інш.) як агульна вядомая.

У час першага раздзелу пад гэтым найменьнем разумелася тэрыторыя Мсціслаўскага, Магілёўскага, Полацкага і часьці Мінскага ваеводства. Пад найменьнем Беларусі гэтыя тэрыторыі ухадзілі ў склад Вялікага Князства Літоўскага. Пры гэтым пад найменьнем ўласьцівай Літвы разумеліся ваеводства Віленскае і Троцкае.

Паняцьце „Літвы“ (у адрожненьні ад этнографічнай Літвы мы будзем і далей ужываць гэты

умоўны тэрмін, так шырока вядомы у польскай літэратуры і перанесены праз недаразуменьне у літэратуру расейскую, дзеля скарачання, у чужаслове), — у процілегласьць „Кароне“ г. зн. ўласьцівай Польшчы — абыймала, такім чынам, апроч этнографічнай Літвы і ўсю этнографічную Беларусь. Назова „Літвы“ пашыралася раней і на беларускія землі Смаленскай і Чэрнігаўскай губерніі (ваеводства Смаленскае і Северскае), якія адыйшлі да Масковіі па Андрусаўскаму міру 1667 года. Цікава зазначыць, што і па сёняшні дзень жыхары-беларусы быўшага северскага ваяводства прадаўжаюць сябе называць літвінамі.*)

Тэрмін „Літва“ атрымаўся ад скарачэння дзяржаўнага найменьня Вялікага Княства Літоўскага. Замест таго, каб казаць „Канцлер Вялікага Княства Літоўскага“, гаварылі „Літоўскі канцлер“; замест „Трыбунал Вялікага Княства Літоўскага“ — „Літоўскі трыбунал“ і г. д. Гэтае найменьне з бегам часу увайшло ў агульны ужытак і асталася нават ў навуцы, азначаючы сабой абшырныя прасторы паміж Дняпром — Нёманом і Дзвіной — Прыпяццю. Паняцьце „Літвы“ было, гэтакім чынам, родавым у стасунку да тэрміну „Беларусь“, а паняцьце „Беларусі“, ў свой чарод, было родавым у стасунку да назоў ваяводстваў.

Калі па першым раздзелі гэтая тэрыторыя адыйшла да Расеі, за ёй асталася тая-ж усёабнямаючая і зусім неправильная умоўная назова. Ра-

*) Гл. Марія Косич: „Этнографический сборник: Литвины-бѣлоруссы Черниговской губ.“ Изд. Импер. Географического О-ва. СПб.

зам з арганізацыёй Могілёўскай і Полацкай губэрній, было утворана асобнае „Беларускае наместніцтва“ і устаноўлены беларускія эпархіі, як праваслаўная, так і каталіцкая.

Тэрыторыі, прылучаныя ад Польшчы па другому і трэццему раздзелу да Расеі, так-жа прадаўжалі называцца „Літвой“. Гэткім чынам, расейскі урад, хоць і падзяліў быўшае Вялікае Князства Літоўскае на губэрніі, якія агульна зыходзіліся з дзяленьнем на ваяводствавы, але па недаразуменьню тэрміналогія не была папраўлена, што ўнясло страшэннае зьмешаньне паняцьцяў на доўгія гады.

У канцы XVIII і нават ў першай палавіне ХХІ сталецьця аж да паўстаньня 63 году, тэрмін „Літвы“ меў рэальны зьмест. Польская літэратура, якой дорагі былі сваі нацыянальныя традыцыі, трымалася гэтага тэрміну. Для яе з гэтым паняцьцем злучаліся ўспаміны аб быўшым вяліччы Польшчы. Для яе гэтае паняцьце злучала землі, насялённыя зусім чужымі польскай нацыянальнасьці народамі. „Літва“ сталася для палякаў, якія жылі на Беларусі і Літве, другой бацькаўшчынай, дзе яны, палякі, зьяўляліся верхаводчым і рэпрэзэнтуючым гэту тэрмінолёгічна адзіную, а этнографічна чужую ім старану, элемэнтам.

Так здавалася ня толькі на месцу, у самой „Літве“, але і са стараны: ня толькі офіцыяльная Польшча, але і офіцыяльная Расея, карысталіся гэтым тэрмінам для абазначэньня зямель на захад ад Дзьвіны і Дняпра. Для Расеі гэты тэрмін быў ня новы: як і ў Польшчы, ён астаўся ў Расеі яшчэ

за часоў існавання Літоўскае дзяржавы (кн. Курбскі, друкар Федараў др. уцекалі „ў Літву“). Ё сьлед за палякамі. і расейцы былі пэўны, што „Літва“ — край польскі.

Лічучы зусім шчыра цяперашнюю Беларусь і Літву часткамі суцэльнай Польшчы, польскіе дзяржаўныя дзеячы ня мысьлілі сабе адбудаваць польскага каралеўства без „Літвы“. Даволі успомніць проэкты Александра I аб адбудавацьні царства польскага, выражаныя пры гэтым дамагацьня палякаў і засьцярагаючы голас Карамзіна.

Гэткім чынам мы бачым, што ні аб Беларусі, ні аб Літве, як аб адзінках нацыянальна рожных ад Польшчы, мовы у літэратуры таго часу быць не магло.

Першы вылам ў гэтым гістарычным недаразуменьню зрабілі навучныя досьледы этнографоў і гісторыкаў Віленскага унівэрсітэту.

Ужо Ліндэ, ў прадмове да свайго знаменітага слоўніка ад 1807—1814 г. навучна абасноўвае прызнаньне беларускае мовы, як асобнай і рознай ад мовы расейскай і польскай.

Затым, па чародзе, запраўдная істота краю выяўляецца ў вядомых працах Нарбута, Ярошевіча, Яна Чэчота і інш.

Дзякуючы гэтым досьледам ў паняцьці палякаў атрымалася арыгінальная двойнасьць: з аднаго боку яны хацелі бачыць ў старой „Літве“ край нацыянальна адзіны, бо у гэтым нацыянальным адзінстве лежало апраўданьне яго палітычнага адзінства і дзяржаўнай сувязі яго з Польшчай; з другога — яны усьведамлялі, і не маглі не усьве-

дамляць, што каранное жыхарства гэтай правінцыі зусім ня польскае.

Згадзіцца, што аборыгены гэтага краю, г. зн. беларусы, — ня толькі не зьяўляюцца па нацыянальнасьці палякамі, але паводле племянных азнак стаяць зусім блізка да ненавідных маскалёў — было для Польшчы надта цяжка.

І вось, любоў да гэтай, ў сваім сэнсі, роднай старонкі, з аднаго боку, і вывады навукі, з другога, прымусілі польскіх літэратараў і палітыкаў стварыць яшчэ болей сваероднае паняцце „польскай нацыі“, чым паняцце „Літвы“.

Было заяўлена, што грамадзяне гэтай „Літвы“ зьяўляюцца этнографічна беларусамі, ці літоўцамі, але нацыянальна — палякамі. У рожнага роду літэратурных творах гэнае эпохі мы сустрачаемся вельмі часта з гэтым прынцыпам, выражаным лацінскай формулай: *gente Russus albus — natione Polonus*.

Што павінна было разумець пад гэтым тэрмінам, не зусім ясна было як для яго тварцоў, так і для сучасных дасьледчыкаў.

Так напр., І. Стржэўскі, гаворачы аб прычынах упадку Польшчы, воў як стараецца растлумачыць гэтае цёмнае паняцце:*)

„Польская дзяржава пала, ласьне, у той момант, калі пачала ў канцы XVIII сталецця рэфармаваць свой палітычны лад, калі ў ей пачало устанаўляцца паняцце „суцэльнай нацыянальнасьці“ (*jednolitej narodowości*). Гэткую суцэльную нацыянальнасьць

*) J. Strzewski: „Polska-Litwa i Ruś“, odbitka z „Tygodnika Polskiego“, 1915. Warszawa. Стр. 7.

трэба, натуральна, разумець ў значэньні не этнографічным, але палітычным; наагул, у краёх, ў каторых стварылося вядомае дзяржаўнае аб'яднаньне, гаворыцца аб народзе выключна, як аб вядомай палітычнай цэласьці. Так, напр. адзнакі мовы і культуры норманаў, провансальцаў, гасконцаў, брэтонцаў, баскаў і інш. растапляюцца ў адным усеабхопліваючым паняцьці народу французкага.“

„Вузлы супольнай дзяржаўнай і цывілізацыйнай традыцыі звязывалі і злучалі ў адну цэласьць польскіх, літоўскіх і [бела]рускіх грамадзян даўнай Рэчыпаспалітай і пасля яе упадку“.

„На грунце гістарычнай і культурнай супольнасьці вытварылося паняцьце грамадзян, зьяўляючыхся этнографічна літвінамі, ці русінамі (беларусамі — такжа), а палітычна палякамі. Прыцягаючая сіла польскай дзяржаўнай традыцыі павінна была ўплываць так доўга, як доўга формы палітычнага строю краёў запраўды польскіх, ці сьвядомасьць і аспірацыі іх грамадзян, праменавалі на Літву і Русь“.

Аргумэнтацыя — якую шырылі заўсягды расейскіе ура-патрыоты і, дзякуючы каторай, залічалі ў склад палітычна-расейскіх грамадзян этнографічна розных эстонцаў, грузін, эскімосаў, і... палякаў.

Аргумэнтацыя, пры каторай беларусы і украінцы, ня гледзючы на асобнасьць сваей мовы і культуры, павінны былі „зьлівацца ў адзіным расейскім моры“.

З яшчэ меншым доўсьціпам, але затое поэтычнымі словамі, стараўся вытлумачыцца ў свой час вядомы эмігрант трыдцатых гадоў — Александр Рыпінскі:*)

*) „Białoruś“. Kilka słów o poezji prostego ludu tej naszej polskiej prowincji etc. przez Aleksandra Rypińskiego. Czytano

„Гэтая Русь, насколькі яна ёсьць і будзе польскаю, творыць непадзельную частку нашае дарагой бацькаўшчыны... Жыве тут-ка просты народ славянскага племяні, здаўна парадніўшыся з сямьёй ляхаў, чэсны, але убогі і мала вядомы нават ўласнай айчызьне яго, Польшчы, хаця-ж ён любіць яе больш за ўсё. З даўных часаў народ гэты быў аб'ектам спору паміж суседзяў; але іх напады засталіся дарэмнымі; народ уцалеў, каб давясцьці ім, што ён сам можа абраць сабе гаспадара і чужых наездцаў ня хочэ знаць. Ён выбраў сабе, нарэшці, Польшчу за маці, кінуўся ў яе апякунчыя абняцця і прытуліўся да яе са ўсей сыноўскай любоўю.“

Аўтар годзіцца, што „татарскі наплыў маскалёў закрунуў гэту старану бліжэй, як якую небудзь другую частку Польшчы, але ён ніколі не пранікаў „ў глыбіну сэрца“ народу, як пранікала Польшча і ня здолеў з ім зліцца ў адзінае цела, ў адну душу“.

Згодна са словамі аўтара, беларус аддаляецца ад маскаля і нават чуець да яго агіду. У гэтым не малую ролю адыгрывае рожніца рэлігіі, дзеля таго што „схізма ёсьць для гэтага народу сынонімам паганства“.

Беларуская мова, згодна апініі аўтара, так сама больш звязвае беларусаў з Польшчай, чым з Масквою.

Цікава, што кніжку сваю Рypінскі пасьвяціў „першаму з беларускіх мужычкоў, (кмёткаў), каторы наперш навучыцца чытаць, а пасья гаварыць і думаць па-польску.“

na posiedzeniu towarzystwa literackiego polskiego w Paryżu r. 1839 listopada 21 dnia. Paryż. 1840. 228 str.

Падвойнасьць. аб якой ідзе мова. не магла. разумеецца, трымацца доўга; навука не пазваляла умоўных тлумачэньняў там. дзе ўсё было зусім ясна. і таму, як ні старалася польская думка забарыкадаваць зумыслымі натугамі свае даўныя правы на „Літву“. а разам з тым і на Беларусь. але ад гэтых натуг ей прыйшлося адмовіцца.

Пасьля гэтага заставалася адно: не дапусьціць ідэолёгічнага аб'яднаньня Беларусі з Масквой: калі Беларусь і беларусы ня Польшча і не палякі, хоцьбы палітычна. то гэта і не Масковія і не маскоўцы.

Асабліва моцную акцыю павялі ў гэтым кірунку польскіе дзеячы заграніцай. У францускай і бэльгійскай прэсе. спачуваўшай ідэям адраджэньня Польшчы. яны горача спрэчаліся ня толькі з дамаганьнямі расейскай палітыкі залічыць Беларусь як частку Расеі. але нават з самым тэрмінам Белай-Русі. Замест назовы „*Blanche-Russie, Weiß-Rußland*“. яны увялі назову „*Ruthénie-Blanche, Weiß-Ruthenien*“ якая засталася і да нашых дзён.*)

На тым, што беларусы асобны ад расейцаў. ці вялікаросаў народ, палякі сталі цьвёрда і сваей прапагандай узмацавалі ўжо ў той час ідэю беларускага нацыянальнага адраджэньня.

Уплыла на апошняе і другая старана — расейцы, — падняўшая, з прычыны новай пазіцыі

*) Мы лічым патрэбным зауважыць, што, на наш пагляд, ні тая, ні другая назова не павінны ужывацца; трэба ў перакладзе на іншыя мовы утрымаць арыгінальную назову Беларусі, тым больш, што гэта лёгка даецца. Тэрмін „*Biélarus*“ павінен заяваваць правы грамадзянства ва ўсёй заходнай літэратуры.

палякаў. надзвычайна жорсткую палеміку аб істоце беларускага народу. Разгарэлася гэтая палеміка, як ведама, пасля таго, як расейская ўлада, „адкрыла Белую Русь“; павадам адкрыцця паслужыло паўстаньне 63 году.

Хоць расейскі урад, дзякуючы працам так званага „Заходнага Камітэту“, рапартам гр. Бобринскага і Юс. Семашкі, ужо за царства Мікалая I, меў выразнае прэдстаўленьне аб палітычных, нацыянальных і рэлігійных адносінах на Беларусі, але расейскае грамадзянства ня мела аб іх ні найменшага паняцця.

Ня мела аб гэтым паняцця і расейская навука, ў тым ліку і этнографія.*)

Расейскае грамадзянства нічога ня ведало аб Беларусі таму, што самаўладна-паліцэйскі урад не лічыў патрэбным яго аб гэтым асьведамляць. Пытаньня гэткага зьместу былі пытаньнямі палітычнымі, а ўсялякае учасьце грамадзянства ў палітыцы расейская ўлада разглядала як небаспечную „крамолу“.

Не магла раскрыць істоту польска-беларускіх адносін і расейская публіцыстыка, якая знайходзілася ў той час ў зачаточным стане.

Грамадзянства трывало ў шчасьлівым няведаньні і, пад ўражаньнем польскіх крыніц, шчыра лічыло

*) Між іншым, Карамзін, спрэчаўшыся з праэктамі адбудовы Царства Польскага пры Александры I, асабліва з дамаганьнямі палякаў уключыць у граніцы проэктаванага царства „Літву“ — разглядае пытаньне аб „Літве“ „з чыста зверхняга палітычнага боку.“ У яго сэкрэтнай запісцы „німа гутаркі аб народным і соцыальным характары гэтага краю.“ (А. Пыпин. „Історія русской этнографіі,“ т. IV, стр. 20, увага).

„Літву“ польскім краем. Аб Беларусі і беларусах амаль што нічога ня чуло. Таго самага пагляду на гэны „землі ад Польшчы далучаныя“, які выкладаў у сваіх „Записках путешественника“ ў 1800-3 г. Акадэмік Васіль Сверыгін, прытрымоўвалася расейскае грамадзянства у 50—60 гадох.

Але вось узнялося паўстаньне і маладая расейская публіцыстыка „адкрыла“ — так літэральна і гаварылася — Беларусь. Тоны пачалі ўжывацца самыя гострыя.

„Мы павінны перад вамі, даруйце нам;“ — пісала з Масквы рэдакцыя „Дня“.*) „здарэньня раскрылі нам вочы, засьлепленыя польскай маной... Мы, расейцы, як бы забыліся аб існаваньні Беларусі, мы доўга мадзелі ў няведаньні аб тэй маўклівай, невядомай, але разам з тым, велеслаўнай барацьбе, якую беларусы вялі за сваю народнасьць і веру.“

„Адцяпер не панаваць над вамі чванлівай польскай шляхце, нахрапным польскім офіцыялістам і дробнаму польскаму чыноўніцтву. Ніхай іх зжаноць сабе дамоў, у Польшчу;“

„У гэны час“, гаворыць Пыпін, „расейскае грамадзянства першы раз даведалася з пэўнасьцю аб этнографічным укладзе заходнага краю і аб яго гісторыі. На жаль, пры тагочасных варунках пытаньне ставілася з гэткай нецярпімасьцю, што выключалася безстароннасьць і спакойная ацэнка фактаў.... Замест таго, каб разгледзець супярэчнае пытаньне спакойна, „ваюючая публіцыстыка, знайходзіўшая повед да зацятасьці ў тоне загра-

*) А. Пыпін: „Истор. русск. этногр.“ т. IV, стр. 89.

нічнай польскай прэссы. даходзіўшай нярэдка да вялікіх „нелѣпостей“, у сваю чаргу прысвоіла сабе ролю патрыотычнай, адзначыла сябе палітычным цікаваннем, траціўшым уселякую моральную годнасьць і, ў канцы канцоў, аставіла пасля сябе дрэнныя насьледкі і для заходнага краю і для самога расейскага грамадзянства“.

Уся гэтая сварка паміж польскай і расейскай аргумэнтацыяй, вымагаўшай — першая, вызнаньня гэтага краю нацыянальна асобным ад Расеі, а палітычна польскім, а другая — вызнаньня, што гэта ёсьць „край рускій, тысячу раз рускій!“ — мела той добры вынік, што, нарэшці, быў выяўлен праўдны нацыянальна-палітычны характар Беларусі: што гэта край ня польскі і ня рускі, але што гэта ёсьць „край самабытны, асаблівы“, як гэта зазначыў між іншым праф. Безсонов.*)

*) Пагляд прафэсара харкаўскага унівэрсытэту П. Безсонова, быўшага некалькі гадоў сябрам віленскай археалягічнай камісіі, на беларускае пытаньне, зьяўляецца праўды надзвычайна выдатным. Вылажыў ён свой пагляд у абшырным уступе да „Сборника бѣлорусских пѣсен“, Москва, 1871 г. Ён першы угледзіў „няпэўнасьць палітычнага ладу на Беларусі, выкліканую ненармальнымі варункамі жыцця народу, першы голасна заявіўся за патрэбаю вольнага развіцця месцовай нацыянальнай стыхіі; па свайму вытлумачыў месцовы „сэпаратызм“, зауважыў асобны ад Маскоўшчыны характар краю і рашуча выступіў ў абарону яго ад русіфікатараў, распеваўшых на Нёмане, ці на Віліі „вниз по матушкѣ, по Волгѣ“...

У паглядах праф. Безсонова мы бачым сьляды ўплываў Віленскага унівэрсытэту — асабліва ў гарацых прыхільных характарыстыках, якія ён дае тагочасным віленскім дзеячам Праўда, тэорыі Безсонова, асабліва аб беларускай мове, яе

Што датычыцца палякаў, то беспасярэдным вынікам для іх ў гэтай палеміцы з'явілася адмова ад карыстання тэрмінам „Літвы“ ў старым значэнню; замест яго ў навуцы і літэратуры пачынае ўжывацца тэрмін Беларусі і ўласьціва Літвы.

Пасьля грунтоўных этнографічных досьледаў расейскіх вучоных (П. Шпілеўскага, П. Боброўскага, І. Носовіча і др.), і асабліва пасьля атласаў Эркerta і Рітха, калі аб „Літве“ ў старым сэнсе і гавораць, дык, каб адрожніць яе ад этнографічнай Літвы, стаўшай разам з Беларуссю зусім пэўным паняццем, называюць яе „гістарычнай“.

Тэрмін „гістарычнай Літвы“ (*Litwy historycznej*) застаецца ў польскай навуцы як паняцце варунковае, гістарычнае, абхопліваючае сабой не народы, але тэрыторыю быўшага Вялікага Князства Літоўскага.

У настаўшай пасьля спыну паўстаньня 63 г. рэакцыі, асабліва цяжка наваліўшайся на грудзі „мятежной Польши“, проэкты уваскрашэння польскае дзяржавы пачалі разглядацца як „безсмысленныя мечтанія“. Больш як трыццаць гадоў цямрычнага урадаваньня Александра III і Мікалая II, выдушылі з польскай сьвядомасьці ўселякую думку аб актыўнай барацьбе са ўсемагутным царызмам.

„Ня будзем нічога чакаць ад палітычных пераваротаў“ — такі быў лёзунг гэнае эпохі, якую адзін з выдатных польскіх дасьледчыкаў называе „*okres zdrętwienia z braku czynu*“.

значэньні і будучыне — шмат у чым памылковы; але, як свайго роду „унікум“ расейскае літэратуры, даволі грунтоўна забыты, яны варты таго, каб імі зацікавіцца.

Грамадзкая думка Польшчы выпрацоўвае програму арганічнае працы: „будзем займаць усе аслабняючыяся мейсцы, будзем пралезаць ва ўсе шчыліны, будзем пускаць карэньня ўсюды, дзе толькі будзе спрыяйны грунт“; параджае ідэалёгію гуманітарнай эвалюцыі. загразае ў „палітычным гешэфтмахарстве і золатапаклонстве.*)

Франка-расейскі саюз пазбавіў Польшчу саюзніка ў асобе Францыі, якая пачала пераконвацца, што Польшча можа быць шчасліва толькі пад бэрлам расейскага цара.

Польскіе палітычныя дзеячы з радоў буржуазыі, адзіна каторай дазвалялося выяўляць свае грамадзянскіе пачуцця, мала-памалу ператварыліся ў лойяльнейшых грамадзян расейскай імперыі і нязменшай, чым расейская бюрократыя абурэньнем адкідалі ўсялякую рэвалюцыйную думку, ўсялякую нясмелую спробу абароны лёзунга незалежнай Польшчы.

Ясна, што аб Беларусі, як частцы Польшчы, аб якіх небудзь правах на Беларусь, палякі перасталі думаць. Беларусь ператвараецца ў „Сёверо-Западный край“, як і сама Польшча ператвараецца ў „Край Привислянскій“.

Адбываецца мала-памалу зьмена агульна-палітычнага пагляду палякаў. Адмаўляючыся ад сваіх „правоў“ на Беларусь, польская мысль заменяе ідэю „ягелёнскай Польшчы“, ідэяй „Польшчы пястоўскай“ і пачынае лічыць польскую зямлю не там, дзе пламянее польскі дух, але там, дзе яе абрабляе

* W. Studnicki: „Sprawa Polska“, Poznań, 1910 г. стр. 502.

рука польскага селяніна. Аполёгія духа заменяецца аполёгіей плуга. Польшча пачынае мысліць сябе ў этнографічных граніцах і моўчкі годзіцца з грубым окрыкам з Пецярбурга, што Беларусь ёсць „расейская провінцыя“.

Польскі элемент на Беларусі, так званыя „*polacy kresowi*“ з часам пачынаюць разглядаць сябе як месцовы элемент, маючы свае асобныя месцовыя інтэрасы, якія трэба падпарадкаваць жаданням Вільні, ці Менска, а не Варшавы.

Упадак грамадзкай энэргіі Польшчы, ўрэшці, даходзіць да таго, што самыя прэтэнсіі польскай дзяржавы на Беларусь, ці, як вобразна выражаліся ў той час, „дзяржаўная экспанзія Польшчы на ўсход“ стала разглядацца як гістарычная абмылка, а нават як праступленне, за якое гістарычная Нэ-мэзіс пакарала яе паражэннямі і няшчасцямі.

„Нашым этнографам здавалася“, гаворыць п. Стржэўскі,*), „што ў іх адмове ад фіктыўных, зрэшта, правоў Польшчы на Беларусь, заключаецца адкупленне за віну дзядоў і што выканаўшы яе, яны створаць вялікую справу і могуць быць спакойны за будучыну.“

На гэтыя трагічныя прызнаньня пан-расейскі нацыяналізм нічым другім адказаць ня мог, як новым вымаганьнем: калі палякі жадаюць згоды з Расеяй, яны павінны адрачыся ня толькі ад якіх-бы то не было „правоў“ сваіх на Беларусь, але і ад

*) J. Strzewski: „Polska, Litwa i Ruś“, odb. z „Tygodnika Polskiego“; 1915, Warszawa; стр. 13—14.

„далейшага развіцця сваей культуры на гэтай зямлі.“*)

Мова ў данным выпадку была, відаць, аб тым, што калі хто жыве на Беларусі, той не павінен называць сябе палякам і не павінен ужываць польскае мовы.

Ад поўнай загібелі польскі элемент на Беларусі уратавалі падзеі 1904-5 гг.

Грамадскі уздойм гэных гадоў разам з тым паказаў, што калі польскі элемент на Беларусі яшчэ не загінуў, дык ён набыў правільны пагляд на сваю ролю ў ей.

Месцовая польская прэса гэнага пэрыода вы знала, што абуджэнне да жыцця паняволеных народаў, раней, ці пазней, але пераможа, і што трактаванне „гістарычнай Літвы“ (Коўна-Вільня-Менск), як ўласнасьці Польшчы не адпавядае дзейснасьці. Яна прызнала, што быўшае Вялікае Княства Літоўскае — гэта старана з ўласнымі тэндэнцыямі развіцця і ўласнымі інтэрасамі. Што „ўсходніе палякі павінны, не адрываючыся ад духоўнай сувязі з культурай свайго народу, прыняць на сябе абавязкі лойяльных грамадзян і супрацоўнікаў гэтага краю“.**)

На гэтую плятформу стала як польская інтэлігенцыя, так і група зямельных ўласнікаў. Разам з беларускімі і літоўскімі партыямі, яны прапанавалі

*) З прамой дэпутата расейскае Дзяржаўнае Думы Вл. Львова (гл. А. Strzewski: „Polska, Litwa i Ruś“, стр. 14).

**) M. Niedziałkowski: „O program polski na Wschodzie“ „Przedświt“, miesięcznik polityczno-społeczny, Organ polsk. part. socjalist.) Warszawa, 1920 r. marzec, nr. 3, II, str. 4.

програму-максімум: аўтаномію Беларусі і Літвы, як непадзельнага цэлага, пад назовай „аўтаноміі паўночна-заходнага краю“. Пад аўтаноміей разумелася, ласьне, шырокае месцовае самааўрадаваньне; вышэйшым выяўленьнем аўтаноміі павінен быў зьяўляцца краёвы сойм з абмежанымі поўнамоцчымі ў пытаннях прасьветы і месцовай гаспадаркі.

Беларускія палякі падзелілі патрэбнасьць захаваньня адзінства абедзвех тэрыторый у тым пераконаньню, што пры гэтым яны не падлягалі падзелу і маглі захаваць большы ўплыў і вагу.

Плятформа гэта значна зьмянілася ў 1915 г., калі беларускія і літоўскія партыі, адгароджаныя ад расейскага самаўладства фронтам, выкідаюць лёзунг незалежнасьці сваіх зямель. Карыстаючыся тым жа, польскія групы выкідаюць лёзунг „фэдэрацыйнай сувязі гэтых зямель, пад старой назовай „Літвы“, з польскай дзяржавай.“

Новыя часы, якія мы сёнека перажываем, прынясьлі нам і новыя песьні.

У шмат якіх выпадках песьні гэтыя зьявіліся нагэтулькі неспадзяванымі, што выклікалі на Беларусі разчараваньне і нехаць, а дзе якіх чэсных прадстаўнікоў польскага грамадзянства прымусілі густа пачырванець.

Метамарфоза ў параўнаньню са ўчарайшым днём аказалася гэтулькі значнай, што Беларусь насьцярожылася. Ведама, што „*l'appetit vient en mangeant*“. Што крыецца за „фэдэрацыйнай сувязью“ Беларусі з Польшчай — німа ведама. Прыймаючы пад увагу лёгкасьць, з якой польскія палітыкі перайшлі ад поўнае адмовы ад сваіх „правоў“

на Беларусь да плянаў „аб'яднаньня“, з якой сілай уваскросьлі ў ёй ізноў ідэі „ягелёнскае Польшчы“, можна дапусьціць, што бліжэйшая будучына верне нас да патэтычных лямэнтацый Рыпінскага, і беларусы павінны будуць „прыхіліцца да Польшчы з сыноўскай любоўю і навучыцца спачатку чытаць, а пасля гаварыць і думаць па-польску.“

III. Варункі сучаснасці.

Неспадзяваныя падзеі апошніх гадоў і непадгатаванасць Польшчы да вялікай палітыкі. Адраджэньне Беларусі і Літвы як галоўныя фактары труднасці усходняе праблемы. Больш дробныя, але ня менэй прыкрыя перашкоды: а) неяснасць этнографічных граніц, в) фальшывая статыстыка. Інтэрас польскае дзяржавы — адзінае у разбежнасці польскае думкі аб Беларусі.

Падзеі апошніх гадоў — ўсесьветная вайна і вялікая расейская рэвалюцыя — зьніштожылі тую сілу, каторая стаяла над Польшчай і над Беларуссю і каторая ўстанаўляла па свайму жаданьню адносіны паміж гэтых двух народаў.

Рухнулі муры расейскай турмы, і Польшча і Беларусь ізноў сустрэліся друг з другам беспасярэдна, як некалькі вякоў таму назад.

І вось, ня гледзячы на тое, што гэтыя два народы пражылі сумесна пад адной страхой не адно сталецьце, што ў іх у мінулым былі супольныя краіны — аказалася, што яны надта далёкі друг аднаго, што спаткаліся яны амаль што незнаёмымі.

Аказалася, што Польшча ня ведае сучаснай Беларусі.

Увесь час, пакуль Беларусь мысьлілася як частка Польшчы, яна лічылася як сіла памочная, як элемент, служачый польскай дзяржаўнасці, як аб'ект, павінны сьледаваць шляхам вышэйшага па-

чатку — польскае дзяржавы. За ўвесь час, пакуль польская палітычная сьвядомасць захоўвала ў сябе хоць цень правоў Польшчы на Беларусь, апошняя не ўяўлялася ей інакш, як польская провінцыя, з „літоўскім“ адценкам, каторая абагачае польскую культуру і ў канцы канцоў павінна стапіцца з польскай стыхіей.

Цэннай самой па сабе, суб'ектам праваадносін і адзінкай палітычна роўнай, Беларусь за гэты час ніколі не лічылася.

Як і старая Расея, Польшча да гэтага часу не лічыла беларусаў палітычным народам, здольным ставіць сабе свае мэты, якіе павінны былі-б службыць яго ўласным інтэрасам.

Мы ня склонны дабачаць у гэтым што небудзь такое, што парочыло-б Польшчу ў вачах беларускага народу. Прычынай гэткага нэгліжавання беларускай нацыянальнасьці і яе дзяржаўнай здольнасьці служыло адзіна тое, што сам беларускі народ не дайшло яшчэ пэўнай ступені самасьвядомасьці і арганізаванасьці, якая звычайна дае право на прызнаньне з боку суседзяў.

Мы зьвертаем увагу на гэта толькі таму, каб паказаць, што Польшча аказалася непадгатаванай дзеля вырашэньня ўзьнікшай перад ей задачы.

Падгатавацца да гэтага было нааул трудна. Ніхто ў Польшчы ня мог думаць, каб беларускае адраджэньне, яшчэ дзесяць гадоў таму назад змагаўшаеся з расейскім урадам за право друкаваць лемэнтары на беларускай мове, пранікло ў тоўшчу народу, раскалыхало масы і пасунуло іх на творчасць самаістнай дзяржнаўнасьці.

Ніхто ня чакаў, каб беларускае пытаньне вырасло з рамак „заходна-расейскага пытаньня“ у явішча эўрапейскага значэньня і было выкінута на торжышча міжнародовай палітыкі. Гэта з аднаго боку.

З другога боку, ў самай Польшчы ніхто сур'ёзна не рахаваў, каб іх напоўзадушаная бацькаўшчына вярнулася да жыцця ў форме сувэрэннай дзяржавы і зрабілася адным з першых фактараў палітычнага жыцця усходнае Эўропы.

У варунках старога парадку, калі гаварылі урады і маўчалі народы, пытаньне гэтае, здавалася простым; але пры першых спробах вырашаньня яго ў новых варунках, аказалася ня у меру трудным і складным.

Старая, дорэвалюцыйная Польшча магла мысьліць вырашаньне беларускае праблемы ці ў рамках расейска-польскіх адносін, калі яно скончылося бы ўгодай ураду Расеі з урадам Польшчы, ці ў рамках свайго дзяржаўнага самаазначэньня пасля вайны, пры дапамозе вялікіх дзяржаў — незалежна Антанты ці Цэнтральнага Саюзу. Спорныя тэрыторыі і населяючыя іх народы, як пры першым так і пры другім выпадку, засталіся-б ў старым сваім значэньню, г. зн. разглядаліся бы як аб'екты дзяржаўных плянаваньняў.

Справа вымагала бы толькі патрэбнай дыплёматычнай зручнасьці, вядомай згаворчывасьці. Разам с тым, пытаньне засталася бы ясным, абмежаным строгімі варункамі фактычных магчымасьцяў, і, ў рэшці, павінно было-б вырашыцца згодна жаданьням высокага арэопагу дзяржаў-пераможцаў.

Цяперака пытаньне беларуска-польскіх адносін пастаўлена зусім у другую роўню.

Замест Расеі — старой, абноўленай, ці зусім „новай“ — Польшча мае прад сабою бушуючае мора камуністычнай рэвалюцыі, жадаючай замацаваць формы „дзяржавы-комуны“, з якой вядома, ніякіе згаворы немагчымы і якая не пакіне змагацца за здзейсненьне ўсесьветнай рэвалюцыі. Замест цьвёрда ўстаноўленых загадаў ўсемагутнага арэапагу — поўная неакрэсьленнасьць, выкліканая як немагчымасьцю пры сучасных абставінах вырашыць ў поўным аб’ёме „ўсходнюю праблему“, так і разбежнасьцю інтэрасаў саміх суседзяў.

Непадгатаванай Польшчы прыходзіцца вырашаць гэту праблему сам на сам з народамі, якіе на месцы праваліўшайся імперыі, заявілі волю да дзяржаўнага існаваньня. Гэткая сітуацыя аказалася шмат адпаведнайшай, чым купля-прадажа ў зацішках дыплёматычных кабінэтаў.

Народы аказаліся не так ідэальна сарганізаванымі і не так уступчывымі, як іх старыя урады. Разам з гэтым іх нібыто відавочная фізычная слабасьць параджала вялікіе апэтыты і магчымасьці, шырыла для Польшчы палітычныя гарызонты, надзіла здзейсненьням аграмадных, амаль што не ўсесьветнага значэньня плянаў.

Пад націскам шпаркіх палітычных падзей, польская мысль пачала нэрвова шукаць патрэбныя словы, апрацоўваць адпаведныя новаму часу канцэпцыі. І першае, што сустрэнулося на шляху гэтых спроб, была Беларусь.

Прыблізна за два гады да таго моманту, калі

польскіе войскі станулі на беларускай зямлі, беларускі рух прыбраў ужо вядомыя формы.

Пасьля натужнай, чорнай працы на месцах, падгатаўляўшай завязі сьвядомай інтэлігенцыі і селянства, пасьля цэлага шэрагу месцовых зьездаў і пасьля шырокай агітацыйнай працы сярод войск, — склікаецца Ўсебеларускі Зьезд, які кладзе першыя падваліны беларускай дзяржаўнасьці.

Абвешчаецца на беларускай зямлі рэспубліканскі лад, зазначаецца ў агульных рысах праграма чыннасьці беларускае ўлады; намечаецца арганізацыя гэтай ўлады, патрэбу якой зьезд адчувае надзвычайна ясна: на беларускай зямлі павінна быць ўлада беларускага народу.

У гэтым апошнім пункце сырая, палітычна слаба ўзгадаваная маса дэпутатаў, зьліваецца, адчувае сябе народам і сьвядома свайго адзінства. У гэтай практычнай справе, незалежна ад тэорытычных довадаў, маса зьезду адрожнівае свае інтэрасы ад інтэрасаў цэнтру, да сьго часу дыктаваўшага сваю волю Беларусі, не пытаючыся на то яе згоды.

Але сьвядомасьць сваей асобнасьці і цэласьці сярод дэпутатаў яшчэ не зусім крэпкая; у іх яшчэ не дасьпела сьвядомасьць поўнага права на незалежнасьць і незалежную самаістную ўладу. Яны яшчэ баяцца гаспадарскага біча, і дзеля гэтага Беларусь мысьліцца імі толькі ў фэдэрацыйнай сувязі з Расеяй.

Працу зьезду, аружна прарваную большавікамі,*) цягне далей яго Выканаўчы Камітэт, кіру-

*) Да сёнека трудна зразумець, ці адбыўся разгон Зьезду 17—18 сьнежня 1917 г. па даручэньню цэнтральнага

ючыся ідэяй непадзельнасьці Беларусі і асобнасьцю яе інтэрасаў ад пажаданьняў Масквы. Пасьля Берасьцейскага міру, ратуючы Беларусь ад падзелу, ён афармляе пастанову зьезду абвешчаньнем незалежнасьці Беларускае Рэспублікі і стварэньнем першага ўраду — Народнага Сэкрэтэрыату.

Пры надзвычайна трудных варунках, бяз грошы, бяз сувязі з народамі, якую востра спыняла нямецкая окупацыя, гэты Урад, больш падобны на цень, чым на рэальную сілу, пачынае сваю працу.

Зьяўляюцца першыя азнакі беларускае дзяржавы. Актам ад 25 сакавіка 1918 г. вызначаюцца дзяржаўныя межы Беларусі, ў аснову чаго прыймаюцца не стратэгічныя, ці гістарычныя, або якія небудзь іншыя мяржаваньня, служачыя звычайна толькі спосабам закабаленьня мілітарна слабейшых народаў, але цьвёрдая сьвядомасьць таго, што беларуская зямля там, дзе пераважае лік беларускіх жыхароў. Гэнай жа граматай замацоўваюцца галоўныя асновы беларускае канстытуцыі: право на нацыянальна-пэрсональную аўтаномію, сэквэстр маёнткаў вялікіх абшарнікаў і перадача зямлі працоўнаму селянству; скліканьне Устаноўчага Сойму на аснове агульнага выбарнага права і г. д.

Прэдаўніцтвы беларускага ўраду зьяўляюцца за межамі Беларусі і знаёмяць загранічную прэсу з беларускім пытаньнем, гавораць аб патрэбах народу і пратэстуюць супроць гвалтаў, над ім адбываючымся.

савецкага ўраду з Пецябурга, ці гэта быў самачынны акт „ўлады на месцах“, угледзіўшых у працах зьезду небаспеку для свайго месцовага дабрабыту. Азнаёмленьне з датычнымі сюды дакумэнтамі пераконваюць, здаецца, у апошнім.

Праўда, на ўсе вымаганьня і пратэсты мала хто за граніцай зьвертае патрэбную увагу: ўсе лічацца з голай сілай, з аружным захватам і не цікавяцца правамі, хоць бы яны былі найсьвяцейшымі. Але рэвалюцыйны беларускі урад не надта непакоіцца гэтакім станам рэчэй, звычайным ў пераходны час. Ён лепш за каго другога сьвядом сваей слабасьці, але ў той самы час сьвядом патрэбы васьці змаганьне далей, ня гледзячы ні на якіе перашкоды.

І барацьба, змаганьне ідзе. Ідэя адраджэньня аказваецца моцнай і жывучай, прабіваецца ў самыя далёкія куткі Беларусі, пры гэтым не так супрацоўнікамі ураду і яго коштам, як самым фактам існаваньня актыўнага цэнтру адраджэньня, магнітуючага масы.

Тутка ня месца затрымлівацца на канкрэтных праявах беларускае дзяржаўнасьці, як, напр.. палітычных умовах, фармаваньнях войск, вызнаньні незалежнае Беларусі і г. д. Гэта — справа гісторыі руху.*) Пакуль мы з жалям павінны зазначыць, што ўласнай Дзяржавы сваей, у поўным значэньні гэтага слова, народ беларускі яшчэ не мае.

Што ж гэта ёсьць. аб чым была мова? Ці гэта толькі праява сваероднага нацыянальнага романтизму, ці не палітычны гэта міраж, які часта сустрачаецца ў рэвалюцыйныя эпохі?

Так думаюць пасівеўшыя над паперай дыплёматы, так сама думае шмат хто з польскіх палітыкаў.

*) Я. Варонко: „Беларускі рух ад 1917 да 1920 г.“ Кароткі агляд. Коўна, Выдавецтва ім. Скарыны, 1920 г.

Дзе вашае войска, пытаюцца яны ў першую чаргу? Дзе ваша тэрыторыя і вашы грамадзяне? Дзе вашае гістарычнае мінулае, ваша культура?

І беларуская дацяперашняя дзяржава, к свайму „стыду“, ня можа паказаць ні свайго войска, ні гармат, ні кулямётаў, ня можа распараджацца адпаведнай яго мапе тэрыторыей.

Праўда, беларускіе жаўнеры ёсьць, але яны параскіданы па арміях польскай, расейскай, літоўскай і ня могуць быць скліканы пад свае ўласныя сьцягі; ёсьць і вінтоўкі і кулямёты, але яны пахаваны ў лясох, па стрэхах, стагох і другіх патайных месцах; ёсьць тэрыторыя, задушаная чужацкай сілай і моцна скропленая беларускай крывёю; ёсьць атэстат аб культурным мінулым, але нагамі „братоў-суседзяў“ ён старанна затаптаны і, каб вярнуць яму вымаганы глянец, трэба часу.

Дзе-ж тая сіла, дзе той фундамэнт, на каторым трымаецца гэтая дзяржаўнасьць? што перашкаджае здмухнуць з аблічча зямлі гэту эфэмэрную будову, калі яна перашкаджае каму небудзь на шляху?

Право — вось сіла, якой змагаецца беларускае адраджэньне, воля народу — вось фундамэнт, на каторым пакоіцца яго дзяржаўны гмах. Дагэтуль яны былі як бы ў нябыцьці. Разпад Расеі і Рэвалюцыя вярнулі іх да жыцьця.

Элемэнты гэтыя ня можна як жаўнераў, як гарматы, ці як тэрыторыю падлічыць на шчотах, але мінуць іх, не лічыцца з імі — немагчыма.

Дзеля таго, што беларуская дзяржаўнасьць, трываючая пакуль што ў стадзіі пачатковага фармаваньня, ёсьць воля да жыцьця, прачнуўшаяся ў

шырокіх масах, вырваць яе можна толькі тады, калі фізічна забіць беларускі народ. Воля гэтая вылілася пакуль што ў элементарныя формы; але дасьпеваньне яе ідзе шпарка на перад і раней, ці пазьней прывядзе да арганізаванай дзяржавы.

Вось гэта, ласьне, Беларусь, вось гэты прачнуўшыся да палітычнага жыцьця народ, вось гэта, ласьне, сьпеючая дзяржаўнасьць і стала на шляху польскае мысьлі, зашахавала і зблутала, здавалася, гатовыя пастановы.

Польшча не мяржавала, што Беларусь стане суб'ектам праваадносін і заявіць ў яе плянаваньнях свой ўласны голас.

Сумяціца атрымалася ў зьвязку з гэтым даволі грунтоўная. Беларусь заявіла жаданьне аб вызнаньні яе ў этнографічных межах; гэта значыць, што яна лічыць усе землі, якіе лежаць на ўсход ад лініі Нарэва і Буга сваімі; заявіла аб вызнаньні яе незалежнай дзяржавай, — гэта значыць, што яна самаістна, прыймаючы пад увагу ўласныя інтэрасы, паставіць аб будучыне польскіх маёнткаў на Беларусі і г. д. Усё разам значыць, што яна зьвяжа Польшчы рукі і прымусіць трымацца, што да сябе, ў рамках справядлівага і праўнага.

Другім фактарам, уплываючым на беларуска-польскія адносіны, зьяўляецца Літва.

Літоўская дзяржава сарганізавалася перш, чым Польшча выступіла на палітычную арэну як незалежная дзяржава. Ужо у 1918 г. яна склікае свой прэдпарлямэнт — „Тарыбу“ — з прэдаўнікоў партый і нацыянальных арганізацый. Ён складаўся з Тарыбы, запрашаюцца, між іншым, прэдаўнікі Беларускае

Рады ў Вільні, увайшоўшыя ў яе, згодна асобнай умове паміж двух урадовых устаноў. Тарыба выбірае першы літоўскі урад, ў складзе якога мы бачым міністра беларускіх спраў.*) Дзякуючы добрай палітыцы і зьбегу шчаслівых варункаў маладая Літоўская Рэспубліка унікае цяжкой вайны з бальшавікамі і палякамі, якія заняліся змаганьнем паміж сабой, арганізуе войска (з нацыянальнымі беларускімі аддзелаў), узмацоўвае урадовы апарат, дабіваецца фактычнага вызнаньня і дапамогі з боку вялікіх дзяржаў, ўрэшці, падпісвае выгадны мір з Расеяй.

З першых дзён і дагэтуль Літва стала на пазіцыю безумоўнай незалежнасьці і, тым самым выклікала з боку Польшчы непрыхільнасьць, даходзячую да адкрытай варожасьці.

Пазіцыя Літвы уплывае на беларуска-польскія адносіны перш за ўсё таму, што Літва прэтэндуе на некаторыя спорныя беларускія землі, і на галоўны камень спыну — место Вільню. Замест двух прэтэндэнтаў на гэтае место — беларусаў і палякаў — атрымоўваецца трэці і пры гэтым вельмі выдатны. Стан рэчэй ад гэтага толькі зацьмеваецца.

Затым, што асабліва важна, вырашэньне беларускага пытаньня ў якім бы то ні было сэнсі, без учасьця Літвы, становіць для Польшчы палову справы. Ніжэй мы будзем бачыць, што ўсе польскія канцэпцыі аб усходзе, натыкаюцца і разьбіваюцца аб незалежную пазіцыю Літвы. Калі гля-

М. Засецкі: „Міністэрства беларускіх спраў за 10 месяцаў існаваньня.“ (І. XII. 1918 — І. X. 1919.) Кароткі нарыс. Коуна. Выдавецтва Т-ва імя Ф. Скарыны, 1919 г.

нуць на мапу — гэта ясна: рэалізацыя усіх карысьцей, якіе Польшча магла-б атрымаць, магчыма толькі праз Літву.

Праф. Буюк зусім слушна зазначае, што „вырашэньне усходнага пытання без ўключэньня ў яго Літвы, павінна разглядацца як безумоўная паражка Польшчы.“*)

Урэшці, дзякуючы асобнасьці пазіцыі Літвы і незалежнасьці яе ад Польшчы, захоўваецца рэальная праграма супольнага беларуска-літоўскага гаспадарства. Праграма гэтая, як ведама, самая старая, зьяўлялась найбольш популярнай на зарэ літоўскага і беларускага адраджэньня і жыве ў галовах беларускіх і літоўскіх дзеячоў і да гэтай пары. *Raison d'être* гэтае праграмы ёсьць жаданьне адгарадзіцца ад палітычнай і эканамічнай гегемоніі Польшчы і збавіць свае народы ад гальмаваньня, якое пры гэтай гегемоніі абавязкова будзе мець месца.

Апроч вышэй паказаных прычын чыста палітычнага характару, вырашэньне пытання аб беларуска-польскіх адносінах утрудняецца другімі больш дробнымі, але ня меней прыкрымі перашкодамі:

- а) блутанінай беларуска-польскай этнографічнай граніцы, і
- в) адсутнасьцю пэўных статыстычных даных.

Дзякуючы таму, што паміж Беларусьсю і Польшчай за час іх сумеснага жыцьця ня было моцных дзяржаўных меж ў сучасным значэньню

*) Fr. Bujak: „Litwa samodzielna entnograficzna, czy Litwa związana z Polską“ Warszawa. Rękopis Biura Prac Kongresowych.

гэтага слова, меж, пераход якіх быў бы звязан з вялікімі формальнасцямі і, дзеля гэтага, трудны, на пераферыі абодвых плямён сталеццямі адбываліся ўзаемнае крыжаваньне і уплываньне. Гэтаму крыжаваньню спрыялі безупынныя войны паміж Польшчай і Маскоўшчынай, у якіх беларускі народ прымусова прыймаў учасьце. Спрыялі гэткаму процэсу і дзяржаўныя распарадкі — кшталтам абавязковай спадкабэрнай колёнізацыі Беларусі польскімі выхадцамі з Мазовіі і з другіх месц Каралеўства, а так сама колёнізацыі вайсковага значэньня і угоны ў палон цэлых дзесяткаў тысяч мірных жыхароў.

Неяснасьць этнографічных граніц згушчаецца асабліва таму, што беларуская маса, населяючая пагранічныя з Польшчай паветы, вызнае ў значнай меры каталіцкую веру і адзнаку вызнанёвую звычайна зьмешвае з нацыянальнай. Гэткае зьмешваньне заўсёды было выгодна Польшчы, і сумысьльна змацоўвалася каталіцкім касьцёлам. Дзеля гэтага на пытаньне: хто вы — палякі, ці беларусы, да апошняга часу можна было пачуць — мы каталікі.

Расейская ўлада, апекаючыся над сваімі грамадзянамі нават ў самых інтымных галінах жыцьця, не разьвіла ў народзе пачуцьця нацыянальнай сьвядомасьці: ўсіх грамадзян яна жадала бачыць „рускімі“. Не дасягнуўшы пажаданага рэзультату, яна толькі на многіе гады затрымала разьвіцьцё сьвядомасьці нацыянальнай прыналежнасьці.

Нізкая роўня гэтае сьвядомасьці больш за ўсё кідаецца ў вочы ў заходніх паветах Горадзенскай губ. (Беластоцкі, Бельскі), а так сама ў месцах най-

больш актыўнай пропаганды каталіцтва, як, напр., у Вільні і Віленскім павеці.

Гэта параджае шмат заклотаў.

Яшчэ больш заклотаў параджае няпэўнасьць, а дзе і поўная адсутнасьць, статыстычных даных.

Пасьледуючы тые ж патрыотычыя мэты, жадаючы прыдаць „русскому элементу“ ў заходных губэрнях імпануючы характар, старая ўлада залічала ў рубрыку „рускіх“ ўсіх тых праваслаўных беларусаў, якіе былі ня цвёрды у сваёй нацыянальнай сьвядомасьці; беларусаў-жа каталікоў, называўшых сябе „каталікамі“. залічала ў рубрыку „палякаў“. Бывалі, праўда, здарэньня, калі, ня хочучы павялічваць лік палякаў, статыстыкі залічалі запраўдных палякаў у лік каталікоў-беларусаў. Гэта здаралася рэдка таму, што лік запраўдных палякаў на Беларусі надта не вялікі, а тыя што ёсьць, моцна сьвядомы, сваёй нацыянальнасьці.

Наагул, расейская урадовая статыстыка ня выдзяляеца безстароннасьцю і ня можа пахваціцца навучнай пастаноўкай.

Як недасканальны і залежны ад палітычных камбінацый былі яе статыстычныя вылічаныя. можна-угледзіць хоць бы з зверхунага параўнаньня цыфры палякаў на Беларусі згодна перапісі 1897 г. з цыфрамі, выведзенымі ў перапісі 1909 г.. зробленай па загаду Сталыпіна з мэтай установаўленьня земскага урадаваньня ў заходным краю.

Тлумачыцца гэтая характэрная разбежнасьць тым, што пры устанаўленьні земства па куріальнай сыстэме, расейскі урад быў зацікаўлен, каб лік дэ-

путатаў ад селян быў як мага меншы, а лік дэпутатаў ад заможных клясаў, (прэдстаўнікамі якіх на Беларусі зьяўляюцца, галоўным чынам, польскіе памешчыкі.) быў як мага большы.

Дзякуючы адсутнасці пэўнай урадавай статыстыкі, палякі, заінтэрасаваныя ў адваротным, г. зн. ў павялічанні чаго-б гэта ні каштавала, ліку жыхароў польскай нацыянальнасці, усчынаюць цэлы рад сэпаратных досьледаў, якія прыводзяць, як і трэба было чакаць, да пажаданых цыфр. Навучнай пастаноўкі і безстароннасці ў гэтых досьледах яшчэ менш, чым ў абсьледаваньнях расейскага ўраду; прынцыпіальнага значэньня факты трактуюцца вельмі груба.

Так напр., п. Сьвехоўскі ў сваёй працы: „*Żywioł polski na ziemiach litewskich*“*) з самапэўнасьцю, годнай лепшага застасаваньня, гаворыць:

„На тэй культурнай роўні, на якой знайходзіцца галоўная маса беларусаў, рашаючую ролю пры іх самаазначанні адыгрывае рэлігійны сьветагляд. Дзеля гэтага, мы будзем бліжэй да праўды, калі рубрыку „палякаў“ злучым з рубрыкай так званых „беларусаў-каталікоў“, каторых мы з аднальковым правам можам назваць „белапалякамі“ (?!), і гэту аб'яднаную рубрыку прыйдем як выяўленьне польскасці краю.“

*) М. Swiechowski: „*Żywioł polski na ziemiach litewskich*“ Zakopane, 1917 г. Стр. 18—19. яшчэ раней гэты „мэтод“, толькі не так шырока, ужыў Е. Maliszewski. — „*Polacy i polskość na Litwie i Rusi*“, W-wa, 1916.

Вось, напрыклад, параўнаньне цыфр расейскае перапісі 1897 г. і польскае перапісі за часоў окупацыі на Беларусі у 1920 г. аб ліку жыхароў Горадзенскага павету:*)

	Беларусы Палякі Літвіны Жыды Велік.				
1897 год .	65,8 ⁰ / ₀	5,6 ⁰ / ₀	1,4 ⁰ / ₀	19,8 ⁰ / ₉	6,3 ⁰ / ₀
1920 год .	33,5 ⁰ / ₀	54,0 ⁰ / ₀	1,6 ⁰ / ₀	10,6 ⁰ / ₀	0,16 ⁰ / ₀

Параўнаньне гэтых цыфр сьведчыць аб зусім непраўдападобным павялічаньні ліку палякаў у Горадзенскім павеці за лік беларусаў.

Яркая разбежнасьць гэта тлумачыцца дзьвюма прычынамі: па-першае, ўсе беларусы-каталікі, згодна арыгінальнаму „мэтоду“ п. Сьвехоўскага, залічаны ў рубрыку „палякаў“ і, па-другое, дзеля таго, што разам з цыфрамі адноснага ліку жыхароў тэй, ці іншай нацыянальнасьці ў ⁰/₀ ⁰/₀, — не паказваецца абсалютная цыфра насяленьня.

Між тым, як ведама, з Горадзенскае губ. за час вайны, ласьне, ў 1915 г. ў час адыходу расейскае арміі, высялілося і да гэтай пары не вярнулося ад 25—50⁰/₀ ⁰/₀ насяленьня.***) Частка гэтая амаль што цалком прыпадае на беларусаў-праваслаўных: свяшчэннікі, з дрэнна зразумелага патрыотызму, а часам проста па загаду з гары, цэлымі прыходамі выводзілі іх ў цэнтральную Расею. Каталіцкіе-ж

*) M. Niedziałkowski: „O program Polski na Wschodzie“ „Przedświt“, 1920 г. Marzec Nr. 3. Стр. 2.

**) Апроч данных бежанскае статыстыкі, аб гэтым сьведчаць і польскія крыніцы. Гл. Edw. Maliszewski: „Próba obliczenia obszaru i ludności ziem, zajętych na Wschodzie“. „Wschód Polski“, 1919 roku. Warszawa-Wilno, Nr. 12, zeszyt grudniowy. Стр. 29—35.

ксяндзы, наадварот, утрымлівалі ўсімі сіламі сваіх парафіян на месцы.

Прыймаючы пад увагу, што натуральны прырост насялення ад 1897 да 1920 г. ня мог грунтоўна зьмяніць нацыянальны склад жыхароў, а калі і зьмяніў, дык, дзякуючы штучным захадам расейскага ураду, у бок павялічання „расейскага элементу“, можна констатаваць ў прыведзеных польскіх спраўках грубую статыстычную абмылку, якую ніяк не магчыма аднесці ў дзедзіну прыпадковасці, ці недагляду.

Тая-ж абмылка мае месца і адносна другога „спорнага“ павету — Віленскага, „польскасьць“ каторага польскіе дасьледчыкі даказваюць ссылай на нямецкіе крыніцы 1916 году за часоў окупацыі края нямецкім войскам.

Як бы забыўшыся, што каля 50% беларусаў Віленскага павету ў гэтым годзе знайходзілося за мяжой фронту і не магло трапіць у сьпіскі, цытуюцца адносныя цыфры ў 0% асобных нацыянальнасьцяў.

Вынікі атрымоўваюцца надзвычайныя:

Беларусы Палякі Літвіны Жыды Расейцы*)

1897 г. . 42% 12,1% 35% 7,4% 3,3%

1916 г. . 10% 80% 5% 4% 0,5%

Як бязмерна разбежнасьць цыфр польскае і расейскае статыстыкі, відаць так сама з перапісей места Менска, — цэнтру беларускага руху, — якіе сьведчуць аб выключным узросьце нацыянальнай

*) M. Niedziałkowski: „O program polski na Wschodzie“

самасьвядомасьці беларусаў, залічаўшых сябе раней у рубрыку „расейцаў“.

Менск: *) Беларусы Палякі Літвіны Жыды Расейцы
 1897 г. 9,3% 11,4% — 51,2% 25,5%
 1920 г. 22,9% 18,2% 0,6% 44,8% 12,3%

Статыстыку насяленьня заходнай Беларусі з поўным правам можна назваць фальшывай. Дзеля выключнай цікавасьці, прывядзем тут-ка даньне аб дзвёх, згодна заявам палякаў, „спорных“ губэрніях — Віленскай і Горадзенскай, карыстаючыся выданьнямі Кракаўскага статыстычнага таварыства і вядомага атласу Ромэра.

1. Віленская губ.: **) Абшар — 41.981 кв. кіл. (41.907). Насяленьне 1912 г. — 1.989,9 тыс. (1911 г. — 1.957 тыс.). Агулам: беларусаў — 56,05%, палякаў — 8,17%.

П а в е т	На сто жыхароў прыпадае				
	Бела- русаў	Паля- каў	Літоў- цаў	Жы- доў	Інш.
Віленскі	25,84	20,12	20,92	21,25	11,87
Дзісьненскі	81,11	2,39	—	10,10	6,40
Лідзкі	73,13	4,67	8,65	12,05	1,50
Ашмянскі	79,97	1,75	3,77	12,07	2,44
Сьвенцянскі	47,51	5,98	33,74	7,14	5,63
Троцкі	15,73	11,26	58,11	9,54	5,36
Вілейскі	86,88	2,45	—	9,52	1,15

*) У яго-ж.

**) А. Krzyżanowski і K. Kumaniecki: „Statystyka Polski“, Wydana staraniem i nakładem polskiego towarzystwa statycznego, Kraków, 1915. Стр. 50—53. Цыфры у скобках узяты з атласу Э. Ромэра і І. Вейнфельда.

2. Горадзенская губ.: Абшар 38.647 кв. кіл. (38.578). Насяленьне 1912 г. — 1.997,6 тыс., (1911 г. 1.974 тыс.). Агулам: беларусаў 43,63 %, палякаў 10,07 %, украінц. 22,51 %.

П а в е т	На сто жыхароў прыпадае:				
	Бела- русаў	Паля- каў	Літоу цаў	Укра- інцаў	Жыд. і інш.
Горадзенскі	65,69	5,66	1,42	—	27,28
Беластоцкі	26,14	33,93	—	—	39,93
Бельскі	4,93	34,85	—	39,11	21,11
Берасьцейскі	—	3,89	—	64,38	31,73
Кобрынскі	—	2,22	—	79,57	18,21
Пружанскі	75,48	1,37	—	6,60	16,47
Слоні́мскі	80,73	1,55	—	—	17,72
Сако́льскі	83,80	1,18	—	—	15,02
Ваўкавыскі	82,38	2,15	—	—	15,47

Цікавыя цыфры аб вызнанёвым складзе жыхароў гэтых губэрній.

3. Віленская губэрнія: Каталікоў — 58,11 %. Праваслаўн. — 27,63 %.

П а в е т	На сто жыхароў прыпадае:				
	Ката- лікоў	Права- слаўн.	Пра- тэст.	Жыдоў	Інш.
Віленскі	65,56	11,57	0,83	21,76	0,28
Дзісненскі	32,34	57,28	—	10,11	0,27
Лідзкі	62,41	25,12	—	12,04	0,43
Ашмянскі	56,64	30,48	—	12,07	0,81
Сьвенцянскі	78,05	14,15	—	7,14	0,66
Троцкі	83,83	5,55	—	9,54	1,08
Вілейскі	31,73	58,41	—	9,62	0,24

4. Горадзенская губ.: Каталікоў — 24,10 %.
Праваслаўных — 57,22 %.

П а в е т	На сто жыхароў прыпадае				
	Ката- лікоў	Права- слаўн.	Пра- тэст.	Жыдоў	Інш.
Горадзенскі .	27,23	51,73	—	20,02	1,02
Беластоцкі . .	47,17	20,15	3,50	28,82	6,36
Бельскі . . .	36,48	48,29	—	14,92	0,31
Берасьцейскі .	6,32	71,20	1,24	20,94	0,30
Кобрынскі . .	2,80	83,14	—	13,74	0,22
Пружанскі . .	7,85	78,72	—	12,82	0,50
Слоні́мскі . .	10,34	74,11	—	15,25	0,30
Сако́льскі . .	69,30	18,13	—	12,22	0,35
Ваўкавыскі . .	29,21	57,92	—	12,42	0,45

Пададзеныя вышэй цыфры зьяўляюцца больш-менш згоднымі з запраўдным складам жыхароў. Зусім іншымі зьяўляюцца данныя п. п. Ромэра і Вейнфельда. У атласе, які маець сваёй мэтай азнаёмленьне галоўным чынам, эўропэйскага грамадзянства з нацыянальнай, эканамічнай і інш. істотай памянёных губэрній, гэтыя аўтары сьвяза-дома путаюць азнаку нацыянальную з рэлігійнай.

Дзіву годна, як можна было з навучнага боку залічаць ў адну рубрыку „расейцаў і іншых праваслаўных (?)“ — беларусаў і украінцаў, у той час, калі палякі, літоўцы і жыды выдзялены ў асобныя групы на аснове нацыянальнага прынцыпу, а беларусы каталікі — на аснове рэлігійнага прынцыпу! Клерыкальна-палітычны характар гэтае статыстыкі ясна кідаецца ў вочы, а маець яна на мэці адзіна — схаваць шыла ў мяшку — не паказаць ліку бе-

ларусаў. Ад гэтай статыстыкі да „мэтоду“ Е. Ма-
лішэўскага і М. Сьвехоўскага — адзін толькі крок.

5. Віленская губэрнія.*)

П а в е т	На сто жыхароў прыпадае				
	Паля- каў	Бела- русаў- ката- лікоў	Расейцаў і інш. правасл.	Літоў- цаў**)	Жы- доў
Віленскі	43	13	12	21	26
Дзісенскі	2	34	54	—	9
Лідзкі	6	58	22	9	11
Ашмянскі	2	52	28	4	13
Сьвенцянскі	3	39	13	34	6
Троцкі	22	9	5	58	11
Ваўкавыскі	3	34	53	—	9

6. Горадзенская губэрнія.

П а в е т	На сто жыхароў прыпадае			
	Паля- каў	Беларусаў- каталікоў	Расейцаў і інш. правасл.	Жы- доў
Горадзенскі	4	24	53 (?)	20
Беластоцкі	18	31	16	24
Бельскі	9	30	46	14
Берасьцейскі	2	4	71	22
Кобрынскі	1	2	83	14
Пружанскі	—	7	79	13
Слоні́мскі	—	14	71	14
Сако́льскі	1	70	17	11
Ваўкавыскі	1	33	53	12

*) E. Romer et I. Weinfeld: „Annuaire statistique polonais“,
Cracovie, 1917. Стр. 12—13.

**) Лік літоўцаў паказаны згодна перапісі 1897 г.

Адсутнасць аб'ектыўных статыстычных даных аб Беларусі мае аграмаднае практычнае значэнне. Усякі дзеяч падыходзіць да справы са сваімі цыфрамі і пераварачвае да гары нагамі тэорыі сваіх праціўнікаў.

Шмат хто з польскага лагера, а за імі пераважаючая частка польскага грамадзянства, арудуючы гэтымі супярэчнымі цыфрамі, а нават за дапамогай ўселякага зместу фальшывых падтасовак, робяць вывад, што добрая палавіна Беларусі, амаль што уся заходняя яе часць, населяна палякамі. З асаблівай карысцю прапагандуюца гэтакія вывады заганіцай.

Безгрунтоўнасць гэтых заяў ясна кожнаму меней-болей спакойнаму даглядчыку.

Зьніштажэнне фальшывай статыстыкі, якая страшэнна шкодзіць беларускай справе, і выяўленне праўдзівлага аблічча нацыянальнага складу Беларусі, — пытаньне бліжэйшага часу і ўдзячны абавязак беларускіх навучных сіл.

Да пералічаных вышэй прычын аб'ектыўнага характару, прымешваюцца далей прычыны суб'ектыўнага, хутчэй моральнага характару, аб каторых мы ужо мелі зручнасць спамянуць: гістарычныя ўспаміны. кроўная нацыянальная і духоўная сувязь як з умершымі, так і цяпер жывучымі „літоўскімі палякамі“, рэлігійная сувязь з беларусамі-каталікамі і г. д. Ўрэшці, адну з апошніх ролей адыгрывае прынцып „самаазначэння народаў“, атрымаўшы сёнека, дзякуючы Вільсону, значэнне няпісанага міжнароднага закону, не так абавязваючага, як перашкаджаючага.

Пад уплывам вылажанах утрудняючых момантаў, польская палітычная мысль, прымушаная хутка, а разам з тым абаснована вырашыць „усходную праблему“, пайшла рожнымі сьцежкамі.

Былі дадзены адповедзі, пачынаючы ад вымаганьня беспасярэднага далучэньня адраджаючайся Беларусі да Польшчы, як часткі да цэлага, і канчаючы згодай вызнаць за ей право на незалежнае існаваньне.

Што-ж ёсьць адзінага ва ўсіх гэтых адповедзях і тэорыях? Ці ня можна знайсці ў іх што небудзь такое, што адначасна было-б прыналежа кожнай з іх?

Гэтае адзінае, супольнае ёсьць і гэтае супольнае — інтэрас польскае дзяржавы.

Не дзеля пекных вачей селянкі — Беларусі, не дзеля яе сьвятых правоў на самаазначэньне падыходзяць польскіе палітыкі да яе граніц, але адзіна цікаючы карысьць з яе для Польшчы. Усё — і проэкты беспасярэднай інкорпарацыі, і прапазіцыі вызнаць Беларусь незалежнай рэспублікай, і ўсе паміжлеглыя тэорыі — ўсе яны дыктуюцца аснаўной мэтай — даць гэткую развязку пастаўленай праблеме, пры якой найбольш была-б забаспечана добрая будучына польскае дзяржавы.

У той час, як ініцыятары інкорпарацыі з агідай адкідаюць „тэорытычныя і сантымэнтальныя“ фэдэралістычныя клічы і, ў імя захаваньня польскага „прэсціжа“, вымагаюць неадкладнага далучэньня, ў той самы час, прэдстаўнікі фэдэралістычных проэктаў, ў імя таго самага „прэсціжа“, але інакш

зразумелага, кідаюць громы і маланкі на галовы сваіх супраціўнікаў.

Дзівіцца гэтаму німа чаго: Польшча ня можа разглядаць беларускае пытаньне з пункту погляду абстрактнай справядлівасьці, ў роўні тэорытычнага заданьня, як гэта зрабіла-б любая з эўропэйскіх дзяржаў. Яна лішне блізка зацікаўлена ў Беларусі, каб ей была бязрозна тая. ці іншая яго развязка.

Зацікаўленасьць гэта заходзіць настолькі далёка, што сучасная, капіталістычная Польшча ня мысліць свайго існаваньня без тэй, ці іншай сувязі з Беларуссю. Ад вырашаньня гэтага пытаньня залежыць ня толькі кірунак яе дзяржаўнай і эканамічнай палітыкі, але самая структура польскае дзяржавы.

Беларускае пытаньне зьяўляецца для Польшчы пытаньнем констытуцыйным.*) Дагэтуль, пакуль ня будзе прыняты тый, ці іншы праэкт польскае констытуцыі, датуль ня будзе вырашана беларускае пытаньне; і, наадварот, датуль, пакуль ня будзе прынята прынцыпіальнае рашэньне па пытаньню ўзаемаадносін Польшчы і Беларусі, датуль дарэмны будуць спробы устаноўленьня ў поўным аб'ёме констытуцыі польскага гаспадарства.

Цяперака ўжо вачавіста, што Польшча дабравольна не здаволіцца сваей этнографічнай тэрыторыей. Ідэя этнографічнае Польшчы, пад уплывам шалёнай агітацыі шовіністычнай прэсы і, дзякуючы выключна спрыяльнай палітычнай сітуацыі,

*) Гл. напр. St. Kutrzeba: „O Konstytucję Rzeczypospolitej Polskiej“, Kraków, 1919 г. Стр. 5.

аткінута амаль што ўсімі партыямі і групамі. Самую думку, самы ўспамін аб формуле „угадоўцаў“, што польская зямля там, дзе яе абрабляе рука польскага селяніна, сучаснае агрэсыўнае грамадзянства прыймае з агідаю.

Паварот ў гэтым сэнсе намеціўся ужо за часы вайны, калі расейская армія пачала адыходзіць далёка на ўсход. Ужо тады польскай мыслі пачалі вырысоўвацца ўселякіе магчымасці і ў галовах польскіх палітыкаў роіліся пляны павароту сваіх уплываў на Беларусь. Толькі аргументы ужывалісь ў той час зусім іншыя.

„Тварцам канцэпцыі „этнографічнае Польшчы“ быць можа здаецца“, пісаў п. Стржэўскі, „што яны разрубваюць гордзіеў вузел і радыкальна развязаваюць ўсе пакрыжоўкі. Аднак гэтага німа. Магчыма, што апосталы этнографічнае ідэі кіруюцца найлепшымі пажаданьнямі... ды яны павялічваюць яркія абмылкі, выяўляючы ня толькі недастачу палітычнага выхаваньня, але, выражаючыся па магчымасці абычайліва, нячуваную наіўнасьць“.

„Яны ня хочуць зразумець, што недзяржаўны народ ня можа адмаўляцца ад правоў, каторымі не валадзее, што толькі незалежная дзяржава можа цесна азначыць абшар сваіх зямель і сфэру сваіх уплываў, агранічаючы шляхам перамены граніц сваю тэрыторыю“.*)

Адмаўляючыся ад этнографічнага прынцыпу, Польшча павінна была азначыць, да якіх рубяжоў

*) Аргумент, які у значнай меры пасуе да цяперашняй Беларусі. J. Strzewski: „Polska-Litwa i Ruś“, Warszawa, 1915 Стр. 13.

сягаюць яе прэтэнсыі, калі, згодна аўторытэтнаму запэўняньню п. Студніцкага, „ужо Брест-Літоўскі, называемы вайсковымі стратэгічным ключом польскіх зямель, ляжыць за межамі этнографічнае Польшчы“.*)

Пытаньне аб граніцах польская думка абапёрла на дзвёх асновах і ў залежнасьці ад гэтага стварыла дзьве ідэолёгіі.

Першы кірунак, вызначаючы, што не право кіруе народамі, а сіла, праводзіць гэтую граніцу там, дзе ў гэтым бачыць патрэбнасьць. Другі кірунак, саромячыся быць так аткрытым, сягаець сваймі жаданьмі да таго рубу, да якога, згодна сваей апініі, мае право даходзіць.

Абодвы кірункі, ўрэшці, больш менш пакрываюцца: дагоднай сабе лініяй яны лічуць граніцу Польшчы да першага падзелу ў 1772 гаду.

*) Wł. Studnicki: „W sprawie stosunku polskiego do jej ziem wschodnich“, Warszawa, 1919 r. Стр. 5.

IV. Гістарычныя правы і гістарычныя граніцы.

Формальна-юрыдычная аснова гістарычнага „права“ Польшчы на Беларусь. Конфузные параўнаньня. Апраўданьня моральнай вартасьці: а) польскі „культурны капітал“ на Беларусі; в) прысутнасьць этнографічнага польскага элементу; с) зацікаўленасьць касьцёлу. Гістарычныя правы і самаазначэньне Беларусі.

Право Польшчы на граніцу 1772 гаду, зьяўляючаеся адным з глаўных постулятаў польскае усходнае палітыкі, апіраецца як на формальна-юрыдычных, так і гістарычна-моральных асновах.

Вось як выкладае гэтыя асновы проф. Оскар Галецкі, карыстаючыся мэморыялам дэлегацыі на міравую канфэрэнцыю ў Парыжу:

„Мы не маглі-б жаліцца на гвалт над нашымі правамі ў форме падзелаў, калі-б мы самі, хоць бы не задоўга да таго, пакарылі гэныя землі сілай аружжа. У гэтым здарэньню гістарычнае право аказалася-б абасечным аружжам, каторае з гэткамі правам магло зьвярнуцца супроць нас саміх. Аднак-жа ўсходнюю граніцу 1772 г. мы дасяглі ўжо за 400 гадоў прад тым, ў 1386 г. І што важней за усё, мы набылі яе ў XIV в. не шляхам безпраўнага уціску (*podboju*) і нават не шляхам вайсковай перамогі, для віду (*pozornie*) асьвячанай міравым трактатам: землі літоўска-беларускіе ў гра-

ніцах да падзелу, добравольна далучыла да Польшчы правамоцная дынастыя.“

„Люблінская унія, ласьне кажучы, і па сёняшні дзень не страціла сваёй абавязваючай сілы, і павінна была-б быць формальна развязана абедзьвемі старанамі“.*)

З прыведзенай цытаты вынікае, што формальна юрыдычнае апраўданьне права свайго на граніцу 72 г. — г. зн. на тэрыторыю Беларусіі, польская опінія бачыць ў тым, што поў-тысячалецця таму назад Польшча аб'яднала гэтыя землі дынастычнай камбінацыяй пад бэрлам свайго караля.

Ня будзем доўга затрымлівацца на доказах нерэальнасьці гэтага „права“; ня будзем далёка хадзіць за прыкладамі.

У сьлед за голасам п. Галецкага, прывядзем апінію па таму-ж пытаньню, але толькі з другой прычыны, Д-ра Фэл. Конечнага:**)

„Спрэчка польска-чэская за Цешынскую зямлю выяўляецца як спрэчка за аснаўныя прынцыпы пагляду на гістарычнае жыцьцё грамады. Адна старана, чэская, даводзіць, што ў XX веку трэба прыймаць пад увагу тое, што мела месца паміж князямі 600 гадоў таму назад, а польская старана заяўляе, што кожны народ мае права тварыць нацыянальную дзяржаву.“

*) Prof. Oskar Halecki: „Granica z roku 1772 a nasz program obecny“, „Wschód Polski“, 1920 r., styczeń, Nr. 3; „Geneza i podstawy naszych praw historycznych do Litwy i Rusi“. Стр. 3.

**) Dr. Feliks Konieczny: „Czeskie a Polskie prawa do Cieszyńskiego“, Warszawa, 1919 r. Стр. 35—38. Цытата прыведзена са усімі знакамі прыпыну аўтара.

„Чэхі уваскрашаюць упыраў дынастычнай крутні краямі і народамі, а мы клічам, каб раз на заўсёды перастаць краіць жывое цела народаў і дазволіць кожнаму народу жыць згодна патрабам лёгікі, учцівасьці і натуральнага бегу падзей“.

„Ці гэта прогрэсыўная пазіцыя, ці гэта гвалтоўнае адкіданьне паняццяў ў глыб сярэднявякоўя? Чэхі ўпрост хочуць, каб Цешын прызнаць за імі таму толькі, што вярхоўная улада там была чэская.“

„Што гэта за мысьлі ў XX веку!! Няўжо-ж сьвет астанавіўся 600 гадоў таму назад і перастаў развівацца? Што гэта павінны быць за правы, каторыя абасноўваюць сваё значэньне на звароце сьвету на 600 гадоў назад?! Гэта ня право, а безпраўе!“

„Мы абвешчаем, як абвешчалі заўзёды, свабоду народаў, а чэхі хочуць, каб лёс народаў быў залежны ад волі дынастыі 600 гадоў таму назад! Але-ж мы жывем ў 1919 годзе!“

„Па-просту сказаць: далоў (*w kqt*) ўсялякую сьвятасьць, далоў право народаў, далоў нацыянальныя ідэалы, калі ідзе гутарка аб грубай карысьці, аб матэрыяльным багацьці.“

„Ніхай жа бароніць нас Бог ад таго, каб запанаваў ў сьвеце прыныц, што калі што небузь каму патрэбна, дык ён меў бы „право“... узяць гэнае сабе гвалтам!!“

Запраўды, ня ведае левая Польшчы, што робіць правая яе!

З пашаны да імяні Божаго, да якога польскіе вучоныя прыбегаюць, калі справа ідзе аб Цешыне,

і аб якім лёгкадумна забываюць, калі гавораць аб Беларусі, — пакінем гэтае пытаньне ў супакою.

Што датычыцца доказаў моральнай вартасьці ў абарону граніц 1772 году, то першае месца ў гэтым кірунку займае заява палякаў аб „культурным капітале“, які, бытцым, уложан Польшчай на беларуска-літоўскіх абшарах.

„Пасьля уніі“, кажа Л. Васілеўскі, „калі ўсе землі Вялікага Князства Літоўскага былі адчынены для польскае шляхты, польскі элемэнт пачаў наплываць туды ўсё ў большай і большай масе, пашыраючыся нават да граніц Вітэбшчыны і Смаленшчыны, і ўсё сільней ўплываючы на [бела]рускую з мовы і культуры арыстокрацыю і шляхту літоўскую.“

„Мова беларуская, мова агульнапрынятая (*protoczna*) пры дварэ вялікіх князёў і паноў літоўскіх, мова літоўскага правадаўства, ураду і канцэлярыі, паволі заменяецца лацінай і мовай польскай“.*)

Гордасьць беларускага народу — плод яго дзяржаўнага генія — літоўскі статут, друкаваны пачынаючы ад 1588 г. да 1613 г. ў мове беларускай, па загаду з Варшавы тлумачыцца на польскую мову, як на мову нова-дзяржаўную, дапаўняецца і адмяняецца пастановамі польскага сойму.

„З краю з этнографічна беларускім і літоўскім насяленьнем, ў каторым поўнасьцю панавала беларуская культура, „Літва“ паволі абяртаецца ў тэрыторыю закалоту вышэйшай культуры польскай з менш сільнай беларускай; закалот паміж мовамі адбываўся як ў бягучым жыцьці, так і ў

*) Leon Wasilewski: „Kresy Wschodnie“, Warszawa-Kraków“, 1917 г. Стр. 36 і далей.

урадовым кірунку. Перамогшы ў першым, польскасьць павінна была яшчэ доўга займаць другаяднае знячэньне ў другім. Да 1696 г. польская мова быда толькі цярпімай ў судовых і урадовых установах як мова старон, якой карысталіся з прычыны недастатнага веданьня мовы урадавай“.**))

Урэшці ў 1696 г., г. зн. праз сто гадоў пасля устаноўленьня рэлігійнае уніі, выдаецца закон, каторым беларуская мова, як мова урадовая забараняецца: „пісар земскі мае пісаць законы па польску і польскімі літэрамі“.

Польскіе гісторыкі зазначаюць, што бытцым працэс польшчання Беларусі, ў форме „перамогі вышэйшай“ польскай культуры над беларускай, адбываўся без прымусу, без уціску польскага ўраду.

Ці гэта так?

Калі гэткага зместу прымус бычыць толькі ў цыркулярах міністэрства народнае асьветы, дык іх, натуральна, німа. Але калі ўспомніць, што асьвета таго часу была звязана з рэлігіяй, жыла і развівалася ў манастырох і магнацкіх дворах, дык прасьледзіўшы гісторыю беларускіх брацтва і трагічную барацьбу іх за ўласную веру і нацыянальнасьць, а так сама упорны адпор, які аказвалі польскаму двару і ўраду ў гэтай справе беларускіе князі і земляне, — дык лёгка можна устанавіць, што ўсе захады для прымусовага зьніштажэньня беларускай нацыо-

**) Адзін ходкі ў XVI в. верш надта метка сьведчыць аб значэньні беларускае мовы ў старой „Літве“: „Польшча славіцца лацінай, Літва працветае русчынай; бяз тэй ў Польшчы не прабудзешь, бяз сей ў Літве блазнам будзеш“.

нальнай культуры, якіе ў тые часы былі магчымы, былі ужываемы.

Тутка ня месца падробна спыняцца на гэтым пытанні, маючым чыста гістарычнае значэнне. Незалежна, ці сукосным прымусам, ці сваей досканальнасьцю польская культура брала верх над беларускай, але выводзіць з гэтага якіе небудзь „правы“ на тэрыторыю — не зусім лёгічна.

Мы можам прыпомніць палякам, што нямецкі „культурны капітал“ ў Пазнаншчыне ня меншы, а можа і большы, чым польскі на Беларусі; ня можна сказаць, каб культура нямецкая была ніжэйшай за польскую, але хіба хто небудзь з палякаў вызнае дзеля гэтага „правы“ Нямецчыны на гэтую польскую провінцыю?

Палякі павінны зразумець, што Беларусь можа толькі цкадаваць аб тым, што ў момант закалоту беларускай стыхіі з польскай, апошняя дзеля рожных прычын ўзяла верх. Лічучыся з фактам, беларускі народ ставіць крыж на мінулым; ён з працэнтамі вярнуў Польшчы яе „культурны капітал“ хоць бы ў асобе Адама Міцкевіча і Ст. Монюшко. Выхоўваць далей на сваей ніве плады для чужога стала, а тым больш, вызнаваць якія небудзь „правы“ на сваю ніву з боку суседзяў — рэч ў нашы часы безнадзейная.

Стараюцца умацаваць гісторычныя правы другім падходам:

„Трэба падкрэсьліць“, кажа п. Галецкі, „што Польшча па-просту не мае права адмаўляцца наагул ад якога бы то ні было асколку польскага насяленьня, каторы жадае захаваць з ёю сувязь.

Ужо адзіная гэткая адмова ад зямлі, за якую уміралі нашы продкі ў бязчысленых войнах і паўстаннях, гвалтавалабы нашыя самыя сьвятыя пачуцьця“.*)

Нам здаецца, што гэта ссылка больш абасечна вострая, чым ссылка на вышэйвылажаныя формальна-юрыдычныя аргумэнты. Так сама і Масква, з якой Польшча ўвесь час змагалася за Беларусь, праліла роўно гэтулькі крыві за яе, столькі і Польшча! Дык яна мае такія самыя „правы на Беларусь“, як і Польшча! Расейскі урад заўсёды, пачынаючы ад Аляксея Міхайлавіча і да Мікалая II, старэнна гэта „падкрэсьліваў“.

На гэта палякі звычайна адказваюць, што паміж іх „падкрэсьліваньнем“ і расейскім, — вялікая рожніца. Што расейцы ня жылі на Беларусі, ня былі яе аборыгенамі, што абаранялі яны не сваё, але „заграбілі“ чужое.

Прызнацца, ў гэтай спрэчцы, дзе ў палякаў „сваё“ і дзе ў расейцаў „чужое“, можна лёгка заблутацца і забыцца, што зямля, аб якой ідзе гутарка—беларуская. Як гэта ня дзіўна, але гэткая забыўчывасьць ў разгары спрэчкі досыць часта здараецца, як гэта было за часоў „адкрыцьця“ Беларусі ў 60 годох.

Мы можам спытацца палякаў: няўжо-ж Польшча можа прэтэндаваць на землі быўшага свайго саюзьніка—Вялікага Князства Літоўскага—як насвае толькі таму, што яна бараніла іх ўласнымі сіламі? Дык жа гэта было яе абавязкам паводле умовы, дзякуючы каторай гэтыя землі „дабравольна аб’

*) Prof. Oskar Halecki: „Granica z roku 1772 a nasz program obecny.“ („Wschód Polski“, nr. 4, Luty 1920 r.) Стр. 2.

едналіся пад Каронай Польскай“? Было-б сьмешным лічыць, што калі Расея, ці Англія, баранілі ў мінулай вайне Францыю, то бальшавікі, ці сучасны ангельскі урад маюць „право“ на кавалак французкай тэрыторыі.

Урэшці, калі ўзяць паўстанцаў, біўшыхся з расейскім самаўладцтвам, то-ж яны біліся сьвядома не за Вялікае Князства Літоўскае і не за Беларусь, а за Польшчу, за ўваскрашэньне польскага караўства. Беларусь яны разглядалі як простую частку Польшчы, таму, што на ей жылі, працаю яе мужыкоў карміліся і ў гэткім сэнсі жадалі захаваць яе і надалей.

Нам здаецца, што за Беларусь, за родную сваю зямлю, больш за ўсіх пацярпеў і больш за ўсіх праліў крыві сам гаспадар яе—беларускі народ. Ня трэба для гэтага ўспамінаць колосальныя руйнацыі і надлюдзкія цяргеньня, за ўвесь час польска-маскоўскіх войнаў. Годзі прыпомніць жуткія малюнкi ўчарашняга дня — „Вялікага пераходу“ беларусаў ў 1915 годзе. На няшчасьце для народу і яго старонкі ўсе гэтыя вялікія ахвяры клаліся да сьго часу на чужы аўтар.

Аргумэнт „Стражы Крэсвай“ аб тым, што каля 1/5 жыхароў Беларусі вызнаюць каталіцкую веру і што дзеля гэтага адзінаверчая Польшча ня можа быць спакойнай за іх долю — мы пакінем ў старане. Апекуны расейскага праваслаўя заўсёды карысталіся тым жа манэўрам. Ён, запраўды, па выразу Д-ра Канечнага, адкідае нас ў далёкія часы сярэднявечча, калі дзеля дзяржаўных мэт ўсе спосабы былі дазволены.

Ня гледзючы на тое, што „правы“ Польшчы на граніцы 1772 году, супярэчны неабасноўны і, наагул, не сур'ёзны, польская думака хапаецца за іх з дзіўным упорствам і ня можа зжыць гэты стары перажытак. Ці скрыта, ці яўна, але гэтым непрыемным перажыткам заражаны да сяго часу амаль што ня ўсе польскіе кругі і толькі з боку некаторых, рэдкіх людзей яны сустрачаюць справядлівую дагану.

Мы ня можам стрымацца, каб ня прывесці тутка голасу аднаго з выдатнейшых польскіх вучоных — праф. І. Бодуэн-дэ-Куртэнэ. *)

„Ці можна, наагул, дапусьціць застасаваньне прынцыпу „гістарычных граніц“ пры вырашэньні практычных палітычных пытанняў сучаснага моманту? Бо амаль што не заўсёды, так званае, „гістарычнае право“ ёсьць право гвалту, споўнага ў мінулым“.

„Ссылка на „гістарычныя правы“ зьяўляецца прычынай безупынных войнаў з мэтай заваяваньняў і адваяваньняў. „Гістарычнае право“ немцаў на Эльзас і Лётарынгію, г. зн. на землі, згодна апініі нямецкіх „патрыотаў“, здрадна атарваныя ад іх французамі ў XVII стагодзьдзі, было повадам нападу немцаў на Францыю ў 1870 г. і грубага гвалту, учыненага немцамі над Францыяй праз атарваньне ад яе гэтых провінцый, жыхары каторых лічылі сябе грамадзянамі Францыі“.

*) Проф. І. Бодуэн-дэ-Куртэнэ: „К вопросу о восточных границах Польши“. Гл. I — Историческія права и империализм. („Варшавское Слово“, № 91—1920 г.)

„З свайго боку „гістарычнае право“ французай на Эльзас-Лётарынгію жывіло ў іх пачуццё рэваншу і жаданьне помсты і было аднэй з аснаўных прычын яшчэ ня скончанай ўсясьветнае бойні і ўсясьветнага ўзаеманішчаньня“.

„Ссылаючыся на свае „гістарычныя правы“, будучая змацованая і адбудованая Расея можа прэтэндаваць на аб'яднаньне з ей нават „Прывісленьня“, не гаворучы ужо аб ўсёй Беларусі, аб Украіне, аб Літве і г. д., дзеля таго, што ўсе гэтыя краіны ўходзілі калісь ў склад гістарычна існаваўшай „вялікай Расеі“.

„Ссылаўся-ж вярхоўны галоўнакамандуючы вялікі князь Мікалай Мікалаевіч, выпускаючы сваю славетную адозву да „братоў“, г. зн. „галічан-рускіх“, на гістарычныя ўспаміны аб валадзеньнях Осмомысла, Гостомысла, Івана Каліты, Сьвятаполка Акаяннага і інш. „собирателей русской земли“, як аб землях, ўхадзіўшых ў склад Русі, „адзінай, непадзельнай“.

„Праўда, гэта было шмат сталеццяў таму назад, між тым як граніцы Польшчы 1772 г. адлеглы ад нас ўсяго толькі на 150 гадоў. Але-ж гэта рожніца толькі лічэбная, а не гатунковая; прыныцп застаецца той самы, імя-ж яму — „гістарычнае право“ . . .

Прэдстаўляецца, ўрэшці, цікавым разгледзіць тые адносіны, якіе існуюць паміж правам Польшчы на граніцу 1772 г. і ідэяй самаазначэньня народаў, асабліва ідэяй беларускага адраджэньня.

Запраўды, калі Польшча мае право на амаль што ня ўсю Беларусь, то што-ж застаецца бела-

рускаму народу, якімі правамі на ўласную зямлю ён валдае?

Трэба аддаць справядлівасьць палякам, што пры ўспаміне аб гэтай старане справы, яны раскланіваюцца з звычайнай сваей абычайлівасьцю.

Разглядаючы пытаньне аб прынцыпах адбудовы ўсходу Эўропы і паказваючы, што найлепшым спосабам для гэтага паслужыў-бы зварот Польшчы яе гістарычных граніц, проф. Галецкі задае сабе пытаньне: „насколькі гістарычныя правы, выцекаючыя з мінулага, могуць быць пагоджаны з другімі правамі, ад мінулага незалежнымі, якія вынікаюць з сучасных адносін, г. зн. з правамі, ўзнікаючымі з прынцыпу самаазначэньня народаў, які цяперыка прызнаны ўжо ўсім цывілізаваным сьветам“.

„Абмылокава было-б лічыць“, адказвае ён, „што бытцым гэты прынцып выключае ўсялякую сілу гістарычных правоў. Але ня можа быць мовы аб тым, каб гэтыя правы, — вынік імкненьня папярэдніх пакаленьняў — былі пакінуты без ніякай увагі (*stosowano bezwzględnie*), асабліва ў тым здарэньню, калі імкненьня жывучага цяперка пакаленьня йдуць ў іншым кірунку“.

„Лічучыся з агульнымі вытычнымі, выцякаючымі пры разглядзе мінулага, трэба дапасаваць гэтыя апошніе (гістарычныя правы) да сучасных імкненьняў і патрэб. Тутка справа ідзе толькі аб тое, каб не парушыць істоты гістарычных традыцый, каторыя яшчэ сягоньня маюць жывотную сілу, і зьмяніць толькі тое, што зьяўлялося пера-

ходнай адзнакай (*przejściową cechą*) вядомых непаўтараючыхся пэрыодаў мінулага.“)*

З прыведзенага, даволі невыразнага, тэксту можна зрабіць вывад, бытцым ссылка на гістарычныя правы ані не прырэчыць прынцыпу самаазначэння нацыянальнасцяў. Трэба толькі, каб гэтыя правы былі дапасаваны да сучаснага стану рэчэй, каб косцюм Ягайлы быў перашыты згодна вымаганьням сучаснай моды.

Як жа-ж далёка можа йсці гэтае „дапасаваньне“?

Прыведзеная цытата, на жаль, не дае на гэтае пытаньне адказу, ня гледзячы на тое, што, фактычна, тут, як кажуць, шпунт выстырае. Калі-ж ўгледзецца крытычна ў гэтую неясную формулёўку, дык можна заўважыць, што патрэбнага адказу яна наагул даць ня можа.

Проф. Галецкі як бы хоча скрыць сам ад сябе, што, калі прыняць за аксіому право Польшчы на граніцу 1772 г., дык ня гэтае право трэба будзе дапасоўваць да сучасных варункаў, г. зн. да права народаў на самаазначэнне, але, наадварот, самаазначэнне народаў трэба будзе дапасаваць да „гістарычных правоў“.

Інакш кажучы, дапускаць самаазначэнне народаў быўшага Князства Літоўскага можна будзе толькі тагды, калі гэтыя народы згодзяцца на правы Польшчы на граніцу 1772 г. і зрабяць з гэтага належныя вывады.

Явішча, не пазбаўленае даўсьціпнасьці, а нават гранічуе з парадоксам! Выходзіць, што бела-

*) Prof. O. Halecki: „Granica z roku 1772 a nasz program obecný“, Wschód Polski, nr. 3, 1920 г. Стр. 5—6.

рускае адраджэньне — рэч безварунковая, што адраджаючаяся Беларусь — павіна быць. Але гэтае адраджэньне — прэзуміравана: яно павінно адбывацца ў граніцах 1772 г., г. зн. ў межах польскае дзяржавы.

Мы павінны паставіць точку над „і“ і са ўсей рэскасьцю, на якую здольны, ўскрыць фальш падобных нялепасьцяў. Ніякай прэзумцыяй, чым бы яна ні дыктавалася, адраджэньне Беларусі кіравацца ня можа: дарога яе, як зазначана, — дарога чыстай лёгікі і здаровай нацыянальнай сьвяздомасьці.

V. Sacro egoismo.

Ідэалёгія прэсьціжу і патрэбнасьці: *Macht vor Recht*. Мера зацікаўленасьці Польшчы на Беларусі. Крыху цыфр: а) Параўнаньне тэрыторыі і насяленьня; в) польская земляўласнасьць на Беларусі; с) Беларусь — як рынак. Саліднасьць агульных эканомічных пэрспэктыў.

„У кожным, хоць бы самым далёкім куточку гэтае краіны, авеянай чароўнай панадай успамінаў, можна знайсьці рэальнае значэньне яго для Польшчы з боку эканомічнага, камунікацыйнага і стратэгічнага.“

Проф. О. Галецкі.

Другая група тэорый, як вышэй заўважана, падыходзіць да пытаньня аб ўсходніх граніцах Польшчы ня з пункту погляду права, але з пункту погляду патрэбнасьці.

Прэдстаўнікоў гэтае групы цікавіць пытаньне не аб тым, ці мае Польшча право прэтэндаваць на граніцы 1772 году, але ці змога яна узмацаваць гэтыя прэтэнсіі сілай. Яны не турбуюцца аб якім небудзь юрыдычным апраўданьні сваіх дамаганьняў, для іх не існуюць аргумэнты, маючыя моральную абавязковасьць. Адзіным апраўданьнем для іх зьяўляецца добра, па іхняй думцы, зразу-

мелы інтэрас дзяржавы, а адзіны аргумэнт, да якога яны прыбегаюць баронячы сваю тэорыю,— гэта кулак.

„*Macht vor Recht*“ — кажуць яны. Сьвет збудован на сіле, на прымусе, на панаваньні сільнага над слабым. Жыць пад сонцам можа толькі сільны, і ў яго сіле, ў яго перавазе — яго право і апраўданьне.

Вышэйшай ступені праяўленьня сваіх творчых сіл, а разам з тым вышэйшай ступені свайго дабрабыту, народ можа дасягнуць толькі тады, калі будзе арганізаваны ў запраўды моцную дзяржаву, каторая магла-б разсунуць межы свайго ўплыву да ўсясьветнага значэньня. Дзяржава павінна быць моцнай ў сыцільным значэньні гэтага слова — яна павінна мець добра збудаваную армію, акуратны „жалезны кулак.“

Чым нацыя мацней мілітарна, тым яна пэўней сябе, тым менш яна абмежана староннымі ўплывамі і суседзямі, і тым больш свабодна яна для свайго жыцця.

Ад ступені мілітарнай сілы дзяржавы залежыць магчымасьць падбіць пад сябе іншыя народы, прымусіць іх служыць сваім мэтам, развярнуць шырока ўласную нацыянальную культуру і, карыстаючыся пад'ярэмнай працай і багацьцямі малых народаў,— даць сьвету ўсё тое, на што вялікадзяржаўны народ здолён. Дзеля гэтага, толькі сільнаму, вялікаму народу адчыняны шляхі жыцця; малым і слабым нацыям месца німа: яны павінны шчезнуць з аблічча зямлі, ці растапіцца без астатку ў стыхыі вялікага народу.

Усясьветная рэзьня, сьведкамі каторай мы былі, разам з мільёнамі людзей, падрэзала і гэтую ідэолёгію, імя каторай — мілітарызм і імпэрыялізм. Яна чуць было не утапіла ў чалавечай крыві гэтае выроднае дзіцё нашай матэрыялістычнай эпохі. Але ўсё-ж такі упыр выпывае і прадаўжае атручаць сваім сморадным тхненьнем жыццё народаў на зямлі.

Значна павевае гэтым тхненьнем ў сучаснай Польшчы.

Чытачу зразумела, што пад маскай гэтага ім-пэрыялізму, пад маскай дзяржавы, якой служыць паднятая да фэтіша мілітарная сіла, схованы самы звычайны клясовы інтэрас.

Не народ, не нацыя ў цэлым імкнецца да панаваньня над сабе падобнымі, а пэўная кляса народу. Тая кляса, якая не жыве сваёй уласнай працай, але потам вялікае грамады людзей. Яна кіруе справамі дзяржавы і, ў мэтах павялічваньня сваіх карысьцей, ў мэтах пашырэньня звароту свайго капіталу, цягне за сабой урадовую ўладу на здабыццё новых рынкаў. Яна ўладае ўсімі дзяржаўнымі ўстановамі, трымае ў сваіх руках прэсу і так сплетае свае інтэрасы з інтэрасамі народнага гаспадарства, што звычайна ня можна адрожніць, дзе канчаюцца першыя і пачынаюцца другіе.

Ня польскі народ і не працоўныя яго станы зацікаўлены ў тым, каб праглынуць Беларусь, але польскі капітал ў асобе вялікіх абшарнікаў і фабрыкантаў. Для іх польская дзяржава зьяўляецца простаю машынай для утрыманьня свайго палажэнь-

ня на Беларусі, для забаспечання сабе сваіх правоў ў ей, для абароны сваіх аграмаднейшых маёнткаў і даходаў.

Вялікіе магнаты і абшарнікі на Беларусі, валадаючыя Польшчай, зацікаўлены ў тым, каб і Беларусь падпала той машыне, каторай яны кіруюць, каб яна ня вырвалася з пад іх гаспадарскае апекі. Беларусь ім патрэбна як паветра; страціўшы яе, яны страцяць сваё багацце, сваі ўплывы і свае прывілейнае палажэнне ў дзяржаве, якое ім дае карыстанне чужой працай. І дзеля гэтага, яны ўселякімі захадамі стараюцца утрымаць Беларусь пры сабе, сьвядома змешываючы свае інтэрасы з інтэрасамі польскае дзяржавы.

Каб нам было ясна, насколькі рэальна небаспека для адраджаючайся Беларусі з боку сучаснае магнацкае Польшчы, пастараемся хоць крыху паказаць меру зацікаўленасці яе Беларуссю. Зазначым пры гэтым, што мы будзем карыстацца выключна польскімі крыніцамі, не падпарадкоўваючы іх нават крытычнаму перагляду; дзякуючы гэткай пастаноўцы, на наш погляд, атрымаецца больш выразнае ўражанне ад той агітацыі, якую вядуць прэдстаўнікі польскіх агрэсыўных кругоў.

Перш на перш зазначаюць, што этнографічная Польшча ня мае натуральных стратэгічных граніц. Лічаць, што лініі рэк Нарэва і Буга ня могуць служыць гэткай граніцай, і што патрэбнай граніцай зьяўляецца лінія рэк Дняпра, Бярэзіны і Прыпяці. Інымі словамі, лічуць, што толькі ўключэннем тэрыторыі Беларусі прыблізна па лініі граніцы 1772 года, Польшча здабывае тую аба-

ронную лінію, каторая дасьць ей магчымасьць цвёрда процістаяць будучаму напору з боку Расеі.

Пытаньне гэтае настолькі спэцыяльна вайсковае, што мы ня можам дэталёна яго абгаварываць. Хочам толькі адзначыць, што гэты аргумэнт зусім не зьвертае увагі на Беларусь, бытцым яе німа на мапе Эўропы, бытцым на месцы яе пустое поле. Такая пастаноўка справы нічога добрага ні Польшчы, ні Расеі, ні Беларусі не абяцае. Пакуль яшчэ ня ведама, якую стратэгічную лінію будзе лічыць для сябе патрэбнай Расея, каторай Польшча так баіцца. Ёсьць грунт думаць, што акурат яна зазначыць як патрэбную граніцу — лінію Буга і Нарэва. Пытаньне гэтае, па самай істоце сваей, дабачаючае ў народзе звычайнага воўка, павінна вырашыцца голай сілай. І калі псыхоз вайсковага шалу ў бліжэйшай будучыне не развеецца, дык мы будзем сьведкамі новай рэзыні, чароднага вынішчываньня людзей. Ня ведаем, хто з палякаў з чыстым сэрцам і спакойнай сьвядомасьцю пойдзе на сустрэч такім плянам.

Прывядзем цяпер некаторыя цыфры, устанавляючыя стасунак абшару тэрыторыі Беларусі і яе насяленьня, да тэрыторыі і насяленьня Польшчы, карыстаючыся, паўтараем, польскімі крыніцамі.

Згодна даным „*Rocznika Polskiego*“ проф. Д. Ромэра і І. Вейнфельда за 1910 год, (прыймаючы пад увагу натуральны прырост насяленьня на 1,5% і адлічаючы 0,1%⁰ на утраты вайсковага часу), цыфры тэрыторыі і насяленьня Беларусі і

Літвы, з аднаго боку, і бязспорна этнографічных частак Польшчы з другога, выяўляюцца ў 1920 г. так:

Найменьне	Тэрыторыя ў кв. кілёмэтрах.	Насяленьне ў тысячах.
1. Беларусь і Літва . . .	304	14,525
2. Каралеўства Польское .	127	14,200
3. Прускі забор (Познань, зах. Прусія і інш.) . . .	80	7,625
4. Аўстрыяцкі забор (Галі- цыя, Цешынскі Шлёнзк) .	80	9,765

Дзеля таго, што этнографічная тэрыторыя Літвы, згодна польскіх крыніц,*) займае 46,663 кв. кіл., а насяленьне гэтае тэрыторыі, прыймаючы пад увагу натуральны прырост, роўна 2,460,000 жых., то выходзіць, што тэрыторыя самой Беларусі становіць 258,000 кв. кіл., а лік яе жыхароў 12,125,000 душ.

Цікава параўнаць гэтыя цыфры з цыфрамі, устанаўляючымі тэрыторыю і насяленьне Польшчы ў тым выглядзе, як аб гэтым паставіла Вэрсальская умова:**)

*) Гл. М. Świedchowski: „Żywioł polski na ziemiach litewskich“, Zakopane, 1917 r. Tablica I, Ziemie W. Ks. Litewskiego — obszar litewski.

**) „Mapa Rzeczypospolitej Polskiej z granicami, ustalonymi w traktacie pokojowym z niemcami“. Wydanie III, ułożył J. Za biello, Paryż-Kraków 1919 r.

Д з я р ж а в ы	Тэрыторыя ў кв. кілёмэтрах.	Насяленьне ў тысячах.
1. Польшча (уключаючы Карал. Польскае без паўн. часьці Сувальскае губ., з паветамі Беластоцкім, Бельскім і Сакольскім; Галіцыю з плебісцытарнай Цешынскай тэрыторыяй, Прускі забор)	251,000	25,000
2. Беларусь	258,000	12,125

З гэтага мы бачым, што тэрыторыя Беларусі ў граніцах 1772 года, г. зн. ў граніцах, якія выходзяцца з плянам прылучэньня да Польшчы „гістарычнае Літвы“, павялічыла тэрыторыю самае Польшчы на 8 тысяч квадр. кіл., а насяленьне яе становіць прыблізна палавіну насяленьня ўсей Польшчы.

Адно голае прыраўнаньне гэтых цыфр гаворыць аб многім.

Ня менш яскрава сьведчаць аб меры зацікаўленасьці Польшчы цыфры польскай зямлеўласнасьці на Беларусі.

Са ўсяго ліку зямлі беларускай — 258,000 кв. кіл., згодна польскім крыніцам маецца: 31, 2% зямлі аграмай, што становіць 80,496 кв. кіл; 10, 6%

сенажатнай — 27,348 кв. кіл., і 32, 5% маецца пад лесам — 83,850 кв. кіл.*)

Паводле вычысленьняў п. Сьвехоўскага,**) ў руках палякаў на Беларусі і, па яго арыгінальнаму выражэньню, ў руках „насяленьня зьмешываючага сябе з палякамі“, знайходзіцца на ўсім абшары быўшага Вялікага Князства Літоўскага (за выключэньнем Сувальскай губ.) — 140,000 кв. кіл. зямлі, — не шмат, паводле яго слоў, меней, чым ў польскіх руках на ўсіх этнографічных землях Польшчы, ўзятых разам.

Адлічаючы з гэтага ліку валадзеньня палякаў ў Ковенскай губ., дзе яны становяць каля 60% агульнага абшару зямлі***) (ці 40.260 кіл.), мы бачым, што лік памешчыцкай зямлі на Беларусі, паводле польскіх даных, даходзіць да 115,000 кв. кіл., другімі словамі, каля 45% ўсёй беларускай зямліцы належыць памешчыкам. Ўся гэта зямля знаходзіцца ў большай часьці ў руках вялікіх абшарнікаў, маёнткі каторых, ўключаючы лясы, сягаюць часта на тысячы і дзясяткі тысяч дзесяцін.

„Ня глядзючы на конфіскацыі і напраўленая супроць палякаў законадаўства“, гаворыць п. Ольшэвіч, „вялікая зямельная ўласнасьць знайходзіцца,

*) Wł. Studnicki: „Północno-wschodnie ziemie dawnej Rzeczypospolitej Polskiej“. Referat Biura Kongresowego, Warszawa 1919. Стр. 12.

J. Olszewicz: „Znaczenie gospodarcze Litwy i Białej Rusi“, Warszawa 1920, Стр. 9 і 12.

**) M. Świechowski: „Żywioł polski“. Стр. 44.

***) M. Świechowski: „Żywioł polski“, Tablica II, własność ziemiska.

галоўным чынам, ў польскіх руках, следуючым парадкам дзялячыся па губэрніях:*)

Губэрнія	Зямля ў гэктарах	У % адно- шанню да усей вялікай прыват. уласнас.
1. Горадзенская	620,012	43,1
2. Віленская	1,225,292	60,3
3. Менская	1,582,680	49,5
4. Магілёўская	665,990	27,9
5. Вітэбская	773,900	38,7
Усяго	4,866,874	45,9%

Ня меней важнай зьяўляецца Беларусь для польскага капіталу як рынак дастаўкі сырца і збыту гатовых фабрыкатаў.

Беларусь належыць да краёў з вельмі высокім працэнтам лясных абшараў. Агульны лік лесу, як паказана вышэй, лічыцца амаль што ня 9 мільёнаў гектараў:

Губэрніі	Лясны аб- шар ў гэктарах	На 1 жыхара прыпадае араў
1. Горадзенская	885,334	43,2
2. Віленская	1,254,398	63,3
3. Менская	3,640,323	122,8
4. Магілёўская	1,770,149	75,8
5. Вітэбская	1,404,327	73,7
Агулам	8,955,531	75,7

*) W.Olszewicz: „Znaczenie gospodarcze Litwy i Białej Rusi“, Стр.37.

Прыймаючы пад увагу, што нормальны лік лесу, прыпадаючы на аднаго жыхара становіць 31 акр., дык мы убачым, што Беларусь ўладае лясным багаццем ў два разы большым, чым патрэбна на яе ўласны ужытак.

У той самы час, ніводная частка этнографічнае Польшчы (за выключэннем Усходн. Прусіі) далёка не дасьцігае патрэбнай нормы, апушчаючыся ў Каралеўстве нават да палавіны патрэбнага ліку (толькі 17 ар. на жыхара).

„Бяз боязьні дапусьціць вялікую памылку“ згодна вычысленьям п. Ольшэвіча „вываз лясных матэрыялаў з Беларусі можна цаніць на 80,000,000 рублёў. У пераводзе на польскія маркі па сярэдняму курсу 1920 году гэта выразіцца ў астранамічнай цыфрэ з дзясяццю нулямі.

Значны лік дае Беларусь сена. Агульны збор яго па даных 1913 г. выразіўся па пяці вышэй паказаных губэрніях ў 41,730 цэнтараў (250 міл. пудоў), што становіць каля $\frac{2}{3}$ ўсяго сена, атрыманага ў Польшчы. „Каліб толькі хоць часткова павялічыць прадукцыю сенажаццёў Беларусі“, гаворыць п. Ольшэвіч, „дык яны ня толькі б задаволілі патрэбу Польшчы, але прывялі-б да вялікага экспарту сена на захад.“

Безумоўна большае значэньне мае для Польшчы беларускі лён і пенька. Збор іх па асобных губэрніях вельмі вялік:

Губэрніі	Плошчадзь засева ў гектарах.		Збор ў Q.	
	лён.	канопля	лён.	канопля
1. Горазенская .	12,793	1,776	161,571	17,352
2. Віленская . .	22,827	—	236,550	—
3. Менская . .	24,349	5,540	322,489	54,348
4. Магілёўская .	37,965	15,360	335,585	156,360
5. Вітэбская . .	56,889	1,471	336,360	13,587
Агулам .	157,823	24,147	1,422,555	241,647

Прыймаючы пад увагу, што 52% польскай прамысловасці ёсць прамысловасць тэкстыльная і што да вайны гэтая прамысловасць апрацоўвала амаль што выключна сырэц, прывожаны з Расеі, можна сабе уявіць, якое выключнае значэнне ставіць сабой для польскага капіталу наш лён і пенька. Пры агульным падрахоўваньні, лік гэтага сырцу будзе заўсёды давольны, каб пакрыць патрэбу польскай тэкстыльнай індустрыі.

Разам з пастаўкай сырца, Беларусь зьяўляецца найбольш танным рынкам збыту польскага гатовага фабрыкату. У нормальны час каля 75% агульнага вывазу Каралеўства састаўляў вываз гатовага фабрыкату; з гэтага ліку — 9/10 вывазу йшло ў першую чаргу на Беларусь і Украіну. Вываз на захад — ў Нямецчыну і Аўстрыю — быў да вайны нікчэмны (1/10 ўсяго ліку!), а пасля вайны ён будзе наагул немагчымы. Гэта мела месца таму, што польская прамысловасць давала тые фабры-

каты, якіх даволі даваў захад, і з якімі польскі фабрыкат ня мог канкураваць ні па цане, ні па гатунку. Фабрыкат гэты ня мог пранікаць нават далёка на ўсход, дзеля таго, што яго пабівала прамысловасьць цэнтральнага расейскага району. Што датычыцца, між іншым, ўселякіх тэхнічных матэрыялаў, дык вываз іх скіроўваўся выключна на ўсход, г. зн. на Беларусь і Украіну, становячы 99/100 ўсяго вывазу.

Адзіна, што Польшча ад часу свайго дзяржаўнага існаваньня хоць па троху вывозіла за граніцу, дык гэта ... беларускі сырэц, які яна забірала ў пэрыод окупацыі. Дзякуючы такому парадку, Беларусь, вульгарна кажучы, заставалася „пры пікавым інтэрасе“: яна павінна была купляць ў Польшчы яе дрэнны і дарагі фабрыкат і даваць за гэта свой сырэць, так патрэбны захаду і так добра там аплачываны. Замест таго, каб прадаваць свой лён і пяньку ў Лёндан, ці ў Амстэрдам, і атрымліваць за іх высокія цэны ў англіійскіх фунтах, ці голендэрскіх гульденах. яна павінна была прадаваць іх ў Варшаву і атрымліваць нічога не вартыя польскія маркі, за якія магла купіць ізноў толькі польскі фабрыкат.

Толькі дзякуючы беларускаму сырцу, якой яна перапрадае захаду, Польшча можа утрымліваць на пэўнай высаче сваю валюту. Да пэўнай меры высата польскае валюты будзе трымацца пры варунку, калі Польшча перахопіць магчымасьць даваць ад сябе ўселякія прамысловыя концэсіі на Беларусі (ў першую чаргу — на эксплёатацыю лесу,

праведзяньне каналаў, утылізацыю так зван. „белага вугаля“ — рэк і г. д.)

Урэшці, не апошнюю ролю ў гэтым сэнсі будзе адыгрываць мандат на адбудову зруйнаваных вайной заходных паведаў Беларусі, на які мандат Польшча мае вялікую ахвоту і які, звычайна, будзе праводзіцца рэальным прылажэньнем ў форме загранічнай валюты.

Зьвернем кароткую увагу яшчэ на адну старану гэтае справы. Калі глянуць на географічную карту Беларусі, дык відаць, што праз яе тэрыторыю праходзяць шляхі зносін паміж Балтыцкім і Чорным морам. Стары шлях з Рыгі ў Адэсу ляжыць акурат па беларускай зямлі. Улада, якая узмацуецца на гэтых тэрыторыях, будзе мець да свайго распараджэньня найбольш таньне і таму найбольш выгодныя шляхі паміж гэтых двух марэй па рэках Дзвіне-Дняпру з аднаго боку, па Нёману-Прыпяці з другога і па Нёману-Бугу з трэцяга. Гэтыя шляхі найбольш прыгодны для транзіту цяжкіх тавараў—лесу, лесных матэрыялаў, дроў, пняккі, скоту, скур і г. д., каторымі багата Беларусь. Валадаючы гэтымі шляхамі, Польшча неунікнёна будзе мець гегемонію над балтыцкімі портамі і будзе эканамічна душыць ўсе балтыцкія дзяржавы, а так сама і Украіну.

Калі-б зьдзейсніліся пляны Польшчы аб граніцы 1772 году, дык яна бы запанавала над усім тавараабменам ўсходу Эўропы.

Да вайны, ведама, ўвесь увоз расейскай імперыі ў першую чаргу выкарыстоўвала Нямецчына: $\frac{3}{4}$ усяго тарговага балансу Расеі праходзілі праз

яе рукі, выражаючыся ў круглай суме 3 міл. зал-
тых рублёў. Калі Польшча зьдзейсьніць проэкты
сваіх капіталістычных кругоў і запраўды захопіць
Беларусь ў граніцах 1772 году, дык гэтым самым
яна перайме ня толькі мінулую ролю Нямецчыны.
але так сама Астрыі і, ў часьці, Румыніі: Лібава,
Рыга, Віндава і Рэваль — на поўначы і Мікалаеў,
Адэса на поўдні—будуць фактычна ў яе распара-
джэньні. Уся быўшая сухапутная граніца Расеі з
Нямецчынай і Аўстрыей (а па часьці і з Румыніей,
ў сілу залежнасьці Украіны ад водных шляхоў Бе-
ларусі) — будзе так сама ў яе руках. Гэткім
чынам, увесь вываз быўшай Расеі ў Нямецчыну,
Чэхію, Вэнгрыю, Аўстрыю і ў львінай долі ў дру-
гіе староны, так сама як і амаль што ня ўвесь
увоз гэтых краін на ўсход, — пойдзе праз Польш-
чу.

Прыймаючы-ж пад увагу, замкнутасьць ўсход-
ніх граніц на працягу шасьці гадоў вайны, выклі-
канае гэтым і бальшавіцкай гаспадаркай аграмад-
нае апусташэньня спажывецкага рынку ўсходу, і
надзвычайную патрэбу заходных рынкаў ў ўсход-
ным сырцу, — можна сабе уявіць, якіе колосальныя
пэрспэктывы адчыняюцца перад Польшчай, калі яна
здзейсьніць плян захопленьня граніцы 1772 году.

Рэалізаваць гэтыя пэрспэктывы Польшча мо-
жа толькі пад тым варункам, калі будзе гаспада-
рыць на Беларусі, як ў сябе ў даму, калі абярне
Беларусь ў свой ўнутраны рынак. Толькі па-
літычная гегемонія Польшчы над Беларусьсю мо-
жа забаспечыць ей ў поўнай меры гегемонію эка-
номічную. Як толькі Беларусь высьлізьне з арбіты

польскае дзяржанўасьці, як толькі яна будзе мець
свабодную руку ў сваёй эканомічнай палітыцы —
інтэрасы польскага капіталу на гэтых вялікіх аб-
шарах ў значнай меры пахітнуцца.

VI. Спробы канкрэтнага развязаўня беларуска-польскіх ўзаемаадносін.

А. Праект інкорпарацыі.

„Палякі могуць стаць вялікім народам і Польшча зможа здзейсніць свае даўныя гістарычныя заданьня толькі валадаючы ўсходнімі землямі,“ — вось аснаўны лёзунг польскага імперыялізму, сваёродна перафразавана для сябе знамянітую фразу Вільгельма II аб „будучыне вялікай Нямецчыны — на водах“.

Паглядзім, які рэальны зьмест гэтага лёзунга, і што нясе ён для Беларусі.

Пэрэтварэньне палякаў ў „вялікі народ“ разумеецца тут ў простым сэнсе: польскі народ павінен вырастаць лічэбна, занямаць усё болей і болей месца для свайго існаваньня, забаспечваць свайму росту адпаведныя спрыяльныя варункі і г. д.

Лічэбны рост палякаў забаспечан, дзеля таго, што удваеньне ліка жыхароў мае месца кожныя 45 гадоў. Праз гэты час этнографічная Польшча, бытцам, ня зможа умясьціць у сябе 25 міл. чалавек і павінна будзе даваць вядомы працэнт свайго насяленьня на эміграцыю. Працэнт гэты будзе для Польшчы згублен. Ён ня будзе спрыяць узма-

цаваньню сіл польскае дзяржавы, з прычыны адарванасці сваёй ад роднага грунту; ён ня будзе захован і як нацыянальная сіла, дзеля таго, што будзе асіміляваны на новай бацькаўшчыне.

Гэты элемент трэба, чаго бы гэта ні каштавала, захаваць, калі ня ў межах этнографічнае Польшчы, дык ў такой старане, дзе ён быў бы ня толькі сам асіміляваны, але, на славу Польшчы, асіміляваў бы чужых. Мэты гэтай дасьцігае калёнізацыя ўсходніх зямель.

Пры атсутнасці ў Польшчы калёній на афрыканскім, ці на азіяцкім контынэнце, ролю „аддусыны“ для перанасялёнай Польшчы павінна адыграць Беларусь.

Пры гэтакім палажэнні справы, польскі народ запраўды будзе „вялікім“ народам і будзе залічан ў хаўрус „вялікіх дзяржаў“, куды малым народам доступу німа. Заняўшы такое становішча, Польшча зможа зьдзейсніць свае „гістарычныя задачы“.

Гістарычныя задачы ставяцца толькі гістарычнаму народу. Польшча, ласьне, зьўляецца гэткай гістарычнай, а не этнографічнай дзяржавай і заданьне яе, як ведама — абараніць Эўропу ад навалы азіяцкага ўсходу ў асобе Расеі і ад прускага мілітарызму — ў асобе Нямецчыны. Польшча павінна стацца фактарам палітычнай роўнавагі на ўсходзе Эўропы, Польшча павінна стацца правадніком заходнай культуры на гэтым ўсходзе і г. д.

На пытаньне аб беларуска-польскіх адносінах проэкт інкорпарацыі адказвае ясна і каротка:

Ніякай Беларусі німа.

Ёсьць вялікі абшар, доўгі час быўшы пад Польшчай, пасля забраны сілай Расеяй, і які цяперака трэба зноў здабыць ад Расеі. Фактычна, ў даны момант, калі німа Расеі ў поўным гэтага слова значэнні, абшар гэты ёсьць *res nullius*, каторы возьме сабе той, хто выйдзе з барацьбы пераможцам. Усходнім суседам Польшчы зьяўляецца не Беларусь, а Расея — гістарычны вораг Польшчы, уасобленьне барбарскай пагрозы цывілізацыі, цёмная візантыйская сіла, пануры, але небаспечны нядзьведзь, ад каторага трэба якнаймацней адгарадзіцца.

Беларусь ёсьць, ласьне, географічная, гістарычная і, калі хочаце, этнографічная назова, але гэта ні ў якім здарэнні назова не палітычная, гэта не народ і ні ў якім выпадку — не гаспадарства.

Беларусы ня могуць разглядацца як нацыя:

„Ні аб якім беларускім народзе ня можа быць мовы, дзеля таго, што народ — гэта паняцце палітычнае, а беларусы ніякіх ўласных традыцый ня маюць. Аб беларускай культуры немагчыма гаварыць, дзеля таго, што німа ў іх культурнай еднасьці: гэта сфэра перакрываваньня польскіх і расейскіх ўплываў. Мы бачым беларусаў-каталікоў, прывязаных да традыцыйных польскіх сьпеваў ў касьцёлі, беларусаў-праваслаўных, мова каторых набыла шмат царкоўна-славянскіх слоў“.

„З этнічнага погляду беларусы не адналіты, дзеля таго, што ў адных месцовасьцях ў іх жылах цяче польская, ў другіх — літоўская, ці латышская кроў, ў трэціх — кроў даўных дрэўлян, ці палян. Мова іх складаецца з рожных дыалектаў,

ў залежнасьці ад польскіх, ці расейскіх уплываў. Беларусы—гэта этнографічны матэр'ял, дапаўняючы постаць, незапоўненую польскім, ці расейскім уплывам.“*)

„Беларусы зьяўляюцца пераходнай формай паміж палякамі і расейцамі, паддаліся асыміляцыі ў губэрні Віленскай, характарызуюцца па большай часьці польскімі выдзяляючымі рысамі ў заходных паветах Менскай губ. больш чым ў ўсходніх, ці ў губэрні Магілёўскай. Беларусы пераходзяць граніцы польскае дзяржавы (?!) ў Смаленскай губ., але там ужо больш збліжаны да расейцаў, чым да палякаў.“**)

У гэткім жа духу піша „знаўца“ беларускіх адносін Вацлаў Васілеўскі:***)

„Народ беларускі ніколі ўласнай дзяржаўнасьці ня меў. Ня меў ён яе ў мінулым, і ў сучасным, як паказала практыка апошніх гадоў, ня ў сілах яе утварыць. Немцы гатовы былі падтрымаць ўсялякія нацыянальныя формаванні і тварыць з іх фікцыі дзяржаўных арганізмаў. Ў час окупацыі Беларусі, яны давалі ўсялякія магчымасьці і падтрымлівалі арганізацыі якой хочучы ўласнай дзяржаўнасьці.“

„На працягу паўтара году нячысленыя паводы імкнуліся здзейсьніць гэтую справу, але дарма. Народ беларускі, роўнадушны і пасыўны, гэтых спроб не падтрымліваў, пераносячы, як звычайна, з пакорай і слухмянасьцю чужацкую ўладу,

*) Wł. Studnicki: „Sprawa Polska“, Poznań 1910. Стр. 493.

**) Ён-жа: „Północno-wschodnie ziemie dawnej R. P. P.“. Стр. 1.

***) Ён-жа: „W sprawie stosunku“ ... Стр. 6.

якая была. Так званая Беларуская Рада ў Менску больш як год страціла на бязплодныя тэарэтычныя дэбаты і класовыя спрэчкі, ў рэшці чаго, ў момант адыходу окупацыйных нямецкіх ўлад, павінна была пасьць і шчэзнуць разам з другімі.“.

Подобнага зместу пераконання, як толькі што вылажаныя, ва ўсякім здарэнні больш популярны ў Польшчы, нічым якія іншыя, больш прыхільныя. Дарма ўступаць ў палеміку з імі і з В. Васілеўскім, ў аддзельнасці. Усім вядома, што імператарскія нямецкія афіцэры, вайшоўшы ў Менск, ужо былі падгатованы забегшымі з захлёўкаў месцовымі абшарнікамі, і першым чынам сарвалі з памяшчэння Беларускае Рады нацыянальны сцяг, сэквестравалі сабраныя мазольнымі рукамі скромныя кошты яе, зачынілі будынак Рады і прымусілі сяброў яе хавацца ў падпольлі, забаранілі выезд на месцы і г. д.

Хто, пазволім сабе спытацца п. В. Васілеўскага, нашэптаў на вухо нямецкім генералам аб „бальшавізме“ Беларускае Рады, аб яе анархістычных плянах падзелу польскіх латыфундзій, хто прыймаў усіх гэтых лейтэнантаў ў сваіх салёнах банкетамі і знаходзіў з імі супольныя думкі, што да сьвятых правоў ўласнасьці? Хто, затым, ў момант адыходу окупацыйных войск, ўступіў у аружную барацьбу з беларускім народам, на кожным кроку змагаўся з Народным Сэкрэтаріатам Беларусі?

Калі каму і гаварыць аб „бязплодых спрэчках“ беларускіх павадыроў і аб „гатоўнасці немцаў падтрымаць беларускае адраджэнне“, дык ужо ня

польскім абшарнікам. „Чья-бы карова, як кажуць мычала, а чья-бы маўчала“.

Не прызнаючы беларусаў за асобны народ, здольны да дзяржаўнага будаўніцтва, тварцы ідэалёгіі інкорпорацыі не утрудняюць сваіх мазгоў пытаннямі аб формах узаемаадносін паміж Беларусью і Польшчай:

„Для таго, каб польскі народ быў вялікі, для таго, каб польская дзяржава здзейсніла свае гістарычныя задачы на ўсходзе, Беларусь павінна быць далучана да Польшчы як яе часць, як простая провінцыя, ці справядлівей, як калёнія“.

Якое бы то ні было самаазначэнне Беларусі павінна разглядацца як праступак, бо яно толькі аслабіць дзяржаўную моц Польшчы і асімілюючую сілу польскае нацыі.

Дараваньне якой бы то ні было аўтаноміі гэтаму краю—ня можа быць цягвіма. Каранная Польшча не магла-б пры гэтым выкарыстаць ў сваім урадзе тые польскія сілы, каторыя ёсць на Беларусі, дзеля таго, што яны павінны былі-б йсці працаваць ў беларускім сойме і ў месцовым краёвым урадзе. Калёнізацыя гэтага краю магла-б быць затрымана і затруднёна адпаведнай месцовай палітыкай, дзеля таго што „уселякі больш — менш самастойны дзяржаўны арганізм мае поўную кампэтэнцыю ў дзедзіне аграрнае палітыкі“.

Згодна апініі п. Студніцкага,*) Беларусь пры гэтым не пусьціла-б да сябе польскіх перасяленцаў, ня гледзячы на тое, што яны маглі-б быць,

*) Wł. Studniski: „W sprawie stosunku Polski do jej ziem wschodnich“. Стр. 4—10.

па яго думцы, надта карыснымі ў сэнсе падняцця культуры краю. Толькі пры поўным далучэнні Беларусі да Польшчы, апошняя магла-б так сама пачаць вялікія іррыгацыйныя і камунікацыйныя работы, каторыя павялічылі-б абшар здатнай для пасялення і жыцця зямлі, дзеля таго што толькі пры гэтым варунку яна была бы пэўна ў магчымасці калёнізаваць гэтыя землі сваімі выхадцамі.

Урэшці, толькі пры інкорпарацыі Беларусі, без праў яе на асобнае упраўленне, магла-б быць забеспечана ўсходняя граніца Польшчы па рэках Прыпяці, Дняпру, Бярэзіне і Дзвіне. Граніца гэтая ня можа быць даверана ніякаму другому народу апроч польскага: „Лінія гэта павінна быць ў польскіх руках, каб яна магла быць захавана ў будучым супраціў напору Расеі. Яна ня можа быць даверана нават дзяржаве, знаходзячыся ў рэальнай уніі з Польшчай ... Памянёная вышэй стратэгічная лінія павінна быць калёнізавана польскім элементам, каб Польшча знаходзіла апору і аблягчэнне мобілізацыі ў насяленьні, найбольш верным Польшчы“.

Этнографічная беларуская маса павінна быць паддадзена безумоўнай асыміляцыі, як праз наданне месцоваму польскаму элементу на Беларусі „імпануючага характару“, так і праз узмацаваную калёнізацыю. Беларусь павінна забыцца аб сваім нацыянальным існаваньні; да таго-ж „пазбаўленае палітычных тэндэнцый“, беларускае насяленьне ніколі ня будзе ставіць апоры польскім войскам дзеля нацыянальных камбінацый“.

Устройства гэтае калёніі павінна быць арганізавана на простых і строгіх асновах.

Павінен быць адзіны сойм, засядаючы ў Варшаве; дэпутатаў ў гэты сойм Беларусь павінна пасылаць на аснове няроўнага хоць і агульнага выборчага права. (!) Тэрыторыя гэта павінна мець губэрнатараў і начальнікаў паветаў па назначэньню згары. Пры губэрнатары і начальніку павета існуюць ваеводзкая, ці губэрнская, і павятовая рада. Выбіраюцца гэтыя рады зноў такі на аснове „агульнага выборчага права“, г. зн. ўсе групы насяленьня маюць ў іх сваіх прэстаўнікоў, але пры адсутнасьці роўнага выборчага права ў органы самаўрадаваньня“ (?!).

Канчаецца гэтая праграма ніжэйпісанымі мярканьнямі, скіраванымі галоўным чынам супроць сваіх праціўнікаў:

„Успамінаюць аб прынцыпах Вільсона. Але абвешчаньне гэтых прынцыпаў было толькі тактычным захадам: яны былі ужываны як атрутныя газы, скіраваныя на дэзарганізацыю праціўніка, але не яны, а рэальныя сілы будуць рашаць пытаньне аб палітычным ладзе Эўропы.

„Польшча будзе мець гэтулькі зямлі на ўсходзе, столькі здолее заняць ... Польшча будзе мець гэтых зямель болей, ці меней ў залежнасьці ад ліку і гатунку таго войска, якое яна утвораць. Не падлягае сумніву, што чым больш Польшча будзе сьвядома аб вялічыне і важнасьці сваіх інтэрасаў на ўсходзе, тым больш сіл яна выдзяліць з сябе для заваяваньня гэтага ўсходу, тым большую выставіць яна армію, боездольную і дысцыплінаваную“.

Калі-б ня тое, што праграма, якую мы пры-
 вялі, была надрукавана ў Варшаве ў 1919 гаду і
 каб ня тое, што яна зьяўляецца развіцьцём і да-
 паўненьнем да рэфэрату польскага конгрэсовага
 бюро, дык можна было-б падумаць, што гэта да-
 клад міністэрству Сталыпіна аб палітыцы расей-
 скага ураду да Прывісьлінскага краю.

Гісторыя ў даным здарэньню паўтарылася і
 мы прысутны пры „старой драме ў новай паста-
 ноўцы“, калі замест старых расейскіх дэкарацый,
 пастаўлены новыя польскія.

Па іроніі лёсу польская думка замёрзла на
 ідэалах тых, хто ужо даўна зьяўляецца палітычным
 трупам. Нават болей, на ідэалах тых, хто ў міну-
 лым сталецьці душыў Эўропу цьвэрдымі губэрна-
 торамі, і справіцельнымі ротамі, тапіў ў крыві
 ўсялякую прогрэсыўную ідэю, углядаў ў агульным
 выборчым законе гідру рэвалюцыйнай небаспекі,
 трымаў ў язовых рукавіцах ўсё гаспадарства:
 польская думка ў асобах інкорпорантаў зьявілася
 прадоўжаньнем мінулай аракчэеўшчыны.

Ня дзіва, што нават у некаторых польскіх па-
 літыкаў гэткая пазіцыя сустрачае горкую адпо-
 ведзь, што „ў нас, палякаў, пануе стары нямецкі
 сьветагляд. Пратэставаўшы цэлыя векі супроць
 гвалтаў, чыненых над ім *in vivo* — польскі народ
 ў канцы канцоў зжыўся з гэтым злом, як быт-
 цым з тым, што ў адносінах паміж народамі і
 дзяржавамі зьяўляецца неунікнёным“.*)

*) I. S.: „Na drodze do rozwiązania sprawy Litwy histo-
 rycznej“ — etapy polskiej myśli politycznej. Kraków 1920.
 Стр. 19.

Мы пазваляем сабе думаць, што гэта не так, што рабамі гэткай хіжацкай, гвалтоўніцкай псіхалёгіі зьяўляецца ня ўвесь польскі народ, а толькі тыя клясы яго, капіталам і маёнткам каторых загражае свабода адраджаючыхся народаў.

Цікава, насколькі жыцьцёва праграма інкорпарацыі Беларусі і насколкі цьвёрда веруюць ў яе самі ідэолёгі.

Гаворучы аб беларусах, як аб этнографічнай масе, не маючай права на палітычнае існаваньне, п. Студніцкі, можа і сам таго не прымечаючы, робіць заяву, якая ў шчэнт падрываець яго так стройную ідэолёгію.

Фактарам, развіваючым сымпатыі беларусаў заходных паветаў да Польшчы, зьяўляецца, як ведама, рэлігія.

„Гэтыя беларусы зьяўляюцца, згодна нашай апініі, палякамі: ужываюць і імкнуцца ужываць польскую мову ў касьцёле, моляцца па польску дабіваюцца для сваіх дзяцей польскае школы. І вось“, — дабаўляе п. Студніцкі, — „гэтае насяленьне, якое полёнізавалася-б з мовы ў працягу якіх-небудзь 10 гадоў, пры варунку прыналежнасьці яго да польскае дзяржавы, магло-б быць для нас згублена, калі-б на ўсходзе стварылась вогнішча беларушчыны“.*)

Прызнаньне, маючае ў вуснах інкорпорантаў надзвызайную вагу!

Яно значыць, што нават агрэсыўныя прэдаўнікі польскага грамадзянства ня веруць ў

*) Wł. Studnicki: „W sprawie stosunku“. Стр. 7.

слушнасьць сваіх заяў аб заходнай Беларусі. Гэта значыць, што калі-б, запраўды, дзе небудзь на вольных прасторах Беларусі стварыўся беларускі нацыянальны цэнтр, дык ні сьвятая каталіцкая вера, ні цьмы ваюючых ксяндзоў, ні польскіе губэрнатары на прускі капыл і ніякая іншая сіла, не ўстрымала-б гэтых „ласьне-палякаў“, ці „бела-палякаў“ ад павароту ў родную нацыянальную стыхію, не магло-б перашкодзіць ім са ўсёй сілай свайго нацыянальнага духу вырвацца з сецей сярэднявечнага каталіцызму на вольнае паветра беларускай культуры. Яны-б прыйшлі сюды, да гэтага цэнтру, да гэтае крыніцы живога жыцця, — не маглі-б не прыйсьці, — калі-б яшчэ ня ўмёрлі.

Парукай гэтаму — неасьцярожна вырваўшаяся фразы п. Студніцкага і яго аднадумцаў, парукай тая боязь, якую яны чуюць перад адраджаючайся беларускай нацыяй.

Бо што іншае, як не звычайны страх перад народам, піхае іх на шлях удушэньня беларускага адраджэньня рукамі губэрнатараў, дарогаю няроўнага выбарчага закону і „імпануючага палажэньня польскага элемэнту“.

Вядома, што гэтакага роду страх быў заўсёды дрэннай азнакай ў палітыцэ; маем надзею, што і ў даным здарэньню ён адыграе тую-ж ролю — сьведка поўнай беспомачнасьці, поўнай капітуляцыі перад новым жыцьцём і новым дзяржаўным ладом. Маем надзею, што новапаўстаўшай Польшчы не ўдасца стварыць тую бітную, дысцыплінаваную армію якая сьвядома, па загаду магнацкага лагэру, стала-б душыцельніцай вызволенай

Беларусі. Ня лічым магчымым дапусьціць, каб спраўдзілася стаўка гэтага лагэру на несьвядомасьць польскага народу: цяпер, ў часы ўсясьветнага значэньня рэвалюцыйнага руху ён павінен зразу-мец ўсю ганебнасьць катавай профэсіі.

Што датычыца другой стараны справы, ласьне, жаданьня шляхам удушэньня і дэнацыяналізацыі Беларусі, адгарадзіцца ад Расеі, дык і гэтая абэцанка інкорпорантаў — адна мана. Якая Расея ні будзе, але яна заўсёды скарыстае з агрэсыўнай польскай палітыкі і, на заяву аб „католіках-беларусах“, адкажа заявай аб „беларусах-праваслаўных“. Паўторыцца маласлаўная гісторыя з кацярыніскімі дысідэнтамі, і зноў пацягнецца старая драма прыкрыху зьменных дэкарацыях.

Як Польшча ня можа згадзіцца з тым, каб на Бугу і Нараве з ей гранічыла Расея, так сама Расея ня згодзіцца, каб па Дзьвіне і Дняпру з ей гранічыла Польшча. Выхад з палажэньня, пры гэтым самы нормальны, — даць супакой таму, што між гэтых двух граніц ляжыць і што не належыць ні той, ні другой старане, — даць супакой незалежнай Беларусі.

Людзкая лёгіка хіба не пераканае ў гэтым ідэолёгаў інкорпорацыі. Для іх трэба ужыць зусім іншыя аргумэнты — тые самыя, якімі яны змагаюцца.

В. Проект рэальнай уніі.

Проект аб'яднання народаў быўшага Вялікага Княства Літоўскага з Польшчай на асновах рэальнай уніі зьяўляецца, ў параўнаньні з вымаганьнем простага долучэньня, значным крокам наперад.

Сцьверджаючы, што хоць ў мінулым Польшча і „Літва“ доўгі час, ад 1569 г. да 1772 г., жылі ў уніі, проф. Ст. Кутржэба сьведчыць, што аднаўленьне дзяржаўнай сувязі абедзьвех краін зьяўляецца ў нашы часы занадта трудным.*)

Кожная унія мае прад сабой дзьве задачы: дабіцца супольнасьці двух еднаючыхся дзяржаўных арганізмаў і заразам захаваць за кожнай з дзяржаў ў поўнае меры яе суверэнітэт.

Практычна, еднаньне гэта мела мэту абароны дзвёх дагаварыўшыхся дзяржаў ад замежных пагроз, і дзеля гэтага на главу унітарнае дзяржавы ўкладалася право апавешчання вайны і міру, кіраваньне загранічнай палітыкай і рэпрэзэнтацыя гэтае дзяржавы перад суседзямі.

Правы гэтыя ўкладаліся заўсёды толькі на адну фізычную асобу, якой звычайна зьяўляўся монарх. На яго асобу перанасіліся аддзельныя вярхоўныя правы кожнага з народаў, але кожны народ ў аддзельнасьці ў сваім дзяржаўным суверэнітэце агранічан ня быў.

*) St. Kutrzeba: „Projekt unji Polski z Litwą historyczną i etnograficzną“. (Rękop. B. P. K.)

Неагранічанасьць сувэрэнітэту абедзьвёх старон выражалася, галоўным чынам, ў тым, што кожная старана захоўвала право, калі знойдзе для сябе патрэбным, развязаць унію і перайсьці да незалежнага існаваньня.

Цяпер, калі Польшча і „Літва“ зьяўляюцца рэспублікамі, німа фізычнай асобы — монарха — на якую можна было-б перанесьці гэтыя вярхоўныя правы. Ў даны момант сувэрэнітэт кожнай з дзяржаў — рэспублік пачывае на яго прэдстаўнічым органе — нацыянальным збору, парлямэнце, ці сойме, многагаловай установе, і на прэзыдэнце рэспублікі, выбіраным гэтымі ўстановамі.

Такім чынам, каб дзьве дзяржавы-рэспублікі былі аб'еднаны ў унію трэба, каб ў іх быў адзін агульны прэзыдэнт і супольны сойм. Прэзыдэнт павінен усабляць сабой цэласьць аб'еднаных ў унію дзьвёх дзяржаў, дзеля чаго яму патрэбна было-б надаць правы прэдстаўніцтва унітарнага дзяржаўнага цэлага за яго межамі. Супольнаму сойму павінна належаць станоўленьне аб найважнейшых справах так сама абедзьвёх дзяржаў.

Прэзыдэнт. Абгаварываючы пытаньне аб выбары прэзыдэнта п. Буяк зазначае, што хоць раўнапраў'е абедзьвёх часьцін зьяўляецца *conditio sine qua non* уніі, аднак-жа Польшчы ў гэтай роўнасьці павінна быць нададзена перавага, дзеля таго што „Літва“, як частка слабейшая, будзе атрымліваць ад уніі і дзяржаўна і эаэномічна больш чым Польшча, на каторую як дужэйшую будзе класьціся больш дзяржаўнай цяжы. Дзеля гэтага

яна павінна мець правы на некаторыя палітычныя концэсіі.

Аднэй з такіх концэсій павінна быць асоба прэзыдэнта, ён павінен быць палякам, хоць бы і з „Літвы“.

Што датыча выбараў прэзыдэнта, дык яны могуць адбывацца на звычайным агульным сойме, ці лепш, на асобным, спэцыяльна для гэтага скліканым, прэдстаўнічым сабраньні ад абедзьвех дзяржаў (як напр. ў Злучаных Штатах Паўночнай Амэрыкі).

Сойм. Супольны сойм, складаючыся з дэпутатаў аднэй і другой дзяржавы, павінен мець супольныя, аб'яднаныя сходы, на каторых супольна абгаварываць законапраекты і мець право выдаваць законы і найбольш важныя дырэктывы ў дзедзіне адміністрацыйнага ўрадаваньня. Каб не было здарэньняў, ў якіх частка польскіх дэпутатаў, аб'єднаўшыся з літоўскімі, выдавала-б законы не ў інтэрасах Польшчы, трэба каб падача галасоў абедзьвех старон адбывалася не разам, а па асобку; для прыняцьця законапраекту патрэбна звычайная большасьць галасоў абедзьвех старон; калі гэтага німа — дык законапраэкт адпадае.

Першыя агульныя пастановы, без якіх унія існаваць ня можа, трэба правесці якім небудзь іншым шляхам; да гэтых пастаноў належыць, між іншым, бюджэт унітарнае дзяржавы. Дасягнуць гэтае мэты магчыма, напрыклад, шляхам стварэньня *ad hoc* спэцыяльнай камісіі ад абедзьвех старон сойму, пры чым падача галасоў павінна адбывацца без дыскусій.

Так сама можна унікнуць нявыгоднага для Польшчы законадаўства шляхам устаноўленьня ліку сяброў сойму пропорцыянальна ліку жыхароў абедзвех дзяржаў (напр., па 1 дэпутату ад кожных 75.000 выбаршчыкаў).

Супольны сойм збіраецца звычайна ў Варшаве, але кожная трэцяя сэсія яго адбываецца на „Літве“, як гэта было раней.

Выканаўчая ўлада. Апроч прэзыдэнта і сойму, аб'яднаная польска-літоўская рэспубліка павінна мець і некалькі супольных міністраў. Гэткімі міністэрствамі павінны быць: міністэрства загранічных спраў, вайсковых і фінансаў, дзеля таго што гэтыя галіны ўрадаваньня маюць, як ведама, агульны характар. Пасады гэтых міністэрстваў павінны займаць палякі і „літоўцы“ бяз роўнасьці.

Агульныя справы. Да агульных спраў, падлегаючых разгляду супольных органаў, належаць: выбары прэзыдэнта, пытаньня вайны і міра, загранічная палітыка, умовы з загранічнымі дзяржавамі, дыплёматычнае і гандлёвае прэдаўніцтва заграніцай, вайсковыя справы — штаб і ўсе цэнтральныя установы; фінансы — пытаньня пазык, бюджэт, законадаўства аб нерухомай маёмасьці. Згодна пагляду п. Кутржэбы, гэты круг дзейнасьці ёсьць мінімальны. Сюды трэба быдо-б залічыць: справы мытныя, (прынамсі ў дзедзіне законадаўства), справы валюты, між іншым законадаўства аб чыннасьці крэдытовага банку, законадаўства аб акцыонерных кампаніях; законадаўства аб пачтовых, тэлеграфных і жалезнадарожных зносінах; гандлёвае право,

вэксэльнае і аўторскае, законадаўства аб меры і вазе і інш.

Адміністрацыйны суд. Для рашэння пытанняў аб кампэтэнцыі законадаўчых і выканаўчых устаноў абедзвех дзяржаў, патрэбна арганізацыя асобнага адміністрацыйнага суду з прэстаўнікоў абедзвех старон. У прыпадку нязгоды з яго пастановамі, у кожнай стараны павінна быць захавана права пераносіць пытаньне на разгляд супольнага сойму. Існаваньне вышэйшага адміністрацыйнага суду, па праекту аўтараў уніі, не абавязкова, але надта пажадана, дзеля аблягчэння адносін.

Што датыча мовы, на якой павінны вясціся абрады ў пасяджэннях супольнага сойму і ва ўсіх установах, дык згодна агульнаму правілу, гэткай мовай павінна быць польская, але могуць быць дапушчаны мовы літоўская і беларуская. На практыцы, зразумела, акажэцца, што мовай адзіна ужыванай будзе мова польская.

Пытаньне аб ужыванні мовы трэба абгаварыць ў акце уніі. У гэтым жа акце трэба абгаварыць і пытаньне аб правах нацыянальных меншасцей ў абедзвех дзяржавах.

Апроч супольных устаноў, Польшча і „Літва“ маюць па асобну свае ўласныя соймы, свае ўрады і сваю сферу кампэтэнцыі. Што датычыцца мовы ў „Літве“, дык правы дзяржаўнай мовы маюць літоўская, беларуская і польская.

Вылажыўшы гэтыя схэматычныя асновы, датычныя істоты уніі, і зазначыў, што як не спэцыяліст, ён ня можа разгледзець важнае пытаньне аб

бюджэце унітарнае польска-літоўскае рэспублікі, п. Кутржэба ізноў паўтарае сваю заяву, што уваскрэсеньне уніі ў вышэйпаказаной форме — рэч ў нашы часы надта трудная.

Нават тагды, калі для яе былі спрыяючыя варункі, і калі ў XVI стагоддзі унія была фактам рэальным, сучаснікі, як ведама, зраўнівалі польска-літоўскую унію са „скрыпучым возам“. Адносіны паміж абедзьвемі старонамі былі так заблутаныя і непраўільныя, што Польшча, а тым болей Вялікае Княства Літоўскае былі з яе незадаволены. Трэба думаць, што „скрыпучасьць“ гэтая, пры сучасных міжнародных адносінах, асабліва ў дзеdzіне дзяржаўнага гаспадарства, будзе яшчэ большая, ня гледзячы на тое, што навука аб дзяржаўным будаўніцтве зрабіла за апошні час надвычайна вялікі поступ наперад.

Зьвертаючы увагу на тое, што ў нашы часы, пасля таго, як развалілася унія Швецыі і Норвэгіі і разсыпалася пад ударамі вайны унітарная Аўстра-Вэнгрыя, німа больш прыкладоў існаваньня міждзяржаўнай сувязі ў гэткай форме, што унія фактычна ўжо „памёрла“, аўтор пріходзіць да пераконаньня, што найбольш жыццёвым і дасканальным дзяржаўным аб'яднаньнем зьяўляецца „сувязная дзяржава“, „*państwo związkowe*“, як Нямецчына, Швайцарыя, Злучаныя Штаты Амэрыкі.*)

*) St. Kutrzeba: „Polska jako Państwo związkowe“ (гёкор. В. Р. К.) Сувязную дзяржаву трэба адрожніваць ад „сувязі дзяржаў“. Першая форма дзяржаўнага аб'яднаньня агульна вядома ў навуцы дзяржавазнаўства пад найменьнем фэдэрацыі, другая — конфэдэрацыі. Точны зьмест кож-

Рожніцу паміж унітарной дзяржавай і дзяржавай сувязнай п. Кутшэба углядае галоўным чынам тэорэтычную: ў той час, калі пры уніі абедзве дзяржавы — Польшча і „Літва“ — захоўваюць свой сувэрэнітэт, сувязная дзяржава злучае несувэрэнныя дзяржавы. Адсутнасьць сувэрэнітэту ў кожнай са складовых часьцей і перэнясьеньне яго цалком на сувязь, шмат ў чым прастуе адносіны паміж дзяржавамі, ўступіўшымі ў сувязь і паміж сувяззю і яго суседзямі.

Апошняя форма аб'яднаньня, з другога боку, не нагэтулькі замкнутая: ў яе могуць увайсьці ня толькі дзьве дзяржавы, як ў уніі, але тры, чатыры і болей. Незалежна этнографічнай Літвы і Беларусі, ў склад саюзнае дзяржавы з часам можа увайсьці і Латвія і Эстонія, — яна лягчэй уцягае ў сябе суседнія дзяржавы.

Д-р Фр. Буяк, апрацоўваючы так сама пытаньне аб формах сувязі гістарычнай Літвы з Польшчай, згодзен з гэткамі вывадам і дабаўляе, што ў польскую сувязную дзяржаву можа з часам уступіць так сама і Ўсходняя Прусія.**)

Ён так сама не дапускае існаваньня самастойнай Літоўскай Рэспублікі, зазнаючы, што тэ-

най з гэтых форм да канца не устаноўлены; галоўнай азнакай конфэдэрацыі агульна прынята лічыць захаванасьць сувэрэнітэту кожнай з дзяржаў, што ўступілі ў сувязь, і большую, дзеля гэтага, магчымасьць павялічваньня ліку дзяржаў сувязі. (Елілінэк).

**) Dr. Fr. Bujak: „Litwa samodzielna etnograficzna, czy Litwa związana z Polską“ (гёкоп. В. Р. К)

рыторыя этнографічнай Літвы для гэтага занадта малая. (?)

Апроч аргументаў аб'ектыўнага характару, п. Буяк ужывае і довад шкоднасьці самастойнай Літвы для Польшчы.

Незалежная Літва цягнула бы, з прычыны абароны ад польскіх прэтэнсій да немцаў з аднаго боку і да Расеі — з другога. Яна адсекала-б Польшча ад мора па раце Нёману і тым самым адсутнула-б яе ад карыстаньня портамі Клайпеды, Лібавы, а часткаю і Рыгі. Становішчэ Польшчы пры гэтым было-б незвычайнацяжкое, дзеля таго, што порт Гданск ні ў якім здарэньні замяніць гэтых выхадоў да мора ня можа. Ўрэшці, прыймаючы пад увагу нацыянальны характар літоўскай ўлады, якая павінна была-б змагацца з польскімі ўплывамі, ў незалежнай Літве пачала-б адбывацца палітыка „*wytopienia polskości*“.

Найбольш выгодным для Польшчы зьяўляецца аб'яднаньне з ей Літвы па сходнасьці з гістарычнай „Літвой“. Зазначаючы, што немагчыма думаць аб адбудове ўсяго старога Літоўскага Княства ў межах 1772 году, п. Буяк годзіцца, каб тэрыторыя, ўходзячай ў склад новастворанай „Літвы“ абыймала 200,000 кв. кіл. На гэтай тэрыторыі было-б да 8 міл. жыхароў, з каторых літоўцы будуць станавіць толькі 25%, а 25% палякі, 15% жыды, 5% немцы і 30% беларусы. Пры гэтым варунку гэтая складная частка Польшчы была-б толькі па назове літоўскай, а фактычна палякі былі бы ў ей ўсім, маючы ў сваіх руках ўсе адпаведныя ролі.

Ня гледзючы на тое, што констытуцыя давала бы роўныя правы ўсім мовам, але згодна слоў аўтара польская мова заняла-б пануючае палажэньне; напэўна можна было бы сцвердзіць, што як на рады сойму, так і арыгінальныя пастановы аб законах і бюровасьць цэнтральных устаноў — ўсё гэта вялося-бы па польску. З часам становішча польскае мовы ў краю яшчэ больш палепшылося бы.

Зьвязаная з Польшчай Літва добра абараняла-б яе ад немцаў — літоўская тэрыторыя зьяўлялася бы плацдармам для развёрсткі войск, і першы ўдар з боку Нямеччыны на поўначы вынасілі-б літвіны.

Самі літвіны пры такой кон'юнктуры ні ў якім здарэньні не былі-б для Польшчы небаспечнымі: са ўсіх плямён, заяўляе п. Буяк, населяючых польскіе землі (?!) літоўцы найменш моцныя этнографічна. Раджайнасьць у іх становіць толькі 30% і прырост насяленьня 20%. Паменшае ролю літвіноў ў дзяржаве іх вялікая эміграцыя, а так сама той факт, што літоўская мова мала для каго зразумелая і, наагул, мала ўжываецца.

Вл. Вакар, *) так сама не разглядаючы пытаньня аб дзяржаўнай форме новай „Літвы“ („магчым агульны сойм з парытэтам аддзельных нацыянальнасьцяў“) і пакідаючы без адказу пытаньне аб сувязі яе з польскай дзяржавай („павінна быць цесная сувязь“), стаіць аднак-жа на пункце погляду адбудовы „гістарычнай Літвы“ ў старых межах 1772 г., угрунтоўваючы патрэбу адбудовы яе

*) Włodz. Wakar: „Idea Jagiellońska w dobie obecnej“ (W. p. Nr. 6—7, 1920).

мяркаваньнямі ў першую чаргу эканомічнымі. Пры чым ставіць яе ў залежнасьць ад інтэрасаў усіх балтыцкіх народаў і Украіны.

„Адначасна як палякам, так і літвіном ходзіць аб тое, каб зьвязаь іх з латышамі і украінцамі была магчыма забаспечана. Зьвязаь гэта толькі тады будзе моцнай, калі будзе апірацца на гаспадарскіх асновах. Гаспадарскіе-ж асновы польска-літоўска-латышска-украінскага блоку знайходзяцца ва ўсходняй праваслаўнай Беларусі. Калі прыняць загранічную лінію на усходзе лінію каталіцызму, ці нават лінію Бярэзіны, дык амаль што ня ўся паўночная Украіна будзе мець беспасярэдным суседам сваім Расею. Ва ўладаньню Расеі апынiцца т. ч. ўвесь верхні Дняпро разам з чугункамі Вітэбск—Магілёў, і калі пры гэтых варунках Украіна утрымаець сваю палітычную нязалежнасьць, то ўсё роўна гаспадарча Расея будзе трымаць ўсё ў сваіх руках. З другога боку ва ўладаньню Расеі апынiцца ня толькі чугунка Рыга-Масква, але і цэлы беларускі гiнтэрлянд Латвіі удоўж верхняй і сярэдняй Дзьвіны, а так сама водная камунікацыя Латвіі з Украінай. Пры гэтым варунку Латвія прымушана будзе стацца краем выключна расейскіх партоў, рэзультаты чаго, як гаспадарчыя, так і палітычныя, правiдзець ня трудна.

У той самы час, адбудова „Лiтвы“ ў гістарычных граніцах зьвязжа яё надзвычайна важнымі гаспадарчымі шляхамі з Латвіяй і з Украінай і разам з тым пазбавіць апошніе шкоднай аднабокай сувязі са ўсходам. „Лiтва“ зробiцца іх вязлом ня толькі палітычным, але і эканомічным. „Пры гэтым“, за-

значае аўтар, „павінна быць захована адзінасьць ўсёй „літоўскай“ тэрыторыі. Падзел яе на нацыянальна-аўтанамічныя сфэры — літоўскую, беларускую і польскую — ня можа мець месца...”

Сустрэчаныя ў польскай палітычнай літэратуры проэкты арганізацыі польскае дзяржавы на прынцыпу уніі з „Літвой“, збудаванай ў сваю чаргу па прыкладу Вялікага Князства Літоўскага, зьяўляюцца схэматычнымі спробамі улажыць ў кароткай формуле пытаньне гістарычнай вагі. Не кажучы аб нераспрацованасьці такіх проэктаў і немагчымасьці, ў залежнасьці ад гэтага, праверкі правільнасьці адпаведных канстытуцыйных схэм, трэба заўважыць, што з боку палітычнага проэкты гэтыя маюць аднакі арганічны парок.

Зьяўляючыся простым адказам на пастаўленую задачу, проэкты уніі не цікавяцца пытаньнем, ці існуе „Літва“, каторай яны апэруюць, як дакананы факт, ці гэтую „Літву“ трэба яшчэ збудаваць. Для іх істненьне „Літвы“ зьяўляецца чым-сь такім, што яны маўкліва падразумеваюць, і ўвесь цягар пытаньня пераносіцца імі на тую, ці іншую форму аб'яднаньня Літвы з Польшчай.

Між тым, ўвесь цягар пытаньня ляжыць акурат ў адваротным: не арганізацыя сувязі „Літвы“ з Польшчай, але арганізацыя самой „Літвы“, будова „літоўскае“ дзяржавы, як супольнасьці, заключаючай ў сабе ласьне Літву і Беларусь, павінна становіць мэту палітыкаў з унітарнага лагэру. Дасягненьне гэтае прадстаўляецца дацяперашняга часу надта далёкім, а поступ дзяржаўных падзей зацягае яго яшчэ далей.

Мы мелі вышэй магчымасьць зазначыць, што незалежна ад Польшчы і яе дзяржаўных пажаданаў, праграма аб'яднаньня Беларусі і Літвы як аднаго цэлага, жыла ў умах беларускіх і літоўскіх дзеячоў з першых дзён беларускага і літоўскага адраджэньня. Збудавана яна была на ўспаміне дзяржаўнага мінулага абодвух народаў і як ўселякіе іншыя палітычныя канцэпцыі староладнага часу, была мала рэальна.

Калі-ж ходам падзей гэтая канцэпцыя магла высунуцца як нешта рэальнае, дык на яе шляху сустрэнулося маса перашкод. Палітычныя варункі склаліся такім ладам, што нават для беларускіх і літоўскіх патрыотаў, добра разумеўшых патрэбу ўзаемнага аб'яднаньня для абароны ад расейскага і польскага імпэрыялізму, задача аказалася не пад сілу.

Тым больш не да зьдзейсьненьня сталася гэтая задача для Польшчы, углядаючайся на яе ня з боку карысьці беларускага і літоўскага народаў, а з боку ўзмацаваньня сваёй ўласнай дзяржаўнасьці.

Факты жывой дзейснасьці разьбілі канцэпцыю „гістарычнай Літвы“ і паставілі на яе месца дзьве незалежныя адна ад аднай і ад Польшчы велічыны. Ня маючы магчымасьці аб'яднацца, Беларусь і Літва тым менш думалі аб консолідацыі з заходным суседам.

Разбежнасьць інтэрасаў трох дзяржаўных суб'ектаў настолькі значная, што да апошніх дзён мы ня бачым якога небудзь кроку наперад ў сэнсе іх аб'яднаньня; ўсе спробы ў гэтым кірунку застаюцца да таго моманту дарэмнымі, пакуль Польшча

ня згодзіцца з фактам незалежнага існавання Літоўскае дзяржавы і пакуль ня стане на шлях таго-ж вызнання датычна Беларусі

С. Праэкт трох- і двухкантональнай фэдэрацыі.

Тое, што пакідае без увагі праэкт рэальнай уніі, ці „гістарычнай Літвы“, г. зн. пытаньне аб адбудове „Літоўскай“ дзяржавы, бярецца вырашыць праграма фэдэрацыі.

Тут мы першы раз сустрачаемся з назовай Беларусі і знаёмімся з канкрэтнымі спробамі вырашыць яе ролю, як асобнага суб'екта праваадносін.

Тэорыя фэдэратыўнага аб'яднання беларускіх і літоўскіх тэрыторый з Польшчай лічыць патрэбным дабіцца яго шляхам утварэння кантонаў, кшталтам швайцарскіх. Лік кантонаў аднак не акрэслены: некаторыя абаронцы фэдэрацыі лічаць, што іх павінна быць тры, некаторыя зьменьшаюць іх да двух.

Разгледзім найперш той праэкт, які найбольш блізкі да ўнітарнай сыстэмы, праэкт трох кантональнай фэдэрацыі.

Пры азначэньні дзяржаўнай прыроды і, ў залежнасьці ад гэтага, пры ўстанаўленьні форм дзяржаўнага існаваньня „Літвы“, павінны быць прыняты, згодна апініі праекту, вось якія прэдпасылкі: па-першае, землі, лежачыя на ўсход ад этнографічнай граніцы Польшчы, павінны разгля-

дацца як нешта суцэльнае, інтэгральнае, што ня можа быць падзелена на асобныя часьці. Па другое, што „з прычыны нацыянальнай змешаннасьці насяленьня, дзяржава, арганізаваная на беларуска-літоўскіх землях, павінна быць аснована на падвалаінах самай шырокай толерантнасьці і роўнапраўя ўсіх нацыянальнасьцей, і ня можа быць інструмэнтам нацыяналістычнай палітыкі аднэй якой небудзь нацыянальнасьці“.

Зазначаючы, што наагул арганізацыя дзяржаўнасьці на гэтых землях прэдстаўляецца незвычайна цяжкай з прычыны адлегласьці (150 гадоў) ад свайго гістарычнага мінулага і адсутнасьці натуральных граніц, п. Каменецкі гаворыць,*) што адзіна, што аблегчае гэту арганізацыю, дык гэта адналітнасьць беларуска-літоўскіх зямель ў сэнсе культурна-этнографічным.

„Надзвычайна збліжаныя паміж сабой, агульнацягнучыя да Вільні, як да свайго цэнтру, — беларуска-літоўскія землі населяны рознамоўным народам“. Сфэры ўплываў складаных часьцей гэтага народу, бытцым, перамешваюцца і заходзяць адзін за адзін настолькі, што німа ведама, дзе кончыцца адзін і пачынаецца другі. Ўсе гэтыя землі адзначае ідэнтычны, агульны культурны калярыт, які зазначаецца паміж іншым, прысутнасьцю агульнага ім усім польскага элемэнту.

Дзеля гэтага, да будовы „літоўскае“ дзяржавы павінны быць прызваны ўсе грамадзяне без роўніцы нацыянальнасьцяў.

*) Witold Kamieniecki: „Państwo Litewskie“, W-wa, 1918.

Найбольш адпаведным географічным і гістарычным варункам краю, годзіцца п. Каменецкі, было-б стварэньне адзінай дзяржавы, абхопліваючай ўсе тэрыторыі, адарваныя ад Расеі. „Гэтай дзяржаве трэба было-б даць імя „Літоўскай дзяржавы“. З пункту погляду гаспадарскага, гэта было-б найлепшай развязкай пытаньня, што запаспечыло-б надалей найлепшае развіцьцё гэтых зямель.

На захадзе гэтая дзяржава гранічыла бы з Ёсходнімі Прусамі, а граніца паўночная і ёсходняя, пачынаючыся ад Балтыцкага мора, йшла-бы па межах Латвіі, (пры чым Лібава павінна была-б прыпасьць Літоўскай дзяржаве) і далей з Расеяй па рэкам Дзьвіне і Дняпру; на поўдні магла-б быць устаноўлена граніца 1569 г., аддзяляючая Міншчыну ад Украіны.

З гэтага відаць, што В. Каменецкі не ўключае ў „Літву“ ёсходныя абшары Магілёўшчыны і Вітэбшчыны і ўсьлед за п. Буякам, лічыць ў гэтых граніцах 220 тысяч кв. кіл. з 8 мільёнамі жыхароў.

Нацыянальныя асобнасьці населяючых гэтыя землі народаў маглі быць забаспечаны аўтанамічнымі ўстановамі, на чале каторых стаяў бы краёвы сойм. Такім чынам, маглі быць арганізаваны аўтанамічныя адзінкі: Жмудзь з Коўнай, „Літва“ з Вільняй, Падлясьсе з Беластокам, Беларусь з Менскам і Палесьсе з Пінскам. Компэтэнцыя краёвых соймаў магла быць збліжана да компэтэнцыі галіцыйскага сойму за часоў Аўстрыі. Самаўрадуючыся адзінкі ўключна да вясковых і мясцовых

гмін, самі ўстанавілі-б мову для свайго ўрадавання. Ё дзяржаўнай адміністрацыі, а так сама і ў войску, мовы — польская, беларуская і літоўская былі-б роўнапраўныя.

Спецыяльныя нацыянальныя міністэрствы — польскае, літоўскае і беларускае — павінны былі-б даглядаць за развіццём адпаведных нацый, за роўнавагай ў карыстаньні сваіх правоў, асабліва ў дзедзіне асветы і культуры.

Аднак, п. Каменецкі слушна зазначае, што ня гледзячы на найбольш карыснае для Польшчы развязаньне пытання аб аб'яднаньні Беларусі і Літвы з Польшчай ў вышэйпаказанай схэме, — рэалізацыя яе бадай ці магчыма, дзеля таго, што народы гэтыя заўсёды будуць баяцца занадта блізкага супольства з сільнейшай нацыянальна Польшчай. Такага зьместу гарантыі, якія падае гэтая схэма, — ня могуць пераканаць Беларусь і Літву ў тым, што ім не пагражае небаспека з боку Польшчы.

І таму аўтар прапануе чародную камбінацыю трох кантонаў. *)

Перш за ўсё прыймаецца пад увагу зазначаная ўжо непадзельнасьць беларуска-літоўскіх зямель. „Пакідаючы ў старане адсутнасьць натуральных граніц паміж беларускім і літоўскім народам, этнографічную шахаўніцу, пытаньне аб польскім жыхарстве і г. д. — трэба зазначыць“, гаворыць п. Каменецкі, „што калі-б гэты раздел зьдзейсьніць, дык Беларусь аказалася бы адрэзанай ад мора, ад Нёмана і Віліі, пазбаўлена сваёй (*sic!*) сталіцы Вільні,

*) W. Kamieniecki: „Państwo Litewskie“, Стр. 8 і далей

замкнута штучна ў найбольш бедных землях, без натуральных багацьцяў, і зьявіўшыся-б калекай, істнаваць як самаістая адзінка не магла-б.“

„Утрыманьне беларуска-літоўскай уніі ў здарэньню абаперця абодвых гэтых адзінак на нацыяналістычных падвалінах, ў вялікай меры сумнеўна: праўдападобна, што было-б гострае змаганьне за Вільню і мешаную тэрыторыю.“

Па другое, — і ў гэтым ляжыць цэнтр цяжы прапанаванай схэмы, — павінен быць прыняты пад увагу трэці элемент краю — палякі. Яны бытцым даволі густа населяюць тэрыторыю паміж Беларуссю і Літвой і дзеля гэтага пры справядлівым вырашэньні справы маюць право падаць свой голас. Калі-б абодвы народа — беларускі і літоўскі — сталі на пункт погляду арганізаваньня нацыянальных дзяржаў, дык яны павінны былі-б прызнаць за палякамі право заявіць аб сваім поўным выключэньні з гэтых дзяржаў і беспасрэдным далучэньні да Польшчы. Гэткі вывад не ляжыць ў інтэрасе ніводнае стараны, і дзеля гэтага трэба прыняць нейтральнае рашэньне: вызнаць мешаную частку тэрыторыі паміж Беларуссю і Літвой за трэцьці элемент агульна „літоўскай“ фэдэрацыі.

Гэткім чынам, атрымоўваюцца тры чародныя дзяржаўныя адзінкі, ў аснову падзелу каторых паложаны аўтарам географічна-гістарычныя, этнографічныя і рэлігійныя прынцыпы:

1. Беларусь з цэнтрам ў Менску: ўся губэрнія Менская (без Новагрудзкага павету), Дісенскі і Вілейскі павет Віленскае губ., Кобрынскі, Брэст-Літоўскі, частка Пружанскага і Слонімскага

паветаў Горадзенскае губ. Агулом 110 тыс. кв. кіл. і каля 3 мільёнаў жыхароў. Вялікія месцы: Менск, Пінск, Брэст. Насяленьне пераважна праваслаўнае, беларускае з дамешкаю 10—20% палякаў. (?)

2. Польшкі паяс (назовы аўтар не дае) з цэнтрам ў Вільні. Большая частка Віленскае губ., (без паветаў Вілейскага, Дзісенскага і часткі Троцкага), заходная і паўднёвая частка Горадзенскае губ. і заходная частка Новагрудскага павету Менскае губ. Ёсць 60 тысяч кв. кіл. і каля 3 мільёнаў жыхароў. Сталіца краю—Вільня. Насяленьне каталіцкае, пераважна польскае, (?) з літоўскімі і беларускімі выспамі.

3. Літва з цэнтрам ў Коўне. Губэрніі Ковенская, часткі Троцкага і Сьвенцянскага паветаў Віленскае губ. і частка Гробінскага павету ў Курляндзіі (Лібава). Ё ў выпадку адпаведнае згоды з Польшчай і Ўсходняй Прусіей, сюды былі-б далучаны паўночныя паветы Сувальскае губ. і Ўсходняй Прусіі. Галоўныя месцы: Коўна, Шаўлі, Тэльша, Росіены, Тэльза, Клайпеда і Лібава. Насяленьне пераважна каталіцкае, літоўскае, з дадаткам 10—20% палякаў. Польская большасьць ў Коўне (?) і паўднёвых частках Вількамірскага павету. (?)

Сувязь паміж трыма паказанымі арганізмамі п. Каменецкі прапануе ў форме фэдэрацыі, падобнай да фэдэрацыі швайцарскіх кантонаў. Што датыча назовы, дык можна было-б пакінуць для ўсіх трох кантонаў назову „Літоўскае“ дзяржавы.

Цэнтральны саюзны ўрад складаўся-б з міністэрстваў: заграначных спраў, супольных фінансаў,

гандлю і прамысловасьці, вайсковых спраў, почты і тэлеграфу. Супольная галава дзяржавы і супольная заграічная палітыка; супольная мытная тэрыторыя і манэта; супольная армія, складаючаяся з аддзельных краёвых контыгентаў з супольнай дзяржаўнай мовай толькі ў Галоўным Штабе і Упраўленьні; агульныя чугункі, каналы, почта і тэлеграф — вось дзедзіна працы цэнтральнага ураду.

Цэнтральны урад павінен быць адпаведным перад саюзным соймам, адна палавіна сяброў якога выбіралася-б шляхам беспасярэдняй падачы галасоў, (па 1 прэдстаўніку ад кожных 200 тысяч жыхароў), а другая складалася-б з дэлегацый краёвых соймаў. Саюзны сойм павінен быў бы прыняць адну з мясцовых моў як мову цэнтральнага урадаваньня. Усе іншыя галіны урадаваньня адыходзілі-б да мясцовых урадаў, назначаных галавой дзяржавы і адпаведных перад краёвымі соймамі (склікаюцца праз агульную падачу галасоў — 1 прэдстаўнік на 100 тыс. жыхароў). Гэтыя соймы становілі-б аб абавязковасьці урадовай мовы ў кожным з кантонаў. Незалежна ад гэтага, прыныцп нацыянальнага роўнапраўя павінен быў бы застацца непарушаным.

Для дагляду за пэўным выкананьнем апошняга прынцыпу павінен быць арганізаваны спецыяльны дзяржаўны Вышэйшы Трыбунал, (па тэрміналегіі Ст. Кутржэбы „адміністрацыйны суд“) складаючыся з прэдстаўнікоў ўсіх нацый—палякаў, беларусаў і літвіноў, выбіраных ў роўным ліку саюзным соймам. Гэты трыбунал рашаў бы ўсе

споры аб мове і нацыянальныя спрэчкі як паміж асобнымі членамі фэдэрацыі, так і паміж прыватнымі асобамі. Старшыństwo ў Трыбунале павінно належаць прэдўстаўніку якой небудзь нейтральнай дзяржавы, напр. Швайцарыі. Замест прокуратуры пры Трыбунале мог быць сагарнізаваны орган апекі над нацыянальнымі меншасцямі.

На тым жа пункце гледжання, стаіць п. Сьвехоўскі: *)

„Грамадзянства польскае павінна памятаць, што сувязь Вільні з Польшчай будзе лепш забеспечана, калі будзе мець месца фэдэрацыя літоўска-польска-беларускіх зямель з Польшчай, нічым калі адбудзецца беспасярэднае далучэнне Вільні да Польшчы і падзел „літоўскіх“ зямель“.

Арганізацыя фэдэрацыі аўтанамічных кантонаў па вышэй паданай схэме бароніцца п. Сьвехоўскім яшчэ таму, што пры ей заспакаіваецца гострае пытаньне аб Вільні.

„Супольнай сталіцай сфэдэраваных народаў была-б польская Вільня, як нямецкі Бэрн ёсьць супольнай сталіцай італьянскіх і францускіх кантонаў.

„Палякі атрымалі-б Вільню, як асяродак палітычны польскага абшару. Літоўцы і Беларусы не страцілі-б з ім контакта, як з агульнай сталіцай ўсей фэдэрацыі.

Зусім вочавіднай была бы карысьць ад арганізацыі трох-кантональнай фэдэрацыі для самой Польшчы. Пры ей была бы захавана магчымасьць

*) Marian Świechowski: „O program w stosunku do ziem litewsko-białoruskich“. Wsch. Polski, 1919, Nr. 1. Стр. 29.

далейшага развіцця спэцыфічнага тыпу „літоўскага паляка“, даўшага гэтулькі слаўных імён для сучаснай Польшчы, заспакоены шляхам рожных конвэнцый яе гаспадарскіе, палітычныя і інш. патрэбы.

Урэшці, пры гэтай канцэпцыі Польшча ня будзе баяцца Расеі, таму, што „моцны саюз гэтай фэдэрацыі з польскай дзяржавай — пытаньне часу.“ Палякі, бытцым, могуць быць зусім спайкойны ў гэтым кірунку — гэткі вынік гарантуе як іх роля ў трохкантональнай фэдэрацыі, так і заходная цывілізацыя, якой жыве Польшча. Калі толькі будзе пастаўлена патаманьне — ці з Польшчай супроць Расеі, ці з Расеяй супроць Польшчы, — адказ фэдэрацыі, па думцы аўтараў, будзе пэўны: з Польшчай супроць Расеі. Пры гэтым варунку Расея, якая яна-б ня была, ня вернецца зноў да рэалізацыі апокрыфічнага тэстамэнту Петра Вялікага.

Маючы на відоку тые-ж мэты — як найдалей адсунуць ад Польшчы Расею і забаспечыць ўсяму польскаму на Беларусі добрую будучыну — тэорыя двухкантональнай фэдэрацыі рэска нэгаціўна ставіцца да мысьлі аб арганізацыі „польскага пасу“ ад Беластоку да Дзьвінска.

Выдзяленьне тэрыторый, населяных палякамі, ў асобную дзяржаўную адзінку, лічыцца тут ня толькі не натуральным, але ўпрост абсурдным зьявішчам:

„Ці можна сабе уявіць,“ кажа адзін з абаронцаў двух-кантональнай сыстэмы, „ўзнікласьць другой польскай дзяржавы ў мініятуры побач з аб’яднанай і незалежнай Рэччу Паспалітай? Чэлавеччая сьвяздомасьць можа стварыць гэткую расьціну, але на

грунце рэальнай дзейснасьці яна безварункова ніколі ня прыймецца.“*)

Протэстуючы супроць арганізацыі „Белапольшчы“ ў асобную адзінку, гэтая тэорыя з аднальковай сілай спрэчаецца з думкай аб прылучэньні гэтых абшараў да Польшчы. Пляны гэткага зместу уяўляюцца аўтарам яе супярэчнай усяму складу польскай гісторыі:

„У асьвятленьні многавяковай польскай гісторыі праэкт гэты прадстаўляецца як нешта неспадзяванае, як утрата сувязнасьці нашых гістарычных традыцый (*zanik ciągłości dziejowej myśli*). Для зрэалізаваньня ў жыцьці самых найбліжэйшых зьвязей нам ніколі ня трэба было безпасярэднага ўладаньня зямлёй.“

Такім чынам мы бачым, што, ласьне, не ў выдзяленьні польскага элемэнта на Беларусі ў асобнае цэлае, як „Малая Польшча“, ці „Белапольшча“, бачуць аўтары двухкантональнай сістэмы шчаслівы выхад з палажэньня, а ў палітычным стапленьні гэтага элемэнта ў беларускай і літоўскай дзяржаве. Яны пераконаны, што польскі элемэнт як больш моцны культурна і эканамічна, нічым беларусы і літоўцы, ня толькі не падпадзе асіміляцыйным ўплывам апошніх, але, наадварот, зьявіцца цэментам, спаіваючым гэтыя нацыянальныя дзяржавы з Польшчай, зьявіцца „залатым мастком“, паміж Беларуссю, Літвой і Польшчай.

*) J. S.: „Na drodze do rozwiązania sprawy Litwy historycznej“. Стр. 27—31.

Так-жа нэгаціўна ставіцца да думкі аб стварэнні Малай Польшчы і п. Кржэўскі:*)

Згодна яго апініі, прысутнасць польскага элементу на вузкім паясе, які цягнецца ад Горадні і Беластоку праз Вільню да Дзвінска, не даець ніякай падваліны для будавання тут асобнай дзяржаўнасці. З пункту гледжання палітычнага і эканамічнага адзіна рацыянальным з'яўляецца арганізацыя толькі двух дзяржаў: Беларусі і Літвы.

„Паміж Беларуссю і Літвой німа ўжо месца ні на якую Белапольшчу“.

„Палякі, насяляючыя гэты паяс з'яўляюцца нічым іншым, як каталікамі-беларусамі, і па часьці, спольнізаванымі літвінамі. Полёнізацыя адбывалася тут векамі і пайшла так далёка наперад, што гэтыя тэрыторыі ёсць цяпер ня менш польскімі, чым каранная этнографічная Польшча. Аднак-жа гэты элемент не прадстаўляе сабой звязанай географічнай цэласці і ні ў якім здарэнні ня можа свабодна развівацца бяз сувязі з суседнімі землямі“.

На жаль, больш дэталёва гэтая тэорыя не развівае свайго погляду. Зазначаецца агульна, што павінна быць створана беларуская дзяржаўнасць з цэнтрам ў Менску (аўтар п. Кржэўскі чаму-сь дабаўляе „ў польскім Менску“?).

„Ў беларускую дзяржаву патрэбна ўключыць як мага больш каталіцкага элементу. Рожніца паміж беларусамі-каталікамі і расейцамі значна большая, чым паміж беларусамі-праваслаўнымі і расейцамі. Дзеля гэтага, яны могуць адыграць важную

*) Krzewski: „Zasady federacji w polskiej polityce kresowej“, Kraków, 1920. Стр. 19 і інш.

ролю пры крысталізаваўні асобнай беларускай нацыянальнасці“.

Што датычыцца Літвы, дык згодна заяве аўтара, яна ня будзе падобна на сучасную Літву:

„Гэта дзяржава ня будзе нацыянальна-літоўскай з польскай меншасцю, аде дзяржавай двухнацыянальнай, ў каторай палякі і літоўцы займуць адналькавае становішча. На 4 мільёны жыхароў прыйшлося-б 2 мільёны літвіноў і 1¹/₂ мільёна палякаў“.

D. Паміжлеглыя комбінацыі і провізарычныя рашэння.

Паміж проэктамі гістарычнай „Літвы“ і кантональнымі аб'яднаннямі паказанымі вышэй, ляжыць цэльны рад паміжлеглых комбінацый, зьяўляючыхся нічым іншым, як толькі дэталізацыяй аснаўных проэктаў. Большасць іх яшчэ менш апрацавана, мала практычна і дзеля гэтага мы на іх затрымлівацца ня будзем.

Спамянём толькі аб адным з гэтых проэктаў, які сьведчыць, насколькі палітычная думка можа прыстасоўвацца да варункаў сучаснасці і, з гэтай прычыны, адмаўляцца ад, здавалася бы, непахітных прынцыпаў.

Прыймаючы пад увагу, што незалежная Літоўская дзяржава зьяўляецца фактам, ігнараваць каторы німа магчымасці, некаторыя польскія палітыкі прыходзяць да праконання, што Польшча можа існаваць і без Літвы.

На першы пагляд заява гэткага зместу здаецца непраўдападобнай, нагэтулькі ў Польшчы ўсе звыкліся з думкай аб супольнасьці інтэрасаў этнографічных палякаў і палякаў „літоўцаў“, нагэтулькі лічыцца ў ей ненатуральным ўселякае „укарачваньне старых польскіх зямель“.

„Сыстэма гэтая“, гаворыць адзін з аўтараў, „лічыць абавязковым разфрагмэнтаваньне гістарычнай „Літвы“ на тры особныя адзінкі, але ўжо не імкнецца да будаваньня трох асобных дзяржаўных арганізмаў і ня думае аб чародным аб'яднаньні іх. Агульна кажучы, яна прыймае існаваньне незалежнай этнографічнай Літвы і дамагаецца далучэньня часьцін, заселянных ў высокім працэнці палякамі, да польскай рэспублікі.

„Існаваньне этнографічнае літоўскае дзяржавы прымаецца моўчкі, пры чым адмаўляюцца ад якой бы то ні было дзяржаўнапраўнай сувязі з ей“.

Адмаўляючыся ад Літвы, праграма гэтая розна вырашае пытаньне аб Беларусі і аб „польскім пасе“. Адна група лічыць патрэбным, каб „польскі пас“ быў далучаны да Польшчы; пры чым да апошняй павінна быць далучана і заходная Беларусь.*)

*) Граніца, па якую павінна быць анэктавана Беларусь, праведзена Р. Дмоўскім і мае назову „лініі Дмоўскага“. Згодна прэтэнсыям палякаў на Версальскіх перэгаворах, лінія гэта больш-менш ідзе праз Корсаўку, Себеж, захоплівае Полацак, Барысаў, Бярэзіну, пакідае на ўсходзе Бабруйск і на захадзе Слуцак і Лунінец. За апошні час лінія гэта многа раз мянялася, адсоўваючыся то далей на захад, то далей на ўсход, ніколі ўсё-ж такі не сягаючы граніцы 1772 году.

Другая група, адмаўляючыся ад этнографічнае Літвы і згаджаючыся на далучэнне да Польшчы „польскага пасу“, ня згодна з далучэннем да яе Беларусі. Беларусь павінна стаць дзяржаўнай адзінкай, напоўсувэрэннай, ці нават зусім несувэрэннай, звязанай з Польшчай уніей. Павінны быць прыняты пад увагу імкненні беларусаў да самаазначэння, Польшча павінна дапамагчы Беларусі стаць на ногі. Разумеецца Беларусь пры гэтым, як і заўсёды ў гэткіх здарэннях, ў межах — на ўсходзе лініі 1772 г. і на захадзе ў граніцах Менскае губэрні.

Ўрэшці ёсць апінія, набіраючая ў апошні час з боку польскага грамадзянства, найбольшай вагі, якая лічыць за самае шчаслівае для Польшчы, прыблізна акрэсьліць граніцы яе на ўсходзе і, не вырашаючы прынцыпова пытання аб ўзаемаадносінах з суседнімі народамі, — „напісаць на праграме новай Польшчы лёзунг консолідацыі і чакаць“.

Да такога мізэрнага вываду польская думка прыходзіць з прычыны прызнання ўласнай слабасці:

„Польшча сёнешняга дня не тая поўная багацця Польшча, каторую аставіў Казімір Вялікі, але край вынішчаны вайной... Да таго-ж 150 гадоў няволі вырылі глыбокі сьлед ў душы польскага народу. Пакуль зьліюцца разарваныя між сабой за гэты доўгі тэрмін часу адасобленыя часткі Польшчы — Каралеўства, Пазнань і Галіцыя, — дык ў гэту справу трэба будзе ўлажыць гэтулькі

энергіі, што яе ня можна траціць на што небудзь староннае“.

Амягшая труднасьцю пытаньня і не спрыяйнасьцю ўсходнай сітуацыі, польская думка становіцца на шлях *biernego wyszeukiwania* і аддачы ўсей справы натуральнаму бегу падзей.

На гэту пазіцыю, між іншым, становяцца прэдстаўнікі польскага соцыялістычнага лагэру, ад якога мы маглі-б чакаць слоў найбольш свабодных і найбольш рашучых.

Адкідаючы па парадку ўсе фэдэратыўныя проэкты, М. Недзялкоўскі кажа:*)

„Дэфінітыўнае вырашэньне ўсходняга пытаньня зьяўляецца немагчымым, пакуль не ўлягліся фэрманты, нуртуючыя грунт так званага некалі паўночна-заходнага краю, пакуль прадаўжаючыся ў глыбіне процэсы не выканалі свайго назначэньня.

„Усходныя землі зьяўляюцца месцам барацьбы нацыянальных культур, маюць этнографічна характар плывучы, ім яшчэ бракуе сталасьці і выразных раздзельных ліній... Немагчыма будаваць трывалага дому на лятучым пяску. Трэба выказаць сваю згоду на абавязковасць провізорычнага рашэньня“.

Аўтар вялікадушна зазначае, што ён ня лічыць патрэбным утрымліваць без канца на беларуска-літоўскіх абшарах стан вайсковай окупацыі, хоць магчыма, што пераходны пэрыод будзе цягнуцца не адзін дзесятак гадоў. Для пераходнага часу прапануецца правесці ў жыцьцё некаторыя практыч-

*) М. Niedziałkowski: „O program polski na Wschodzie“, Przedświt, 1920. Nr. 3.

ныя захады, каторыя-б спакойна маглі забаспечыць ўсім жыхаром іх бягучыя палітычныя патрэбы.

„На Беларусі павінны быць скліканы два ўстаноўчых зборы, дзье констытуанты:*) адна у Вільні, для тэрыторыі польска-беларускай і другая — ў Менску, для тэрыторыі праваслаўна-беларускай. Выбары павінны адбывацца пры безварунковай свабодзе (заява крыху неспадзеваная ў вуснах сацыяліста!); што-ж датыча рэгуліравання пры гэтым гранічных пытанняў, дык яны павінны быць развязаны шляхам беспасярэднага плебісцыту“.

„Устаноўчыя зборы, ці шляхам аб’яднання, ці шляхам змовы паміж сабой, уяўлялі-б інстанцыю, правамоцную гаварыць ад імяні народаў гістарычнай „Літвы“, за вычэтам, разумеецца, „ковенскай зямлі“, (характэрны зварот, пры чым неясна, ці разумее аўтар пад гэтым незалежную Літоўскую дзяржаву, і ці згодзен ён выкрэсьліць яе з свайго палітычнага провізoryўма?)

„Азначаная рэпрэзэнтацыя павінна была-б (а калі не?) сарганізаваць з памянёных краёў аўтаномную провінцыю пры Рэчыпаспалітай Польскай, якая складалася-б з двух кантонаў: Віленскага—тэрыторыя польска-беларуская, і Менска—тэрыторыя беларуска-праваслаўная.“ Абодвы часткі аб’яднаваў бы Краёвы Сойм з вельмі шырокай компэтэн-

*) Карыстаньне назоваў „констытуанта“ у аўтара не правільнае: паняцьце „констытуэнта“, ці „ Устаноўчыя зборы“ ў навуцы зусім точнае і азначае орган, ў якім выяўляецца суверэннасьць нацыі, арганізаванай ў самаістную дзяржаву, а не прадстаўнічы орган аўтаномнай провінцыі, знаходзячыся да таго ў стане вайсковай окупацыі.

цыей і адпаведны перад гэтым соймам — Краёвы урад (*Zarząd krajowy*). Ё абодвых вокругах ужываліся-б дзве урадовыя мовы, як ў школе, судах і адміністрацыі. Пры гэтым звязь Вільні з Варшавай павінна была-б выглядаць больш цеснай, нічым Менска.“

„Краёвы сойм павінен мець спецыяльнае прэстаўніцтва ў польскім сойме. Што датыча шырыні аўтаноміі ў справах вайсковых, тарговых, мытных і інш. дык гэта павінна было-б быць вырашана ў залежнасці ад канкрэтных варункаў часу і месца“(?)

Аўтаномная сувязь Беларусі з Польшчай разглядаецца аўтарам як практычная патрэбнасць, а не як тэарэтычны вымысел, як характарызуе Недзялкоўскі ўсе іншыя праекты.

„Максімальная праграма беларусаў“, заяўляе аўтар, „непропорцыянальна іх сілам і зьяўляецца спрэчнай з прынцыпамі дэмакратыі і самаазначэння народаў (Беласток, Горадня, Вільня, Менск, Магілёў Вітэбск, часьці Смаленскай і Чарнігаўскай губэрній). Жаданьня літвіноў, каб аддаць ім Вільню, не маюць пад сабой ніякага дэмакратычнага ўгрунтаваньня.“ „Соцыалісты ня могуць“, сур’ёзна цягне „соцыаліст“ п. Недзялкоўскі, „ісьці на сутрэч імпэрыялістычным жаданьням гэтых маладых нацыянальных організамаў“.

Беларусы, згодна слоў аўтара, вымагаюць толькі „варштату для сваёй творчай дзяржаўнай працы, але гэты варштат павінен, са становішча соцыалістычнага, абняць толькі тых людзей, каторыя выражаюць да таго адпаведную волю. Калі павадыры беларускага руху перамогуць ў часе

плебісцыту ў Магілёве і Вітэбску, — тым лепш“. Але абыймаць сваімі дзяржаўнымі дамаганьнямі заходныя часткі Беларусі, — яны згодна пагляду п. Недзялкоўскага не маюць права.

Што датыча Літвы, дык абавязкова павінна зьдзейсьніцца „аб'яднаньне яе з Польшчай, што будзе мець месца пасля трыумфу сярод літвіноў запраўднай дэмакратыі“. Што трэба разумець пад „запраўднай дэмакратыяй“ і чым яна рожніцца ад „незапраўднай“ — застаецца сэкрэтам аўтара.

У рэзультате проэктаванага правізоріума могуць паўстаць дзьве магчымасьці. Першая — калі ў пэрыод правінцыяльнай аўтаноміі дасьпее пачуцьцё непадзельнасьці цэлага краю; ў гэтым здарэньню будзе прызнана разумнасьць фэдэралізацыі гэтых зямель і далейшае развіцьцё пойдзе ў напрамку Злучаных Штатаў гістарычнай Літвы.

Другая — калі выявіцца нацыянальная сьвядомасьць паасобных народаў. „У гэтым здарэньні трыумф польскай культуры ў каталіцкай Горадзеншчыне і Віленшчыне будзе поўны, і адбудзецца ўключэньне іх ў склад зямель Рэчыпаспалітай Польскай.“

Прэдстаўнік соцыялістычнай польскай думкі лічыць, што такі вынік правізорычнага стану рэчэй, найбольш для Польшчы пажаданы і найбольш магчымы.

Што ён найбольш пажаданы — мы ў гэтым так сама не сумніваемся.

VII. Вывады.

1. Нацыянальна-культурнае адраджэньне Беларусі і польская дзяржава. Вартасьць канстытуцыйных гарантый. Прудон аб старой Польшчы. Што сьведчыць сёняшні дзень? 2. Спінны хрыбет беларускага адраджэньня. Немагчымасьць соцыальнага вызваленьня Беларусі пры залежнасьці яе ад Польшчы. 3. Немагчымасьць эканомічнага адраджэньня Беларусі пад сучаснай Польшчай. 4. Сьвядомасьць сілы і сьвядомасьць слабасьці польскага імпэрыялізму.

Для таго, каб зрабіць агульны вывад з папярэдняга агляду і адказаць на пытаньне аб характару адносін сучаснай Польшчы да беларускага адраджэньня, трэба угаварыцца аб разуменьні беларускага вызвольчага руху.

I. Адраджэньне Беларусі можна разумець з аднаго боку як эвалюцыйны, культурны процэс, які ў дацяперашні час быў гвалтоўнымі захадамі паліцэйскай дзяржавы прыдушан, і які цяпер, у варунках вольнай дэмакратычнай дзяржаўнасьці, павінен развівацца нармальна і ў канечным рэзультате прывесьці да самастойнай беларускай культуры. Процэс гэты, па істоце сваёй спакойны і знайходзіцца ў залежнасьці ў першую чаргу ад ўзроста інтэлектуальных сіл краю, якіе нельга стварыць адпаведным распараджэньнем дзяржаўнай ўлады; ад палітыкі ён залежыць нагэтулькі, насколькі ў дзяржаве можа быць пастаўлена пытаньне: ці ёсьць, ці німа беларускай нацыянальнасьці. Калі

на гэтае пытаньне дзяржава адказвае нэгаціўна, дык німа мовы аб гарантыях для яе развіцьця, а ёсьць простая забарона яе; калі-ж на пытаньне гэтае адказваюць згодна, дык ў сучаснай эўропэйскай дзяржаве звычайна ужо не імкнуцца да спыну культурнага ўзросту народу; можнасьць развіцьця разумеецца сама сабой, і ідзе гутарка аб як найлепшым забаспечаньні такога ўзросту.

Як мы бачылі з папярэдняга раздзелу, проэкты аб'яднаньня Беларусі з Польшчай, ці то ў форме рэальнай уніі— „гістарычнай Літвы“, ці то ў форме фэдэратыўных кантонаў — дапускаюць развіцьцё беларускай нацыянальнай культуры і даюць для гэтага пэўныя констытуцыйныя гарантыі. Дзецца право роўнасьці беларускай мовы, ў некаторых выпадках нават як мовы урадавай; пытаньня асьветы, нацыянальнага культа і г. д. — амаль поўнасьцю перадаюцца компэтэнцыі месцовых органаў урадаваньня: краёваму сойму, як законадаўчаму абаронцу месцовых інтэрасаў, і краёваму ураду, як органу выканаўчай месцовай палітыкі.

Сучасная Польшча лічыць сябе заходна-эўропэйскай дзяржавай і дзеля гэтага вызнае патрэбу вольнага развіцьця беларускай культуры.

Але галоўная прычына, заразумела, ляжыць ня ў тым, што Польшча лічыць беларускі народ за асобную нацыю. Як было зазначана вышэй, сярод польскага грамадзянства больш популярна пераконаньне, што беларусы — гэта этнографічна *teren przejsciowy*, а беларусы-каталікі гэта амаль што звычайныя палякі.

Галоўнае аб'ясненне крыецца ў тым, што развіццё беларускай культуры ляжыць ў інтэрасе польскай дзяржавы, і калі польская палітыка ідзе на сустрэч дамаганням беларусаў аб нацыянальнай школе, мове, звычаях і г. д. — дык гэтыя пляны можна лічыць даволі шчырымі. Трэба толькі даваць ім належнае аб'ясненне і не надта імі захоплівацца.

Старая Расея не баялась Польшчы і дзеля таго не ганялась за тым, каб прывярнуць беларусаў да сябе і тымі, ці іншымі уступкамі абярнуць іх супроць Польшчы. Да таго-ж, беларускі народ быў заўсёды этнографічна бліжэй да яе, нічым да Польшчы, і паддаваўся пэўнай асыміляцыі. З яго ня трэба было нават рабіць свайго саюзніка супроць каталіцызму, як гэта мела месца ў грунтоўна рознай этнографічна Літве. І таму на Беларусі была палітыка не уступак, але наймацнейшага гвалту.

Сучасная Польшча, па першае, баіцца Расеі, баіцца магчымай „ўсходнай навалы“, і, па другое, яна бачыць, што нацыянальна розную Беларусь не ў яе сілах перэтварыць ў нацыянальна польскі край. І таму яна ідзе шляхам уступак ў дзедзіне нацыянальнай культуры, зацікаўлена ў нацыянальным ўзросьце Беларусі і зьвертанні яе фронтам супроць ўсходу. Польскай дзяржаўнай думцы ясна карысьць ад беларусаў, як саюзнікаў; ясна карысьць ад стварэння паміж ей і Расеяй нацыянальна-асобнага беларускага бар'еру, які хоць крыху мог бы бараніць яе ад „навалы са ўсходу“ і прыняць на сябе адтуль першы удар.

Вызнаючы крысьць ад беларускага нацыянальнага адраджэньня і даючы яму пэўныя гарантыі, польская палітычная думка ставіць яго аднак ў залежнасьць ад двух варункаў:

а) адраджэньне беларускай нацыі павінна абхапіць сабой ўвесь магчыма поўны этнографічна-беларускі абшар на ўсход, але павінна адмовіцца ад заходных яго частак. Горадзеншчына і Віленшчына, ня толькі ў каталіцкай сваей частцы, але наагул, павінны быць прызнаны за абшар польскі і тут цалком павінна запанаваць польская культура.

б) адраджэньне беларускай нацыі павінна адбывацца ў межах польскай дзяржаўнасьці, г. зн. ў тэй, ці іншай залежнасьці ад польскай дзяржавы.

Апроч мяржаваньняў чыста палітычнага характару, аб якіх мы мелі зручнасьць ўспамянуць, гаворучы аб тэорыі „гістарычных граніц“ ў вылажэньню п. Галецкага, прыводзяцца яшчэ і іншыя мяржаваньня. У Польшчы прынята думаць, што Беларусь культурна, духоўна больш збліжана да Польшчы, чым да ўсходу, што ў ей больш моцны культурныя традыцыі захаду, што яна больш „цягне“ да Варшавы. Польская сучаснасьць ў гэтым сэнсе не далёка адыйшла ад точкі погляду месцовага польскага патрыятызму 30—60 г.г., і ў ей жыве пераконаньне, што дзякуючы сувязі Беларусі з Польшчай ў мінулым, якой сувязі не магла парваць 150-гадовае панаваньне Маскоўшчыны, і дзякуючы прысутнасьці на Беларусі польскай меншасьці, усабляючай польскі „культурны капітал“, — на Беларусі „пламянее польскі дух“, нават да ўсходніх рубяжоў Магілёўшчыны і Вітэбшчыны.

З другога боку, пэўная частка палякаў лічыць, што беларускае адраджэньне, цесна звязана з Польшчай і што, ласьне, дзякуючы апошняй, беларускі рух набываў ўвесь час сілы для змаганьня з расейскім царызмам. Польшча ў гэтым сэнсе лічыць сябе ня толькі саюзьнікам адраджаючайся Беларусі, але нават яе апекункай. „Калі толькі беларусы не захочуць стапіцца ў ўсерасейскім моры, дык яны павінны зразумець практычную абавязковасьць аўтаномнай сувязі сваёй з Польшчай“ — кліча п. Недзялкоўскі.

Вось на гэтакі „практычны грунт“ і становіцца ідэолёгія, лічучая пэўным абмерцаваньнем Беларусі на Польшчу.

Польшча, сьведчыць яна, — дзяржава з адносна невялікім насяленьнем.

Калі нават не згадзіцца, што Польшча больш нацыянальна толэрантна, чым Расея, і прызнаць, што здольнасьць польскай культуры датычна дэнацыяналізацыі Беларусі адналькава са здольнасьцю Расеі, то ўсё-ж такі, прыймаючы пад увагу лік насяленьня абедзьвех старон, напор дэнацыяналізуючых сіл з боку Польшчы будзе заўсёды ў 4, а нават і ў 5 раз меншы, чым з боку Расеі.

Спрыяйлівае развіцьцё беларускай культуры пад Польшчай забеспечваецца яшчэ тым, што працігласьці беларускай і польскай культуры, выцэкаючыя з іх нацыянальнай адлегласьці, неўпараўнаньню вялікія, чым культуры беларускай і расейскай. Беларус этнографічна бліжэй вялікаросу, ён два апошніе сталяцыя жыў з ім ў

аднэй дзяржаве, прывык да яго; мова беларуса неўпараўнаньню бліжэй да мовы расейскай, чым да польскагай — і ў гэтым схована аграмадная небаспека для адраджэньня беларускай культуры, калі яна павінна будзе развівацца „ў аўтаномічным звязку з маскоўшчынай“.

Небаспека дэнацыяналізацыі з боку Польшчы зменшаецца так сама таму, што польская культура ў параўнаньню з расейскай — слабая. Каб перэканацца ў гэтым даволі параўняць лік кніг на польскай і расейскай мове. Ня гледзячы на сваю адсталасьць, Расея ўсё-ж такі мае да распараджэньня нагэтулкі значны рэзэрвуар культурных сіл — учыцельства, чыноўніцтва і інш., — што адбіцца ад наплыва іх Беларусі заўсёды будзе трудна. Расея ужо сотні гадоў валадзела Беларуссю, расейская культура пранікла ў тоўшчу народа, ва ўсе галіны беларускага жыцьця, яна амаль што зусім дэнацыяналізавала беларускі горад і ў значнай меры дэнацыяналізавала беларускую вёску, — яе трэба будзе з аграмаднымі высілкамі выкарчоўваць, ў той час, калі польская культура павінна будзе на нова заваёўваць Беларусь.

Да таго-ж, Польшча—дзяржава заходнай культуры і, як Беларусь ў часе свайго росквіту ў мінулым, бярэ свой пачатак ад крыніц рымска-романскай цывілізацыі. Польшча, як і Беларусь, заўсёды стаяла тварам на захад, а не на ўсход, і толькі гвалтоўніцкая палітыка маскоўскага царызма прымусіла яе завязнуць ў нятворчым візантызме і глядзець на поўдзінскую Маскву, як на другі Рым. Дзеля гэтага і сёнік, пасля таго як парвана сувязь Бе-

ларусі з Расеяй, і Беларусь пачынае уваскрашаць сваю мінулую славу, яна павінна звязаць свой лёс з Польшчай, як бліжэйшай заходнай суседкай. Добра і тое, што адраджэньне беларускага народу адпавядае польскім інтэрасам, бо яно можа абaperціся ня толькі на плятонічныя сымпатыі, ці антыпатыі, якія граюць ў дзяржаўным жыцці даволі зьняверную ролю, і могуць зьнікнуць пад ўплывам прыпадковых абставін, а на фактары сталыя, ад сымпатыі незалежныя.

Апошнім і галоўным довадам на карысьць збліжэньня Беларусі з Польшчай, зьяўляецца ссылка на канстытуцыйнасьць польскага народу і яго дзяржавы. Расея—гэта старана без дзяржаўнага розуму ў эўропэйскім разуменьні, старана няўроўнаважаная, старана палітычных крайнасьцяў. Гэта — дзяржава ці „скованых рабов“, калі на чале яе сядзіць цар, ці — дзяржава „рабов узбунтаваўшыхся“, калі ў ёй пануець самая дзікая, нестрыманая анархія. Зьвязываць свой лёс з ёй — гэта значыць рабіць скок ў невядомасьць і падвадзіць Беларусь пад рызыку загінуць ў грамадзянскай вайне, ці зноў трапіць ў старую „турму народаў“.

Як бы там ні было, але ўсе проэкты дзяржаўнага аб'яднаньня Беларусі з Польшчай гарантуюць ёй свабоднае развіцьцё культуры. Хоць гэта і праграма-мінімум, але яна рэальна, вядзе да добрых мэт, урэшці, адпавядае удзельным суадносінам сіл абедзьвех старон. Права, якія прыпадаюць Беларусі згодна гэтых праграм, можна ў рэспубліканскай Польшчы замацаваць ў адпаведнай канстытуцыі і быць пэўным на будучыну, што яны

ня будуць зьменяны пад уплывам якіх небудзь часовых, пераходзячых падзей.

Некаторым з вышэйнаведзеных аргументаў ня можна адмовіць ў слушнасьці, але агульна кажучы, ў іх зашмат гістарычнага ідэалізму і, па другое, яны занадта вялікае значэньне прыдаюць пісанаму закону.

Спрэчацца з тым, што старая беларуская культура шла з заходу і была з ім арганічна зьвязана — нельга. Даволі успомніць хоць бы біяграфію Др. Францышкі Скарыны. Так сама нельга спрэчацца з тым, што лепшая частка польскага грамадзянства за часоў рэвалюцыйнай барацьбы за свае вызваленьне, уплыла на беларускае адраджэньне і нават ў апошніе годы царызму ідэйна дапамагала беларускаму руху. Але гэтыя факты надта мала, а мо' і зусім нічога не гавораць на крысьць палітычнага аб'яднаньня Беларусі з Польшчай. Гісторыя сьведчыць хутчэй наадварот, што культурнаму беларускаму адраджэньню трэба унікаць палітычнай сувязі з польскай дзяржавай. Мы ведаем, што занепад беларускай культуры пачынаецца акурат з тэй пары, калі Беларусь пайшла на гэткае аб'яднаньне (канец 16 веку). Так сама ведаем, што ўсю доўгую гісторыю сумеснага жыцьця, Беларусь нічым добрым памянуць Польшчу ня можа.

Па - другое, тэорыя беларуска-польскага збліжэньня занадта вялікае значэньне ў міжнацыянальных адносінах прыдае констытуцыйным гарантыям.

Ня кажучы ужо аб тым, што апроч грамадзкіх спроб і плянаў паасобных партый (якіе мы выла-

жылі ў папярэднім раздзеле), польская дзяржаўнасьць за ўсе тры гады свайго існаваньня не зарэкомэндавала сябе адпаведнымі прээктамі, і што дзеля гэтага авансаваньне ей даверра ні на чым рэальным не аснована — ня кажучы ўжо аб гэтым, мы наагул ня згодны ўглядаць ў констытуцыйных гарантыях панацэю ўсяго благога, калі за гэтымі пісанымі гарантыямі не стаіць констытуцыйна выхованая нацыя, што гістарычна прызвычалася шанаваць закон і забаспечаныя гэтым законам чужыя правы.

Ўся гісторыя шляхоцкай Польшчы пераконвае нас, ласьне, ў тым, што патрэбнага шанаваньня чужога права ў ей не было. Прыймаючы-ж пад увагу, што сучасная Польшча ёсьць так сама панска-шляхоцкай, што жыцьцём яе кіруець магнацка-капіталістычны кляс, — мы думаем, што вымаганай пашаны ня будзе і ў сучасным, і што констытуцыйныя гарантыі будуць гарантыямі паперовымі.

Каб ня быць голаслоўным, прыпомнім вельмі цікавую характарыстыку старой Польшчы, зробленую вядомым францызкім соцыолёгам і публіцыстам Прудонам, і параўнаем яе з некаторымі фактамі сучаснасьці.

Прудон, які зьяўляецца ў гісторыі эўропэйскай думкі адным з першых, што выступіў ў абарону малых народаў і абаснаваў прынцыпы дзяржаўнага фэдэралізму, ставіўся да Польшчы вельмі непрыхільна. Ён добра ведаў яе гісторыю, як палітычную, так і соцыальную. Свой пагляд на польскую справу ён вылажыў ў спэцыяльным артыкуле „*La Pologne*“, напісаным з прычыны дамаганьняў паля-

каў, ў часе другога паўстання 63 году, перад Эўропай аб адбудове незалежнай Польшчы ў граніцах 1772 г. („*Si les traites de 1815 ont cessé d'exister?*“ Paris, 1863).

Ўсе няшчасця Польшчы, Прудон углядае ў шляхце, якая ўяўляла сабой ўвесь польскі народ:

„Ўсе няшчасця Польшчы маюць свой пачатак ў шляхоцкім стане. З першага пагляду на гісторыю Польшчы можна убачыць, што польскі народ складаецца выключна са шляхты. Гэты стан, ў праціўнасьць прынцыпам заходнай арыстокрацыі (асабліва англійскай), не разумеў, што яго высокае становішчэ ў дзяржаве яго забавязвае. Разбэшчаная ад ураджэння, ня маючая ўласнага гэнія, — шляхта істнавала толькі для паняволеньня народу, для зніштажэння дзяржавы і для нацыянальнага сораму“. (Стр. 71).

І таму Прудон пытаецца: „Што агульнага мае гэта каста з Эўропай, дэмакратычнай, роўнапраўнай і констытуцыйнай? Ці маець яна свае месца ў сучаснай Эўропе — Эўропе Рэвалюцыі? Ці не зьяўляецца яна прыродным ворагам ўсіх народаў, асабліва славянскіх?“

„Забабоны шляхецкай ідэі, даведзяныя да дзяцінства і вар'ятства, недысцыплінаванасьць, уведзяная ў прынцып гонару, — ўсё гэта робіць палякаў фальшывымі арыстакратамі, фальшывымі дэмакратамі, фальшывымі каталікамі, фальшывымі рэвалюцыёнэрамі, так сама як яны былі фальшывымі шляхцічамі. Яны будуць верны толькі іезуітам“.

Польскую рэспубліку старых часоў Прудон называе „опэрнай дэкарацыяй“, і падзел Польшчы ў 1772 г., ён разглядае як акт справядлівы: „гэты падзел для польскага плебса быў эмансыпацыяй“. „Гэты падзел з другога боку прычыніўся адраджэнню народаў, над якімі Польшча панавала“.

Свой знаменіты лёзунг, што „ўласнасьць — гэта грабёж“, Прудон поўнасьцю прыстасоўвае да старой Польшчы:

„Натуральнае право вымагае ад польскай шляхты ня толькі асвабоджэння іх рабоў (якіе зрабіліся свабоднымі і без яе) але і звароту забраных калісь ці зямель, несправедлівае ўладаньне якімі было першай прычынай няшчасцяў іх бацькаўшчыны. Калі ёсьць на зямлі месца, дзе можна было-б сказаць, ня толькі з пункту гледжаньня абстрактнай крытыкі, але пазытыўнай практыкі, што ўласнасьць — гэта грабёж, дык гэта ў Польшчы“.

І вось аўтар „*Du Principe federatif*“ ..., што горача заяўляў, што „ўсе нацыі маюць роўнае право на існаваньне“, што „кожная нацыя, як бы ні была малая яе тэрыторыі, мае право на сувэрэнітэт“, — гэты аўтар на пытаньне аб праве Польшчы на адбудову ў граніцах 1772 г. адказвае рышуча негаціўна.

„Па прыкладу вашых дзядоў, я налагаю свае *veto* французкага грамадзяніна. Палякі! Мінуўшчына, сучаснасьць, будучына; свабода, прогрэс, право; рэвалюцыя і трактаты — ўсё вас засуджае. Вы хочаце уваскрэснуць, — але па за межамі сучаснага жыцця. Ад гэтага часу ваша адзіная

слава — гэта прыняць засуд... Ўспомніце моцнае слова жаўнера да Нэрона: *Usque adeone mori miserum est?* Ці-ж гэта нешчасьце — ўмерці“?

Прудону, як і шмат каму з сучасных дасьледчыкаў, не былі вядомы запраўдныя адносіны на т. зв. „старых польскіх“ землях. Але ўсё-ж такі ён рышуча заяўляе, што Польшча, якая ўвесь час жыла на прынцыпе гвалту і эксплёатацыі, не мае права на панаваньне над народамі, што живуць з ей побач.

„Дык-жа літоўцы, — гэта не палякі. Дык-жа беларусы (*les Ruthènes*) — гэта так сама не палякі.“!

„Анархісты, якімі зрабіла вас прырода, вы маеце іншыя мэты, інакш дзеля чаго гэтая гутарка аб нацыянальнасьці, на што гэтае паўстаньне Польшчы ў старых межах? Тое, чаго вы хочаце сёньня, як і раней, як і заўсёды, — бо вы шляхта — гэта ўладаць, гэта эксплёатаваць.“

Агульны вывад Прудона, што нацыя, якая ня мела пашаны да чужога права, да чужой нацыянальнасьці, — ня мае права, каб гэтае права прыстасоўвалі да яе. Народ, які складаецца з аднэй толькі шляхты, што дусіць ніжэйшы кляс — селянства, і ў якім гэтае селянства не мае голасу, — гэты народ не мае дзяржаўнае будучыны і да яго трэба ставіцца вельмі крытычна.

Так Прудон характарызуе старую Польшчу. Сёняшні дзень дабаўляе да яго характарыстыкі мала чаго добрага.

Мы ведаем, з якой упартасьцю працівілась польская дзяржава ў асобе сойма і ураду зв-

сім натуральным вымаганьням дзяржаў заходу аб гарантыі правоў нацыянальных меншасцей ў Польшчы. Той факт, што Вэрсальская умова вызнала Польшчу толькі над варункам падпісаньня знамянітага трактату аб правах нацыянальных меншасцей, сьведчыць, як мала веры даюць заходныя дзяржавы „констытуцыйнаму характару“ сучаснай Польшчы.

Артыкул першы гэтае умова, ратыфікаванай польскім соймам 1 жніўня 1919 г. катагарычна забавязвае Польшчу, каб „яго пастановы былі вызнаны Польшчай як правы прынцыповыя (*fondamentales*), каб ніводная установа, ніводнае распараджэньне, ніводная урадовая чыннасьць ня йшла супроць гэтых пастаноў і што ўсё тое, што йдзе супроць іх будзе лічыцца не маючым сілы“. Дзевяцьнаццаць артыкулаў гэтага трактату гавораць, ласьне, аб праве народаў, трапіўшых дзякуючы вэрсальскай ўмове пад польскую ўладу, на свабоднае нацыянальнае развіцьцё, на свабоду культуры, школы, культаў і г. д., як і наагул на роўныя грамадзкія і палітычныя правы, ня гледзячы на рожніцу нацыянальнасьці і рэлігіі. Артыкул 12 трактату гаворыць аб тым, што за выкананьнем Польшчай абавязкаў, прынятых на сябе згодна трактату датычна нацыянальных меншасцей, будзе даглядаць Ліга Народаў, і што нават зьмена гэтых пастаноў ў Ліге Народаў вымагае кваліфікаванай большасьці галасоў.

Такім чынам мы бачым, што констытуцыйная гарантыя самых элемэтарных правоў жыхароў ня польскай нацыянальнасьці, ўзмацняецца гэтым

трактатам ў форме падвойнай міжнароднай гарантыі. І ўсё-ж такі, ня гледзячы на гэткую кваліфікаваную гарантыю, становішчэ ня польскіх жыхароў ў Польшчы ў данны момант далёка ад нормальнага.

Другім прыкладам нетрваласьці констытуцыйных гарантый служыць абарона інтэрасаў працоўнага селянства ў Польшчы, якая мелася быць праведзянай зямельным законам 10 ліпеня 1919 г. Ня гледзячы на тое, што аб гэтай маленькай уступцы шляхецкіх станаў працоўнаму люду польская прэса шмат крычала (асабліва у нас на Беларусі), але яна, як і трэба было спадзявацца, засталася мёртвай літэрай і, ёсьць грунт думаць, застанеца ей і надаль.

Гарантыі, якіе можа даць польская дзяржава Беларусі, ня будуць, трэба думаць, замацаваны ў акце міжнароднага значэння. У лепшым здарэнню яны будуць вынікам згоды абедзвех старон (ў выпадку скліканьня беларускага устаноўчага сойму, але, ясна, не ў разуменьню п. Недзялкоўскага); ў горшым — будуць „падарункам“, дэкрэтаваным ў аднастароннім акце польскага сойму.

Паскольку за вольным развіцьцём беларускай культуры будзе даглядаць месцовы сойм, пастольку можна гаварыць аб больш лепшым становішчы жыхароў Беларусі ў параўнаньні з непаякамі — жыхарамі Польшчы. Але ні першая, ні другая форма констытуцыі не гарантуе Беларусь, што гэтая констытуцыя можа быць „папраўлена“, і што беларускі сойм можа быць... разагнаны. Ўсё будзе зале-

жыць ад суадносін сіл абедзьвех краін і, фактычна, ад добрай волі Польшчы, як значна мацнейшай.

Нават пры найлепшых пісаных гарантыях, нават пры найспагадаючых настроях Варшавы, становішча беларускага Менску ў хаўрусе с сучаснай Польшчай будзе заўсёды заграджана, калі ўспомніць аб ролі польскага „крэсовага элементу“. Гэты „крэсовы элемент“, гэтая зямельная арыстокрацыя, шляхоцка — эксплёатууючы стан пры ўсіх добрых плянах цэнтра, абярне Беларусь ў „крэсы“, і пытаньне аб беларускім культурным адраджэньні абярне ў пытаньне „окраинной“, „крэсвай“ палітыкі. Беларусь ператворыцца ў Польшчы на кшталт Галіцыі ў Аўстрыі, ці Фінляндыі ў Расеі. Дзякуючы прывілейнаму палажэньню ў крае, дзякуючы эаномічнай перавазе і перавазе культурнай, ўсе адпаведныя мейсцы ў урадовых установах, а ў значнай меры ў краёвым сойме, безварункова захопіць крэсовая шляхта.

Практыка беларускага жыцця будзе ў руках магнатаў. Пачнецца барацьба, пачнецца змаганьне паміж двух культур — польскай і беларускай, і калі перамога ня будзе на баку першай, то напэўна можна сказаць, што развіцьцё другой будзе згальмована, скалечана.

Такая доля чакае Беларусь цэнтральную і ўходную — праваслаўную, (Менск—Магілёў—Вітэбск). Што-ж датыча заходнай Беларусі (Горадні і Вільні), асабліва яе каталіцкіх частак, дык тут вынік аб'яднаньня перадбачыў, як ведаем, нават „соцыяліст“ п. Недзялкоўскі: праз 10—20 гадоў яна будзе „этнографічна“ польскай зямлей. Не дарма-ж

прэдаўнік польскага соцыялізму дзеліць беларускі народ па рэлігійнай азнацы і са ўсей сілай „соцыялістычных“ аргументаў б'ець ў грудзі Беларусі ласьне ў гэтым слабым месцу. Ён ведае, што рэлігійнае пытаньне, — гэта наша няшчасьце, наша гістарычная хвароба, і сьвядома карыстае з гэтага беларускага няшчасьця. Мы так сама пераконаны, што праз 10—20 гадоў беларускі селянін-каталік Горадзеншчыны і Віленшчыны пад уражаньнем жандарскай нагайкі, памешчыцкага прыгону і ксяндзоўскага казаньня „выкажа адпаведную волю“ і заявіць сябе з дзеда-прадзеда палякам.

Да страты двух мільёнаў беларусаў заходных губэрній вядзе плян беларуска-польскага аднаўленьня.

II. Адраджэньне нацыянальнай культуры, разумемай вузка, ў форме адраджэньня мовы, літэратуры і навукі, становіць аднак толькі адну з мэт беларускага вызвольчага руху.

Нагэтулькі-ж важным заданьнем яго зьяўляюцца — соцыальнае вызваленьне працоўных мас Беларусі, эканомічнае адраджэньне краю і, як вышэйшая праява нацыянальнай свабоды, — ўзмацненьне самаістнай нацыянальнай дзяржаўнасьці.

Ніводная з гэтых мэт ня будзе на Беларусі асягнута ў выпадку палітычнай залежнасьці яе ад сучаснай Польшчы.

Соцыальная вызваленьне мысьліцца намі як рэвалюцыйны процэс, што павінен асвабадзіць селянства ад яго прыгнечанага палажэньня ў краі, вырваць яго з рук жаброўства і стварыць з яго

той моцны, творчы кляс, на каторы магла-б абаперціся адраджонная беларуская дзяржаўнасьць.

Беларускае селянства павінна зьявіцца тым аснаўным станам, які утрымае на сваіх пляхох гэту вялікую будоўлю,—толькі адзіна гэты кляс здольны выканаць нагэтулькі цяжкую задачу.

Беларусь павінна быць дзяржаўай працоўнага селянства. Калі Беларусь ня будзе дзяржавай селян, дык яна наагул ня будзе існаваць як дзяржава.

На Беларусі німа другога стану апроч селянства, на які можа разрахоўваць дзяржаўная ўлада: нячысланы процэнт месцовага пролетаріату ня можа пацягнуць за сабой многамільённае жыхарства, хоць бы нават яму часова, пры дапамозе староннай сілы пашчасьціла ўстанавіць сваю дыктатуру на Беларусі. (Тое, што мы маем цяпер на Беларусі ў глыбокай меры ненормальна. Дзякуючы дапамозе Масквы і маскоўскай чырвонай арміі, на Беларусі пануе невыразны рэжым гаспадарства маленечкай партыі, лічучайся з партыйнай шпаргалкай, апрацаванай ў Маскве, і адсуваючай беларускае селянства далёка на другі, ці нават трэці плян. Ня дзіва, што гэтакі парадак выклікае з боку селянства рашучую барацьбу супроць жменькі маскоўска-жыдоўскага пролетаріату.)

Яшчэ ў меншай меры можа абаперціся беларуская ўлада на месцовым мешчанстве, дробнай сельскай шляхце і інтэлігэнцыі, — сілы ў палітычным значэньню вельмі невыразныя і здольныя

адыграць ў арганізацыі краю толькі падсобную ролю.

Другім доказам таго, што толькі селянства павінна зьявіцца клясам, на якім будзе збудована адраджаючаяся Беларусь служыць той факт, што толькі яно захавала да цяперашняга часу сваё нацыянальнае аблічча, захавала родную мову, звычаі, што толькі яно зьяўляецца запраўднай крыніцай беларускай нацыянальнай энэргіі. Месцовае мешчанства, інтэлігэнцыя і, ў значнай меры, вясковая шляхта ў нашыя дні грунтоўна здэнацыяналізаваны, і іх прыдзеца вертаць ў лоно нацыянальнай стыхіі. Для таго, каб зрабіць беларускае места запраўды беларускім, трэба прыблізіць яго да вёскі, ці лепш, трэба каб беларуская вёска стала домінуючай сілай ў краю і палітычна апанавала места.

Для таго, каб селянства магло перэтварыцца з забітых бядотай, матэр'яльна слабых і залежных ад памешчыка працаўнікоў — ў кляс працаўнікоў моцных матэр'яльна, ў кляс культурнатворчы, здольны выдзяліць з сябе даволі актыўных сіл для апанавання места і дзяржаўна-палітычнага апарату Беларусі, — трэба падвесці пад яго эканомічную базу, трэба ў поўным маштабе вырашыць аграрную праблему на Беларусі.

Зямельнае пытаньне на Беларусі зьяўляецца спінным хрыбтом беларускага адраджэньня. Калі яно будзе вырашана полумерамі, і нязгодна з жыццёвымі інтэрасамі беларускага селянства — ўвесь рух будзе ў вачах шырокіх працоўных мас скомпромітован і адраджэньне Беларусі будзе разьбіта ў шчэнт.

Дзеля гэтага соцыальна-рэвалюцыйны момант беларускага руху трэба зрабіць цэнтральным, і весьці барацьбу за вырашэньне зямельнага пытання да тае пары, пакуль селянства не ўзмацуецца ў новым сваім палажэньні, пакуль ня знікнуць апошніе сьляды старога соцыальнага ладу.

У раздзеле аб мерах зацікаўленасьці польскага капіталу на Беларусі мы мелі магчымась убачыць, што добрая палавіна беларускай зямлі належыць польскім памешчыкам. Лёс гэтай зямлі непакоіць польскую думку, і яна дае спробы вырашання аграрнае праблемы на Беларусі так, каб не парушыць інтэрасаў Польшчы. Усе спробы сводзяцца да палавінчатых кампромiсаў і задаволіць беларускае селянства ня могуць. Так напр., проф. З. Людкевіч *) разважаючы аб варунках вырашэньня праблемы, невыразна зазначае эаэномiчную і грамадскую старану справы і сьвядома пакiдае без адказу палiтычную яе старану:

„Аграрная рэформа мае дзьве стараны — эаэномiчную (*zagadnienie gospodarcze*) і грамадскую (*strona spoleczna*). Паскольку iдзе гутарка аб гаспадарчую, эаэномiчную старану, трэба давясьці да утварэньня самаiстных здаровых гаспадарскiх адзiнак, на якiх месцовае рольнае жыхарства могло-б абаперцiся. Прыймаючы пад увагу грамадскую старану справы, трэба каб рольнае жыхарства ня толькi знайшло дастатачны лiк працы, але так сама каб стала эаэномiчна незалежнай,

*) Prof. Zdzisław Ludkiewicz: „Wytyczne reformy agrarnej na Białej Rusi“, Warszawa, 1920.

г. зн. каб атрымала ўласныя самадзельныя варстаты працы“.

За гэтымі нічога не значнымі „вытычнымі“, пад якімі можа распісацца ўсякі, хто хочучы, ідуць указаньня на патрэбу парцэляцыі і асьцярожны намёк на тое, што гаспадарам лятыфундзій прыдзецца ўступіць вымогам часу і... інтэрасам польскае дзяржавы. Аб інтэрасах Беларусі, аб патрэбе аддачы заграбованай памешчыкамі зямлі працоўнаму селянству, аб абавязковасьці скасаваньня сучаснага прыгону ў новых капіталістычных формах — аўтар маўчыць, і гэтае маўчаньне лепш за ўсё сьведчыць, чыі інтэрасы ён бароніць.

Слова ў напamкy палітычнай стараны зямельнага пытаньня кідае п. Маеўскі, апрацоўваючы мэты „Стражы Крэсвай“ на Беларусі.

Ен кажа: „Не ў імя дзікага нацыяналізму, ці жаданьня дэнацыяналізаваць літвіноў, ці беларусаў; не ў імя ненавіднасьці да гэтых народаў, ці захватніцкага гакатызму; не ў імя заграбленьня жывучых там народаў, шляхам пазбаўленьня іх гаспадарчых вастатаў — ідзем мы сюды. Нам гэта не патрэбна. Ў польскіх руках на „Літве“ ёсьць даволі зямлі для зьмяшчэньня на ей лішку польскага насяленьня з этнографічных зямель. З гэтай польскай зямлі можна выкраіць тысячы варстатаў, на якіх беззямельны і малазямельны польскі селянін з Каралеўства, Галіцыі і Познані зможа знайсці для сябе аснову для існаваньня і развіцьця“.*)

*) St. Majewski: „O kresach wschodnich i Straży Kresowej“, Lublin, 1918.

Вось ў чым крыецца сэкрат польскага аграрнага радыкалізму, вось якую палітычную мэту цікуе польская зямельная рэформа на Беларусі! Беларускай і літоўскай зямлёй, захоплянай „літоўскімі“ магнатамі-эксплёататарамі, хочуць збіць з толку галіцкіх і познанскіх селян, і адвесьці іх увагу ад абшарніцкіх маёнткаў ў Галічыне і Познані.

Тут мы ў першы раз сустрэчаемся з шырока вядомай спэцыфічна польскай тэорыяй нацыянальнага ўладаньня зямлей: тая зямля, якая знаходзіцца ў руках польскіх памешчыкаў на Беларусі—ёсьць зямля польская, і право распадраджэньня ей належыць Польшчы. Калі дзяржаўная патрэбнасьць прымусіць Польшчу пайсьці на падзел гэтай зямлі, то гэтая зямля павінна быць падзялена не між месцовым жыхарствам, а паміж польскім элемэнтам, што будзе насланы сюды з этнографічнае Польшчы.

Тэрыю нацыянальнага ўладаньня зямлёй, ёсьць грунт думаць, парадзіў стара-шляхоцкі пагляд на зямлю, як сваю вотчыну, незалежную ад дзяржавы, ў якой польская шляхта адчувала сябе як бы экстэрыторыяльнаю, — калі паняцьцю дзяржаўнай тэрыторыі проціставілась паняцьце прыватнага ўладаньня. На стварэньне гэтага погляду ўплыў так сама факт бездзяржаўнасьці польскае нацыі ў апошніе сталеньня, калі сярод палякаў на Беларусі сьвядома ўзмацоўвалася пераконаньне, што ўладаю зямлёю, яны захоўваюць хоць нейкую зьвязь з страчанай дзяржаўнасьцю.

Прынцып нацыянальнага ўладаньня і процістаўленьне прыватнай зямельнай ўласнасьці прэрогаты-

вам дзяржавы, заходзіць ў палякаў нагэтулькі далёка, што яны напр., лічуць суседнюю самастойную дзяржаўную ўладу ня ў праве распараджацца лёсам тых зямель, якіе належаць грамадзянам гэтай дзяржавы польскай нацыянальнасці, без згоды на то ураду Польшчы. Гэткі выпадак, як ведама, быў з Латвійскай рэспублікай.

Ў прылажэньні да Беларусі, якую кожны паляк з Каралеўства, ці Пазнаншчыны лічыць сваей часткаю, гэты погляд на землю мае асобліваю моц. Лёгка можна, дзеля гэтага сабе ўявіць, якіе „магчымасьці“ соцыальнага адраджэньня стануць перад Беларуссю, калі яна ня толькі будзе лічыцца, але запраўды зробіцца гэткаю часткаю. Чы зможа пры гэтым поглядзе на справу зрабіць што небудзь кантональная ўлада і той самы краёвы сойм, які даецца Беларусі польскай палітычнай думкай як найбольшая гарантыя яе правоў? Мы маем падставу думаць, што ня зробіць нічога.

Беларусь ніколі ня зможа вырашыць зямельнае пытаньне і падняцца на ногі, калі на пульсе яе жыцця будзе ляжаць цяжкая рука польскага імперыялізму. Нават тагды, калі Беларусь будзе ад Польшчы незалежна, барацьба з польскім абшарнікам будзе цяжкая. Калі-ж будзе залежна, то барацьба гэтая будзе безнадзейная. Бо ня глядзючы на законы сойму — ні беларускаму селяніну, ні нават польскаму селяніну, калі-б ён рашыўся кінуць сваю ўласную гаспадарку і вымандраваць на эміграцыю на Беларусь, — польскі магнат зямлі ня даст. Ё гісторыі не было таго прыкладу, каб пачуцьцё нацыянальнае, ўзяло гару над пачуцьцём

клясавым. Асабліва гэта датыча польскай шляхты, як паказала яна сябе ў мінулым. Заўсёды інтэрасы клясу, скурныя інтэрасы капіталу кіравалі жыццём і палітыкай нацыі і дзяржавы. З самай магчымасцю выданьня соймам закона аб аграрнай рэформе на Беларусі — магнат будзе змагацца ўсіма сіламі, і мы пэўны — ён не дапусьціць да выданьня такога закону.

Пашто гаварыць аб Беларусі і аб лёсе беларускага селянства, калі, як мы дакладна ведаем, лёс польскага малазаможнага селянства, заслужвае шчырага спачуцця. Абецанкі дзяржавы, вылажаныя ў законе сойма аб зямельнай рэформе, аказалісь маной: ўсе захады, ўсе пастановы, маючыя на мэці хоць крыху падэпшыць становішча польскага селянства, сустрачаюць дружны, арганізаваны адпор з боку абшарніцкага капітала і разбіваюцца аб сьцяну рожных перашкод, каторыя гэты капітал творыць ў практыцэ польскага жыцця. Датычна Беларусі гэты адпор і гэтая практыка будуць ў шмат разоў мацнейшымі, асабліва таму, што будуць падмацованы мяржаваньнямі нацыянальнага характару.

І таму не шляхам саюзу з польскім імперіялізмам, не шляхам скліканьня „Краёвага“ Сойму, знайходзячагася пад кіраваньнем Варшавы, — а шляхам арганізацыі незалежнай Селянскай Беларускай Дзяржавы, шляхам стварэньня законадаўчага органу, ў якім паразітарны стан шляхецкага земляўладцтва ня меў бы месца — трэба ісьці да вырашэньня аграрнай праблемы на Беларусі.

Ў напрамку барацьбы са ўсемагутным абшарнікамі і магнатамі беларускае селянства павінна сустрануць ў селянстве польскаму толькі свайго саюзніка. Калі гэта здзейсніцца, калі гэтыя дзеве сілі пойдучь супроць агульнага ворага адным супольным фронтам, толькі тагды можна будзе мець надзею, што справа будзе выграная і для польскага селяніна.

Селяніну з Галічыны, Познані і Каралеўства трэба ведаць, што яго збавенне ня ў тым, каб перабрацца ў чужы яму нацыянальна і палітычна край, ня ў тым, каб нанова завадзіць гаспадарку на беларускай зямлі, а ў тым, каб сваю родную, старую гаспадарку палепшыць коштам памешчыцкай зямлі, што ляжыць у яго побач.

Селяніну з Галічыны, Познані і Каралеўства трэба ведаць, што галоўнай цытадэллю магнацка-памешчыцкага капіталу, што душыць сучасную Польшчу, з'ўляецца, ласьне, магнацкая цытадэль на Беларусі. Усе свае сілы для змаганьня з працоўнымі селянскімі масамі ў этнографічнай Польшчы, абшарніцтва чэрпае з сваіх беларускіх рэзэрваў. Толькі зваліўшы супольнымі сіламі панаванне зямельнага капіталу на Беларусі, польскі селянін зможа выбіцца з сваёй бядоты на родных загонах.

Што датыча Беларусі, дык захаванне памешчыцкага земляўладцтва небаспечна для яе ня толькі таму, што пры ім беларускае селянства не ператворыцца ў дзяржаўна-творчы стан, але так сама таму, што пры ім застаецца на будучыну най-

больш упарты фактар дэнацыяналізацыі Беларусі.

Багатыя двары ў селянскай Беларусі да апошняга часу былі уасабленьнем „вышэйшай“ польскай культуры ў параўнаньню з „ніжэйшай“ беларускай. Калі яны застануцца, дык заўсёды будуць падтрымліваць ў акружаючых вёсках — адзінай надзеі адраджаючайся Беларусі — сьвядомасьць рожніцы паміж панскім — польскім, і мужыцкім — беларускім выхованьнем і асьветаі. У сьвядомасьць масы гэты факт будзе ўплываць разьедаючы: ён будзе аслабляць волю да захоўваньня і тварэньня свайго нацыянальнага беларускага. Карыстаючыся сваёй матэр'яльнай заможнасьцю і сваімі ўплывамі як сярод месцовых, так і цэнтральных ўрадовых устаноў (ў Варшаве), памешчыцкая кляса будзе дусіць акружаючае селянства беспасрэдна і пасрэдна — праз працу ў „панскім двару“, — будзе кіраваць яго увагу увесь час не свае, беларускія мэты, не на Менск і Вільню, а на Варшаву і Кракаў.

Асабліва небаспечны будзе „панскі двор“ для каталіцкай часткі Беларусі, дзе на падмогу абшарніку прыдзе польскі ксёндз. Тут-ка створыцца непераможны хаўрус панскага двара з касьцёлам, для якога слабое эканомічна і духоўна беларускае каталіцкае селянства будзе ўдзячным аб'ектам дэнацыяналізацыі, мерамі ўключна да рэлігійнай анафэмы і жандарскага тэрору. Барацьба вызвольчай беларускай ідэі з гэтым хаўрусам будзе няроўная і будзе вымагаць шмат ахфяр. Для таго, каб унікнуць гэтых ахфяр трэба ісьці

не шляхам кампромісаў з сучасным польскім імперіялізмам, але прастай дарогай рышучай барацьбы з ім.

Толькі тады, калі Беларусь здолее пазбавіцца памешчыцкага земляўладства і вырваць з карэньнямі тые ракавыя язвы, што точуць цела народа і поэтычна завуцца хіжацкім польскім імперіялізмам „рожамі на мужыцкай беларускай ніве“, — толькі тады Беларусь можа быць спакойна і за развіццё сваёй нацыянальнай культуры і за развіццё сваёй селянскай дзяржаўнасці.

III. Трэццяй, чароднай задачай беларускага вызвольчага руху ёсць — эканомічнае адраджэнне краю.

Ў першую чаргу мэта эканомічнага адраджэння будзе асягнута праз сацыяльнае вызваленне працоўных мас Беларусі, праз перадачу беззямельнаму і малазямельнаму селянству памешчыцкай зямлі. Сотні тысяч і мільёны рабочых рук, што былі заняты працай на памешчыцкіх маёнтках, ці, за бракам зямлі, павінны былі ісці на эміграцыю, — атрымаюць ўласную гаспадарку, застаюцца на месцу. Тая надвартасць працы селяніна, занятага на памешчыцкай зямлі, што ішла раней ў кішэню памешчыка, пойдзе селяніну і коласальна павялічыць заможнасць селянскай масы, павялічыць пакупную яго здольнасць. Калі нават агульная produkцыя краю часова крыху зменшыцца, то селянства як стан, і кожны селянін, як частка гэтага стану, — узмацняцца ў сваім эканомічным становішчу. Дабрабыт краю ў цэлым паднімецца на аграмадную вышыню.

Апроч зніштажэння асноў старога парадку, апроч нішчання таго нэгаціўнага, што перэшкаджала Беларусі развінуць свае творчыя сілы—эканамічнае адраджэнне краю павінна ісьці шляхам актуальным, шляхам адпаведнай эканамічнай палітыкі.

І зноў, як ў пытаньні соцыальнага будаўніцтва, мы павінны адзначыць, што палітычная залежнасьць Беларусі ад сучаснай Польшчы будзе гальмаваць яе эканамічнае адраджэнне.

Дарма некаторыя польскія эканамісты імкнуцца давесці, што калі Беларусь пойдзе на сувязь з Польшчай, яе чакае шчаслівая будучына: будзе здзейсьнена асушка пінскіх балатаў, будуць праведзяны вельмі важныя для эканамічнага жыцця Беларусі каналы, пачнецца інтэнсыўная разроботка аграмадных запасаў торфу на Беларусі, расцьвяце прамысловасьць, будзе паднята на патрэбную вышыню лесная і вязковая гаспадарка, прыйдуць да парадку чугункі і г. д.

Для ўсякага, хто хоць крыху разумеецца ў пытаньнях эканомікі, хто хоць крыху знаём з эканамічнымі сіламі і цяжкім эканамічным занепадам сучаснай польскай дзяржавы, ясна, што ўсе гэтыя абещанкі — адна мана. лепш за ўсё ведаюць гэтыя самыя польскія эканамісты, што абещаюць Беларусі залатыя горы.

Калі згадзіцца, што ў нашу перахадовую дабу капітал павінен да пэўнай меры захаваць свае значэньне ў эканамічным жыццю народа, то ўсё-ж ня трэба забывацца, што сучасны капітал мае пэўныя градацыі ў сэнсе формы свайго

прылажэння і тых мэт, якіе перад сабой ставіць. Найгоршай формай капіталу зьяўляецца так зв. капітал колёніальны, які чуж інтэрасам тэй стараны, якую ён апаноўвае, і які мае на мэці толькі зыск з калёніі, а ніяк ня творчасць і арганізацыю месцовых прэдпрыемств. Колёніальны капітал імкнецца захапіць заўсёды тую старану, якая не мае сваей ўласнай прамысловасьці і якая багатая на сырэц. Забраны ў калёніі сырэц, гэтакі капітал перэрабляе не тут на месцу, ў калёніі, але вывозіць яго дамоў, ў мэтрополію, для пераробкі на сваіх фабрыках; ў калёнію вертаецца ужо гатовы фабрыкат. Дзякуючы гэтаму, ў калёніі не ўзьнікаюць свае ўласныя фабрыкі, яна нічога для сябе ня можа вырабіць, ня гледзячы на тое, што мае патрэбны сырэц; дзеля гэтага яна ніколі ня можа вырвацца з - пад эаномічнай залежнасьці ад мэтрополіі. Колёніальны капітал сьвядома ня твораць месцовай прамысловасьці, бо гэтая прамысловасьць, парадзіўшы конкурэнцыю, абапёртую на ўласны сырэц, які ня трэба было-б вывазіць на старану і плаціць за гэта асобную цану, убіла-б колёніальны капітал.

Колёніальны капітал расквітае пышным цьветам галоўным чынам ў аграрных краінах, развіваючы сваю ўласную прамысловасьць коштам гэтых аграрных краін. Аграрныя краіны дзякуючы гэтаму — ня могуць нават ствараць кадры сваей нацыянальнай буржуазыі, якой хоць бы крыху хадзіла аб месцовыя інтэрасы.

Развіцьцё колёніальнага капіталу звычайна звязана з сістэмай эаномічнага пратэкцыянізму,

які праводзіцца урадам мэтрополіі і мае тую ж мэту — барацьбу з імкненьнем калёніі, стварыць сваю прамысловасьць. На сустрэч колёніяльнаму капіталу ідзе дзяржава.

Сістэма пратэкцыянізму мае месца там, дзе колёніяльны капітал слабы. Каб ён ня ўпал — яго штучна патрымоўвае дзяржава. Гэта вядзе безумоўна да нездаровага палажэньня ўсяго эканамічнага жыцця мэтрополіі: буржуазыя яго развіваецца ненармальна, апіраючыся не на ўласныя сілы, а на падачкі дзяржавы. Сістэма пратэкцыянізму звычайна вядзе да упадку прамысловай ініцыятывы, пры ей найбольш часта здараюцца выпадкі, калі з чыста палітычных мяржаваньняў, а часам дзякуючы асабістым зьвязам, падтрымоўваюцца яўна нежыццёвыя галіны прамысловасьці, скарбовыя кошты кідаюцца ў прорву рожных спекулятыўных опэрацый. Ня трэба казаць, што найбольш дрэнна адбіваецца гэтая сістэма на эканамічна — залежных краёх, якімі зьяўляюцца калёніі.

Беларусь ў складзе старой Расеі, роўна як Украіна, Каўказ і інш., была калёніей для расейскага (маскоўскага) і, па часьці, польскага капіталу. Яна давала расейскаму цэнтру (маскоўшчыне) свой сырэц (лён, пеньку, лес і г. д.), каторы, ці перэрабляўся на расейскіх фабрыках, ці прадаваўся заганіцу. Амаль што ўся прамысловасьць старой расейскай дзяржавы была скупана ў цэнтральна-прамысловым раёне (так зв. „маскоўскі цэнтральна-прамысловы раён“ — 15 губэрній, на чале з Масквой). Старая Расея цягнула ў свае цэнтры дабро „окраин“, жывілася іх коштам і сокам. Расей-

скі капітал вырастаў як капітал колёніальны, і ўселякімі захадамі падтрымоўваўся расейскім урадам. Колёніальны маскоўскі капітал не развіваў месцовай — беларускай, украінскай і г. д. прамысловасьці; памянёныя народы не маглі жыць „для сябе“ — яны жылі для Масквы. Не магла на Беларусі развівацца месцовая, нацыянальна-беларуская буржуазыя, і таму не вырастала сіла, якая ў варунках старога рэакцыйнага парадку магла ўзяць на сябе рэпрэзэнтацыю ідэі месцовага нацыянальнага адраджэньня.

Беларусь, так сама як Украіна, Каўказ і другія староны, не магла эканомічна развівацца не таму, што яна эканомічна была слабая, а таму што яна падпала пад палітычнае панаваньне Масквы і Пецябурга; гэтая ласьне залежнасьць, парадзіла стан агульна гаспадарскага занепаду Беларусі.

Палітычнае панявольеньне ішло наўперадзі панявольеньня эканомічнага. Яно зрабіла з Беларусі найперш „окраину“, а пасля маскоўскую калёнію, і як калёнія Беларусь не магла выбіцца з пад эканомічнай апекі Масквы, не магла стварыць ўласнай прамысловасьці. Толькі ў апошні час, калі гвалтоўна — цэнтралізуючая сіла расейскай дзяржавы пачала слабець, калі ўсё мацней прымушалі адчуць сябе чыста эканомічныя фактары і законы, — цэнтр эканомічнага жыцьця Расеі пачаў перадвiгацца з цэнтру дзяржавы на „окраины“ — ў першую чаргу на поўдзень, ў напрамку Чорнага мора.

Разам з тым, сістэма дзяржаўнага протэкцыянізму, што шырака практыкавалася ў Расеі, прывяла да таго, што прамысловасьць яе, ня гляд-

зючы на коласальнае багацьце сыраўцоў, была нездаровая, штучная. Расейскі капітал ня мог эаэномічна апанаваць тые аб шары, якіе захапіла улада маскоўскіх цароў.

Калі Беларусь прымушана будзе пайсьці на палітычнае аб'еднаньне з Польшчай, эаэномічнае развіцьцё яе пападзе яшчэ ў горшае становішчэ, ніж гэта было за часоў расейскага панаваньня.

У старой Расеі Беларусь хоць і была фактычна калёніей, але за гэткую офіцыальна не лічылась. Польшча наўперад, нават не маючы Беларусі, ужо лічыць яе за сваю калёнію. Гэтая псыхолёгічная рожніца павінна прымусіць паставіцца да плянаў збліжэньня з Польшчай з вялікай асьцярожнасьцю.

Па другое, польскі капітал, ў параўнаньню з старым расейскім, ў шмат разоў слабейшы. Даводзіць гэтага ня трэба, дзеля таго, што гэта ведама кожнаму чытачу. Калі г. ч. зьдзейсьніцца плян польска-беларускага аб'еднаньня, дык эаэномічна слабая польская дзяржава прапарцыянальна захопіць нагэтулькі вялікіе абшары, што з імі ніколі не справіцца слабы польскі кацітал.

Польскіе палітыкі не дарма гавораць аб тым, што Беларусь павінна стацца „калёніей“ Польшчы: яна стане гэтай калёніей ў найгоршым разуменьню гэтага слова, бо ня будзе нават аб'ектам эксплёатацыі польскага колёніальнага капіталу, але коцэссіонна-калёніальнага. Слабы польскі капітал ня знойдзе ў сябе магчымасьці, каб выцягнуць з Беларусі ўласнымі сіламі той сырэц, які ёсьць на Беларусі. Ён ня будзе здольны нават на

тое, каб ўласнымі сіламі арганізаваць эксплёатацыю натуральных багаццяў Беларусі і перэварыць гэтыя багацця на сваіх фабрыках. Ён павінен будзе безварункова аддаць большую частку Беларусі на эксплёатацыю загранічнаму капіталу ў форме концэсій, пры чым сам адыграе ролю звычайнага комісіонэра-пасрэдніка.

Ўсе карысьці гэткага парадку рэчы прыпадучь Польшчы і ўся шкаднасьць — Беларусі. Польскі капітал, што арганізуе на Беларусі концэсіі для загранічнага капіталу, будзе атрымоўваць за гэта свой комісійны процэнт, як з аднэй, так і з другой стараны. У сваю чаргу, концэсійны капітал, каб аплаціць выданы Польшчы комісійны процэнт, павінен будзе сьцягнуць гэты процэнт з Беларусі, ў форме паніжэньня цаны на беларускі сырэц. Цана на беларускі сырэц будзе такім чынам паніжацца падвойна. Беларусь падпадзе пад падвойны прэс, які, як зазначана ў разд. V. — будзе выкачваць з яе для заграіцы вельмі важныя сыраўцы (лён, пеньку, лес, скуру) і будзе выкідваць на яе рынак нічога не вартыя польскія маркі.

Польская прамысловасьць, слабая для таго каб даць Беларусі ўсе патрэбныя для яе спажывецкага рынку тавары, ня толькі ня будзе мець магчымасьці (і ахвоты!) арганізаваць ў новастворанай „калёні“ месцовую прамысловасьць, але сьвядома будзе перэшкаджаць арганізацыі гэтай прамысловасьці з боку концэсійнага капіталу. Беларусь, г. ч. будзе пазбаўлена магчымасьці развіваць сваю прамысловасьць, як таму, што яе конкурэнцыя будзе пагражаць Польшчы, так і таму,

што прад загранічным капіталам, які мог бы пры другіх варунках арганізаваць беларускую прамысловасць, будзе вісець адпаведная забарона. Ёся увага польскай дзяржавы будзе скіравана на тое, каб падняць на патрэбную вышыню прамысловасць на этнографічна-польскіх землях, пры чым гэта падняцце будзе ісці шляхам нетворчай эксплёатацыі Беларусі. Іншымі словамі будзе тое самае, што было з Беларуссю пад Расеей, але шмат горэй.

Змагацца з гэтакім станам рэчы, г. зн. весьці эканомічную палітыку самастойна, цікуючы свае карысці, Беларусь зможа толькі тады, калі будзе незалежнай ад Польшчы. Як эканомічна слабейшая за Польшчу, яна магла-б весьці пры палітычнай залежнасці больш-менш самастойную эканомічную палітыку толькі тады, калі-б мела да распараджэння свой ўласны нацыянальны капітал, — чаго мы пра Беларусь сказаць ня можам.

Ня можна оптымістычна лічыць, што Беларусь можа наагул абайсціся без староннага капіталу. Загранічны капітал на Беларусь прыдзеца дапусціць, і ён безварункова пранікне на Беларусь, але гэтае пранікненне павінна будзе адбывацца ў залежнасці ад мэт беларускай дзяржавы, пры пэўнай яе коррэктурі. Коррэктаванне пранікнення капіталу на Беларусь будзе выражацца ў тым, што, па першае, ён будзе дапускацца на прыцыпе вольнай конкурэнцыі і, па другое, ён будзе дапускацца пры варунку абавязковай арганізацыі месцовай прамысловасці.

Беларуская нацыянальная ўлада павінна будзе аддаць пэўныя галіны сваёй гаспадаркі (якіе, мы

аб гэтым не гаворым), ў концэсію загранічнаму капіталу, але яна зробіць як выбар таго, якіе лась-не концэсіі можна даць, так і на якіх варунках; каб ня толькі не перашкаджаць ўзросту беларускай прамысловасьці, але выклікаць гэты ўзрост. Так напр., беларуская ўлада можа аддаць пэўную концэсію на эксплёатацыю лесу, але з тым, каб разработка гэтага лесу, ў найбольш інтэнсыўных формах, адбывалась на месцу (арганізацыя фанернага выробу, сухой перагонкі, выроб мэблі і г. д.). Так сама беларуская ўлада можа прапанаваць загранічнаму капіталу правядзеньне каналаў і разработку торфу, але таму, які згодзіцца на найбольш выгодныя варункі і хто зробіць гэта па найбольш таннай цане.

Калі ў парадку вольнай конкурэнцыі польскі капітал пранікне на Беларусь, дык супроць гэтага ніхто нічога мець ня можа. Другая справа, што пры гэтым варунку польскі капітал ніколі на Беларусь ня прыйдзе — для гэткай конкурэнцыі ён ня мае ні адпаведнай валюты, ні адпаведных тэхнічных сіл.

Інтэрасы эканамічнага адраджэньня Беларусі вымагаюць толькі таго, каб Польшча не стала комісіёнарам для Беларусі, каб на беларускай эканоміке не была збудована паразітарная надстройка. Але строіць сваю эканамічную палітыку так, каб забараніць польскаму капіталу наагул доступ на Беларусь, да гэтаго ніхто імкнуцца ня будзе. Наадварот, Беларусі, як і Польшчы ходзіць аб тое, каб магчыма бліжэй і

мацней арганізаваць свае эканомічныя ўзаёмаадносіны.

Для польскага капіталу зусім даволі абшар этнографічнае Польшчы; тут ён можа даць тое, на што здольны, без штучнага падтрымання з боку дзяржавы. Захопленне Беларусі перэтварыло-б яго ў капітал хіжацкі, патрабуючы для свайго нездаровага росту сістэматычных субсідзій ад народнага скарбу. Польскія капіталісты могуць быць зацікаўлены ў гэтым, але польскі народ ў цэлым і асабліва польскі пролетаріат, для якога больш за ўсё важна нормальнае развіццё прамысловасці — будуць ад гэтага толькі цягнуць. У сэнсе развіцця сваёй капіталістычнай гаспадаркі, Польшча павінна браць прыклад не са старой Расеі, а з індустрыяльна развітых дзяржаў заходу.

Што датыча спецыяльна польскага пролетаріату, дык разам з польскім селянінам, ён павінен стаць ў вызвольчай барацьбе Беларусі з Польшчай на бок Беларусі ня толькі з чыста ідэйных мяркаванняў, ня толькі з прынцыпу, што пролетаріат павінен быць заўсёды на баку паняволенага супроць гвалтоўніка, але з мяркаванняў чыста практычнага характару.

Далучэнне да Польшчы чыста аграрнай Беларусі, вельмі пагоршыць становішча польскага пролетаріату. Малазямельнае і беззямельнае беларускае селянства створыць вялікі рэзервуар незанятых рабочых рук, і зьявіцца фактарам, сур'ёзна ўплываючым на змяненне заробтнай платы ў Польшчы. Яно створыць той трудавы рэзерв, які сілай жыцця бу-

дзе перэшкаджаць польскаму пролетаріату весьці барацьбу з польскім капіталам, які пазбавіць эканомічныя страйкі (забастоўкі) польскага пролетаріату іх вострасьці, дзеля таго, што капіталіст заўсёды знойдзе ў беларускім беззямельным селянстве танную рабочую сілу, што пойдзе на якіе хочучы прапазіцыі, толькі-б не ўмерці з голаду.

Аб справе гандлю беларускімі таварамі мы мелі зручнасьць сказаць некалькі слоў вышэй. (Разд. V.) Да іх можна дабавіць толькі, што правільная пастаноўка гандлю ў выпадку залежнасьці Беларусі ад Польшчы магчыма толькі пры варунку, калі Польшча знойдзе выхад да Балтыцкага мора праз Літву і Латвію. Беларусь — дзяржава балтыцкая, асабліва заходна — паўночная; рэалізацыя запасаў беларускага сырца магчыма толькі на Балтыку. Выхад туды можа быць зьдзейсьняны ці ў форме аружнага захвату гэтых дзяржаў і далучэньня іх да Польшчы на асновах больш — менш сходных з Беларусью (сістэма кантонаў), ці ў форме скрытай гегемоніі над латвійскімі і літоўскімі портамі — шляхам заключэньня адпаведных гандлёвых умоў. Тое самое, што з Прыбалтыкай, павінна было-б стацца з Украінай, каб магчыма была рэалізацыя аграмаднага леснага гомельскага рынку, якая адбывалась да апошняга часу на поўдзень (Одэса, Мікалаеў).

Ў праціўным выпадку беларускі сырэц трэба было-б цягнуць надзвычайна даўгім шляхам на Гданск, што страшэнна ўздаражыла-б яго і закрыла-б прад ім загранічны рынак. Захопленьне Беларусі польскім гандлёвым капіталам без захо-

плення ўсёй Прыбалтыкі, паставіла-б пад вельмі рэальную пагрозу увесь беларускі гандаль, стварыла-б цягнучыйся эканомічны крызіс ў крае і, ўрэшці, прычыніла ся-б поўнаму эканомічнаму занепаду Беларусі.

Чым менш рэальна будзе для Польшчы магчымасць захапіць дзяржавы Прыбалтыкі, — тым больш Беларусі трэба знаходзіць сіл для змагання з польскім імперіялізмам.

IV. Беларускаму адраджэнню, што пачынае буйна варушыць масы, трэба ведаць сілу напора польскага імперіялізму на Беларусь. Трэба ведаць вялікасць небаспекі і глядзець ей проста ў вочы, каб не абмыліцца ў смертэльнай барацьбе.

Скрываць ня можна — сіла гэтага напору вялікая.

На падмогу добра завуаліраваным інтэрасам капіталу прыходзіць ўсё, што толькі капітал можа купіць: палітычныя партыі, прэса, грамадзкая апінія, навука і нават мастацтва і рэлігія. Усе захады маюць месца ў абароне скурных інтэрасаў польскіх магнатаў.

Палітычныя партыі зьвертаюць увагу народу на небаспеку, што быццам пагражае Польшчы з боку Нямеччыны і з боку Расеі, і імкнуцца пераканаць ўсіх, што збавенне ад гэткай небаспекі адзіна — ў захопленні Беларусі. Вайсковая стратэгія кажа, што толькі на абшарах Беларусі можна знайсці „стратэгічныя лініі“, патрэбныя для вайны са ўсходам.

Статыстыка твораў сьвядома фальшывыя данныя аб перавазе „польскага“ элементу на Беларусі; вылічае колькі жыхароў прыпадзе Польшчы, з якіх можна было-б набраць не адну дывізію для абароны польскіх дзяржаўных меж. Разам з навукай эканомікі — падрахоўвае лік беларускага лесу, беларускага лёну, што могуць павялічыць багацьця Польшчы; вырахоўвае, колькі польскі скарб можа атрымаць з Беларусі падаткаў, якія камэрцыйныя камбінацыі можна ствараць, дзякуючы захопленню Беларусі, для эканамічнага апанавання Балтыкі, Чорнага мора і ўсяго ўсходу.

Юрыдычна-дзяржаўная думка прыстасоўвае для захоплення Беларусі — ці то скрытага, ці то яўнага — адпаведныя дзяржаўнапраўныя канцэпцыі.

Гістарычная навука узмацоўвае гэтыя мярканьня ссылаючыся на гісторыю, на „гістарычныя правы“ Польшчы на Беларусь; твораць тэорыі, апраўдваючыя захопленне на аснове волі дынастыі, што існавалі сотні гадоў таму назад.

Поэты і пісьменьнікі, служачыя тым жа мэтам, складаюць легенды аб мінулай славе „літоўскіх палякаў“, што гэтак прывольна жылі на Беларусі, і косьці якіх завуць на новае панявольненне яе; мастацкім вершам, каляровым плакатам будзяць волю грамадзянства для аружнага змаганьня з беларускім селянінам.

Уваскрашаюцца старыя настроі, старыя прэтэнсіі. Навука, палітыка і мастацтва варочаюцца да старых паняццяў і тэрмінаў: хапаюцца як і ў старыну з якой-сь конвульсіўнай цэпкасцю за пахаваную жыццём назову „Літвы“.

Урэшці рэшт на сцэну выходзіць польскі нацыянальны касьцёл і з натхнёным казаньнем паказвае каталіку-беларусу сьвятым крыжом на Варшаву.

Сіла капіталу творыць аграмадны непакітны арсэнал аргумэнтаў, ў сотня тысячах літэратурных пісаній выкідвае іх за граніцу, на падмогу урадовым установам, што маюць на мэці перэканаць Эўропу у праўнасьці пахода Польшчы на селянскую Беларусь.

І ўсё-ж такі, ня гледзючы на гэты страшэнны напор, на гэты непакітны арсэнал, Беларусь спакойна глядзіць ў будучыну.

У барацьбе селянскай Беларусі з магнацкай Польшчай перамога будзе на баку першай. Трэба толькі, каб працоўныя масы Беларусі сьвядома пайшлі на барацьбу, каб сіла народу не была збіта на рожнага гатунку кампромісныя сьцежкі.

Шансы гэткай перамогі трэба шукаць не ў слабасьці самай польскай дзяржавы. Слабасьць гэта, ў параўнаньню з тымі заданьнямі, якіе ставіць ей капітал — вочавідны. Каб захапіць і утрымаць больш за 250 тысяч кв. кілём. этнографічна чужой тэрыторыі з 15 мільёнамі жыхароў, Польшчы ня хопіць ея 25 мільёнаў, нават і падагрэтых нацыянальным шовінізмам на 100%.

Ня трэба забывацца, што сучасная Польшча не зьяўляецца моцнай дзяржавай: яна толькі на днях склалася з трох дзяржаўна - розных адзінак, якія трэба яшчэ стапіць; цэнтрабежныя сілы будуць яшчэ доўга даваць сябе адчуваць. Яна эканомічна вельмі слабая, аб чым сьведчыць хоць бы

вышыня яе валюты. Яна слабая соцыальна, бо соцыальныя праблемы, між іншым нагэтулькі важнае пытаньне, як пытаньне зямельнае, ў ей ня вырашаны і соцыальныя супярэчнасьці ў ей надта вялікіе. Ёй незадаволены і супроць яе вядуць барацьбу амаль што ўсе яе суседзі — украінцы, чэхі, немцы, літвіны. Ўвесь дзяржаўны апарат Польшчы толькі цяпер пачынае будавацца і на гэта ясна ў ей не хапае тэхнічных сіл і г. д.

Калі Польшча здзейсьніць свае мары аб звароце граніц 1772 г., яна будзе многанацыянальнай дзяржавай: апроч 10-12 мільёнаў беларусаў, пад ей апыніцца 6 міл. украінцаў Валыні і Падоліі, 6 міл. галічан са Ўсходнай Галічыны і больш 5 міл. жыдоў. Абшар гэты, як паказвае гісторыя, Польшча не магла ўтрымаць 150 гадоў таму назад, калі варункі для такога ўтрыманьня былі вельмі спрыяючыя — маса была палітычна беспраўна, эканамічна прыдушана, нацыянальна несвядома; не на кожную тысячу людзей можна было знайсці грамадзян. Не ўтрымае яна гэты абшар і ў нашу эпоху, калі масы прагнуліся і дышуць рэвалюцыйнымі настроямі.

„Ахілесавы пятак“ польскага імперыялізму крыецца ў іншым.

Слабасьць сучаснай польскай экспанзыі на Беларусь, як і раней, крыецца ў тым, што яна выклікаецца не жыццёвымі, арганічнымі патрэбамі польскае нацыі, — але клясавымі інтэрасамі адносна невялічнай купкі людзей.

Беларусь імкнецца захапіць не польскі народ, а тых дзесяць тысяч памешчыкаў, якія на ёй сядзяць.

Калі-б не было польскага памешчыцкага стану на Беларусі, дык не было-б пытання аб беларуска-польскіх адносінах ў тэй вострай форме, як гэта мы бачым сёння. І Польшча таму толькі уцягваецца ў барацьбу з працоўнымі масамі Беларусі, што на гэта штурхаюць яе магнаты, беларускіе абшарнікі, каторым ходзіць аб уратаваньне сваіх багацьцяў ўсім, што толькі можа паслужыцца, — ў першую чаргу крывёю польскіх сялян і рабочых.

Апроч купкі абшарнікаў, на Беларусі німа ніводнай шырокай групы насяленьня, якая магла-б быць зацікаўлена ў паняволеньні Беларусі. Гэтая купка абшарнікаў нічога на Беларусі ня творыць і стварыць ня можа. Як стан шляхоцка — магнацкі, не абаперты на шырокіе масы народу, яны безжыццёвы, і раней, ці пазней, але павінны шчэзнуць. Яны заўсёды шукаюць асягнуць сваей мэты чужымі рукамі.

Сукоснае прызнаньне гэтага факту мы знаходзім ў аналізу грамадзкага становішча польскіх груп ў заходнай Беларусі, зробленим п. Сьвехоўскім.

„Палякі на „Літве“, цікаючы адзіна аб'яднаньне свае з Польшчай і заботу аб гэтым аб'яднаньні складаючы на яе плечы, ў арганізацыі гэтых зямель з пункту погляду дзяржаўнага далі сябе перэмагчы: не патрафілі праціставіць на гэтых землях дзяржаўнай мысьлі літоўскай, ці беларускай — мысьлі ўласнай. Не патрафілі, ці не маглі стварыць хоць бы суррогату ўласнага ураду, кшталтам такога як народная рада познанская, ці галіцыйская ліквідацыйныя камісія, і ня усьціглі дзеля гэтага перэканаць эўропэйскую апінію ў поль-

скасьці зямель паміж Коўнам і Менскам, Падлясьсем і Дзьвінскам“.*)

Гэта — так. Было-б дзіўна, калі было-б інакш.

Мы згодні з тым, што польская шляхта на Беларусі нічога не стварыла, і мы пераконаны ў тым, што яна наагул нічога іншага ня можа стварыць, апроч ганебнага уцягваньня Варшавы ў авантурнае заваеваньне Менска і Коўна. Яны нічога ня могуць стварыць кшталтам Познані, ці заходнай Галічыны, дзеля таго, што там ёсьць народ, на які можна ў сваей дзяржаўнай працы абаперціся, а тут на Беларусі і на „Літве“ гэтага народу німа. Тут ёсьць памешчыцкія двары, ёсьць тысяча-другая добра выхованых і ўскормленых на беларускім хлебе паноў, — але і толькі.

Беларускі вызвольчы рух справіцца з гэтым чорным станам; гэтая чорная сіла утоне ў сьветлым моры беларускага адраджэньня. І тады паміж Беларуссю і Польшчай ня будзе стаяць перашкода, што сварыць гэтыя два народы паміж сабой.

Далей. Беларускае адраджэньне імкнецца, як зазначана, да арганізацыі ўласнай нацыянальнай дзяржавы. Беларуская дзяржава павінна будавацца на прынцыпе этнографічным, павінна абхапіць сабой увесь беларускі народ, ўсю беларускую зямлю. Гэтага вымагае і чалавечая лёгіка і чалавечае суменьне.

*) M. Świechowski: „O program w stosunku do ziem litewsko-białoruskich“.

Сьмешна было-б даводзіць польскаму грамадзянству, асабліва яго соцыалістычнаму крылу, што беларускае адраджэньне ніколі не адмовіцца на карысьць Польшчы ад 2-х мільёнаў каталікоў. Бо што-ж тады прыйшлося бы рабіць з беларусамі — праваслаўнымі? Хіба аддаць іх пад „эдыновѣрчую Россію“? Іншымі словамі пахаваць самую ідэю адраджэньня і паставіць крыж над будучынай народа.

Ясна, што гэтага ніколі ня будзе. Наадварот. — каталіцкая частка Беларусі, як больш нацыянальна сьвядомая (што мы з пэўным правам можам констатаваць) зьявіцца, як і зьяўлялась да сёняшняга дня, забеспечаньнем уваскрасеньня, а ня сьмерці сваей Бацькаўшчыны.

І таму першае, што вымагае адраджэньне Беларусі ад сучаснай Польшчы, — гэта пагадзіцца з фактам існаваньня беларускага народу як адзінага цэлага, кінучь дзяліць яго па рэлігійнай азнаце і не распаўсюджваць сваіх дзяржаўных прэтэнсыяў далей сваіх этнографічных граніц.

Беларускае адраджэньне вітае ідэю пястоўскай Польшчы, але ніколі не пагодзіцца з ідэяй ягелёнскай Польшчы, як трактуе яе польская думка. Калі Польшча хоча міру з адраджаючайся Беларуссю, яна павінна вярнуцца да прэдрэвалюцыйнага лёзунгу: „польская зямля там, дзе яе арэ рука польскага селяніна“. Гэта ў вышэйшай ступені справядлівая формула.

Рэвалюцыя, што вярнула Польшчу да жыцця, не магла ей даць права забіраць тое, што ей не

належыць. Калі польская дзяржава пойдзе супроць той сілы, якая яе парадзіла, супроць Рэвалюцыі і яе прынцыпаў, яна упадзе пад яе ударамі.

Беларускі селянін перажыў ліхо шляхоцкай няволі ад 1569—1772 г., перажыў ліхо царска — жандарскай няволі з 1772—1917 г. — перажыве і новатвораны (а па істоце — вельмі стары!) польскі імперіялізм, хоць бы яго падпіралі дзесяць тысяч памешчыкаў, ў хаўрусе з правадырамі ура-патрыятычнага касцельнага „соцыялізму“.

Другая вымога, якую можна зазначыць ў стасунку адраджаючайся Беларусі да польскай дзяржавы, гэта поўнае няўмешваньне Польшчы ў справу беларускага адраджэння. Яму ня трэба апякунаў. Яно здолее здзейсніць свае мэты ўласнымі сіламі.

Праекты „фэдэратыўнага аб’яднання“ — найбольшае, што дае Беларусі польская думка (не дзяржава!) — гэта тая самая „фэдэрацыя“, якую пару гадоў таму праектавала Расея і з-за якой Беларусь разыйшлася з Масквой. Пашто-ж было разыходзіцца з Масквой, калі тую-ж камбінацыю праектуе Варшава? Пашто было разрываць дзяржаўныя звязі і скідаць апошняе (фэдэратыўнае) ярмо расейскае, які замест яго рыхтуецца новае польскае ярмо і куюцца ланцугі польскай „связі“.

Беларускі вызвольчы рух імкнецца да стварэння нацыянальнай незалежнай дзяржавы. Толькі незалежная Беларуская Рэспубліка дасць беларускаму народу можнасьць быць нацыянальна свабодным, толькі ўласная самаістная дзяржава

пазбавіць яго ад ўсіх ранейшых форм залежнасці — духоўнай, палітычнай, матэр'яльнай і інш., што выклікала папярэдняя няволя.

Хто можа спрэчацца супроць гэтага законнага імкнення, апроч тых, каму свабода беларускага народа становіцца косьцю наўпоперак глоткі?

Калі польская працоўная дэмакратыя жадае чэсна пайсці рука ў руку з вызволенай Беларуссю, яна разам з вызнаньнем прав беларускага народа на этнографічныя граніцы, павінна поўнасьцю і да канца вызнаць дзяржаўную незалежнасьць Беларусі.

Ў сваю чаргу, беларускае адраджэньне ідзе насустрач законным вымогам Польшчы аб вольным развіцьці польскай культуры на беларускіх абшарах. Ўсе патрэбныя гарантыі Беларусь гатова для гэтага даць яшчэ з большай ахвотай, ніж гэта робіць Польшча. Але пры адным варунку.

Як зазначаюць аўтары фэдэратыўных тэорый, „для польскай творчай ідэі ня трэба абавязкова ўладаньня зямлёю суседніх з Польшчай народаў.“ Адраджаючыся Беларусь цалком годзіцца з гэтым прынцыпам. і таму пазбаўляе польскіх памешчыкаў на Беларусі зямлі і перэдае яе працоўнаму сялянству. Інакш гэтага прынцыпу разумець ня можна — і супроць гэтакага кроку беларускай дзяржавы польская апінія пратэставаць ня можа. Польская культура будзе уплываць на беларускае жыцьцё, як ўсякая іншая культура, сваёй вышынёй, сваёй дасканаласьцю, а не матэр'яльнымі засобамі. Бо што казалі-б, напрыклад, польскія селяне аб да-

сканаласьці нямецкай культуры і ці маглі-б хваліцца немцы ўплывамі сваёй культуры на Польшчу, калі-б яны разсадзілі на 45 % польскай зямлі сваіх памешчыкаў?

Рэч ясная.

* * *

Беларускае адраджэнне не маніць сябе надзеяй на хуткае і шчырае паразуменне з сучаснай польскай дзяржавай. Барацьба ўжо ідзе і будзе адбывацца далей.


Ў барацьбе з польскім імперыялізмам Беларусь не адзінока: суседніе з ёй народы і, ў першую чаргу, народ літоўскі, знайходзяцца ў стасунку да Польшчы ў адналькавым становішчы. Безварунковае аб'яднанне дзяржаўных імкненняў гэтых двух народаў дыктуецца ня толькі ўсёй іх добрай мінуўшчынай, ня толькі ўзаемнай эканамічнай залежнасцю, адналькавым сацыяльным ладам і нацыянальнай нейтральнасцю, — але і агульнай небяспекай, што насоўваецца на нашых вачах з заходу.

Пытанне аб'яднання іх — справа бліжэйшага часу.

Ў роўным становішчы знайходзяцца Украіна, (асабліва Галічына), Латвія і па часыці Эсцыя. Памянёныя народы пойдучь на хаўрус з Беларуссю запраўды як роўны з роўным, не хаваючы камень за пазухай. І на іх дапамогу ў змаганні з польскімі апэтытамі Беларусь можа сьмела рахаваць.

Але першая сіла, якая пазбавіць Беларусь новай няволі, і якая выведзе беларускае адраджэньне на шлях нічым не загальмованага развіцьця, адзіная сіла, на якую гэта адраджэньне павінна абаперціся і якая ніколі не здразіць, — гэта беларускі народ.

Будучына Беларусі — ў руках беларускага сяляніна. Адраджэньне яе — яго ўласная справа.



ЛІТЭРАТУРА.

Літэратуру аб Беларусі дацяперашняга часу на польскай мове можна знайсці — *Dr. Ludwik Finkel*: „Bibljoграфия Historyi Polskiej“, Kraków, 1891 г. т. III, Стр. 1996 і інш. пад загалоўкам: „Ruś Biała i Ruś Litewska“.

Так сама: 1) „Bibljoграфия Polska“, wydawnictwo Akademji Umiejętności, Kraków. 2) „Biuletyn Bibljograficzny“. Redakcja Wydział Prasowy Ministerstwa spraw wewnętrznych, Warszawa — і інш.

Бібліографія за апошніе годы надрукавана: „Wschód Polski“, dwutygodnik polityczny, wydawnictwo Straży Kresowej, Warszawa — Wilno, 1919-1920 r. Nr. 1 i 2, *M. Wańkiewicz*: „Zarys Bibljografji prac dotyczących ziem wschodnich“. Тут знайходзім спраўкі аб цікавых рукапісных матэрыялах бібліотэкі Biura Prac Kongresowych, з катарых больш важныя не друкаваны і, дзеля гэтага, для публікі недаступны. Аўтар скарыстаў ня ўсе гэтыя рукапісныя матэрыялы. Ніжэйпаданая бібліографія ўзята галоўным чынам ў *M. Wańkiewicza*.

Baczyński Stanisław — „Kresy wschodnie“, Warszawa 1917.

Beaudouin de Courtenay: „Granice wschodnio-południowa i zachodnia obszaru językowego polskiego“, (B. P. K.)

G. Bienaimé: „Ce qu'il faut savoir de la question polonaise“, Paris.

Brensztejn M.: „Spisy ludności m. Wilna za okupacji niemieckiej od 1 listopada 1915 r.“ Warszawa, 1919.

Dr. Bronowski S.: „Państwo polskie a kwestja białoruska“. Wyd. T-wa Obr. Kresów.

Brückner A.: „Z niwy białoruskiej“, odb. z Nowej Reformy, Kraków, 1918.

Bujak Fr.: „Litwa samodzielna etnograficzna, czy Litwa związana z Polską“ (R. B. P. K.)

Carte de la Lituanie, éditée par les soins du bureau d'informations lituanien, Lausanne.

Chodynieski K.: „Polonizacja Litwy i polska praca kulturalna“ (B. P. K.)

Яго-ж: „Ciężenie ludności polskiej na kresach do rdzennej Polski“ (B. P. K.)

- B. O. Drogowskazy. Imperializm państwowy i hipertrofia państwowa, 1918.
- Czekanowski J.: „Stosunki narodowościowo-wyznaniowe na Litwie i Rusi w świetle źródeł oficjalnych“, Lwów, 1918.
- Czyński E.: „Etnograficzno-statystyczny zarys liczebności i rozsiadlenia ludu polskiego, Warszawa, 1897 i 1909.
- Dro L.: „Mapa rozsiadlenia ludności polskiej“, 1916.
- Droits de la Russie sur la Ruthenie-Blanche*. Wyd. Kom. Paryskiego. Dwaściecia pięć lat Rosji w Polsce“, Lwów, 1892.
- Folejewski J. i Wróblewski T.: „O samorządzie ziemskim na Litwie i Białej Rusi“, Wilno, 1910.
- Gierszyński N.: „W kwestji polsko-litewskiej“, Chicago, 1897.
- Groppin H.: „Pologne et Lithuanie“, Paris, 1919.
- Groch B.: „Polska jako czynnik pokoju Europy i świata“, 1908.
- Grzegorzewski J.: „Ku Czarnomorzu“. Zarys bałtycko-czarnomorskiej dynamiki ludów. Kraków, 1919.
- Halecki O.: „Litwa, Ruś i Żmudź jako części składkowe Wielk. Ks. Litewskiego“, Kraków, 1916.
- Яго-ж: „Wschodnia granica Polski w świetle historii“, (Rękop. B. P. K.)
- Haller: „Zur Lösung der litauischen Frage“, 1917.
- Herbaczewski J.: „Odrodzenie Litwy wobec idei polskiej“, Kraków, 1905.
- Iwaszkiewicz: „Niszczenie kultury polskiej na Litwie i Rusi“, (B. P. K.)
- Jankowski J.: „Pieśniarze młodej Białorusi“ (Przegląd Krajowy), Kijów, 1909.
- J. S. „Na drodze do rozwiązania sprawy Litwy historycznej“ (Etapy polskiej myśli politycznej), Kraków. 1920.
- Jngarden R.: „Litewskie i białoruskie drogi wodne“, (Rękop. B. P. K.)
- „Jak lud litewski walczył o wolność Polski“, Warszawa. Wyd. Straży Kresowej, 1919.
- Jaskólski Józ.: „Granice Polski“.
- Janowski: „Litwa i Polska“, W-wa, 1919.
- Januszajtis-Żegota M.: „Strategiczne granice Polski na Wschodzie“, odb. z Bellony, 1919.
- Jezierski Edm.: „Litwa z Koroną“, Warszawa, 1919.

- Jodas Fl.*: „Co z nami było, a co z nami będzie”? Dla braci swoich Litwinów. (Del. Rad polskich Litwy i Białej Rusi).
- Zubowicz P.*: „O Białoruś i białorusinach“ dodat. do Bibl. Warszawskiej“, Styczeń-Luty, 1910.
- Kaczkowski J.*: „Konfiskaty na ziemiach polskich“, 1918.
- Kader St.*: „Katastrofalna gospodarka“. Sprawa lesna i opałowa na Litwie i Rusi.
- Kalinowski W.*: „Kwestja polska a Białorus“, Warszawa, 1920.
- Karłowicz J.*: „Wstęp do dziełka — Podania białoruskie, zebrane przez Władysł. Weryhę“, Lwów. 1889.
- Kamieniecki W.*: „Granice północno-wschodnie Polski“. (B. P. K.)
- Яго-ж*: „Państwo Litewskie“, Warszawa. 1918.
- Klimas P.*: „Der Werderung des Litauischen Staates von 1915 bis zum Bildung der provisorischen Regierung in November 1918“, Berlin, 1919.
- Kłodnicki-Szczęśny*: „Plan ogólny państwowej organizacji pracy dla podniesienia wytworni w niepodległej Polsce i Litwie“, Lwów, 1918.
- Krzewski*: „Zasady federacji w polskiej polityce kresowej“ (Problemy polskiej polityki kresowej. I), Kraków. 1920.
- Kuźniak Wik.*: „W sprawie wielkiego przemysłu, opartego na warunkach przyrodniczych ziem polskich“, Kraków, 1918.
- Kutrzeba St.*: „Zabiezpieczenie autonomji i praw mniejszości narodowych na Litwie“, (B. P. K.)
- Яго-ж*: „Polska jako państwo związkowe“, (B. P. K.)
- Яго-ж*: „Proekt unji Polski z Litwą historyczną i etnograficzną“.
- Яго-ж*: „Les frontières de la Pologne“, Paryż, 1919.
- Яго-ж*: „Le territoire de la Ruthénie-Blanche avec majorité relative polonaise“, Paryż. 1919.
- Kosiński Stef. Dr.*: „Struktura gospodarcza własności ziemskiej na Litwie“, Warszawa, 1919.
- Łoś St.*: „Rola Polski w Słowiańszczyźnie pod względem kulturalnym“, (B. P. K.)
- Limanowski B.*: „Dzieje Litwy“, Kraków, 1917.
- Litauen Buch*. Eine Auslesen aus der Zeitung der 10 Armee, 1917.
- Litwa podczas wojny* (dokumenty i odezwy), 1918.
- Litwa z Koroną*, Wilno. 1919.

- Ludkiewicz prof. Z.*: „Postulaty programu agrarnego w Polsce zjednoczonej“, Warszawa, 1919.
- Яго-ж*: „Wytyczne reformy agrarnej na Białej Rusi“. Wyd. „Straży Kresowej“, 1920.
- Mestwin J.*: „O polską międzę“. Uwagi z powodu obaw o nowy podział Polski, Zürich, 1915.
- Maliszewski Edw.*: „Polacy i polskość na Litwie i Rusi“. Wyd. drugie, Warszawa, 1916,
- Яго-ж*: „Białoruś w cyfrach i faktach“, Piotrków, 1918.
- Яго-ж*: „Żywiol polski na Litwie“, W-wa, 1918.
- Яго-ж*: „Mapa narodowościowa ziem polskich“.
- Яго-ж*: „Mapa rozszedlenia ludności polskiej w granicach etnograficzn. i na najbliższych kresach“, Warszawa, 1915.
- Mościcki H.*: „Unja Polski z Litwą“, W-wa, 1919.
- Müller*: „Statistisches Handbuch für Kurland und Lituanien“, Jena, 1918.
- Nalecz-Dobrowolski Dr. M.*: „Polski lud a kresy wschodnie“, Kijów, 1917.
- Natanson Jan*: „Zarys dziejów granicy północno-wschodniej Litwy“, (B. P. K.)
- „O granice wschodnie państwa Polskiego“, sprawozdanie z wiecu polaków z kresów, Warszawa, 1918.
- Obst Jan*: „Odwieczny spór Polski z Moskwą o Litwę“, Warszawa, 1919.
- Olszewicz W.*: „Znaczenie gospodarcze Litwy i Białej Rusi“, (B. P. K.)
- Olędzki Kr.*: „Kresy wschodnie a Polska“, Warszawa, 1919.
- Romer H.*: „Litwa“, Kraków, 1915.
- Romer Eug. et Weinfeld Ign.*: „Annuaire statistique polonais“, Cracovie, 1917.
- Rozwadowski J.*: „My a Ruś i Litwa“. Nowe życie, II, Kraków, 1918.
- Siemieński J.*: „Plebiscyt na Litwie“, Lwów, 1919.
- Skirmunt K.*: „Dzieje Litwy“, Kraków, 1886.
- Smetona*: „Die litauische Frage“, 1918.
- Sobolewski E.*: „Widoki unji z Litwą, Białorusią, Ukrainą na tle obecnych stosunków politycznych“, (B. P. K.)
- Sorokowicz J.*: „Polska a Litwa i Białoruś“, W-wa, 1919.

- Sprawa narodowych kresów* dawnej Rosji, Lublin, 1918.
- Srokowski St.*: „Zarys geografji fizycznej ziem polsko-litewsko-ruskich“, Kijów, 1918.
- Strżewski J.*: „Polska-Litwa-Ruś“, (odb. z „Tygodn. Polskiego“), Warszawa, 1915.
- Szopa T. inż.*: „O narodzie polskim na Litwie“, Warszawa, 1919.
- Skwarzyński A.*: „Cele wojny na Wschodzie“, Warszawa, 1920.
- Studnicki Wł.*: „W sprawie stosunku politycznego Polski do jej ziem wschodnich“ Warszawa, 1919.
- Яго-ж*: „Пóлночно-всходние земли давней Рзплтеј Польскеј“, (B. P. K.)
- Яго-ж*: „Stosunki społeczne i ekonomiczne na Litwie i Rusi“, („Polska“, wyd. Macierzy Polskiej, t. II, Lwów, 1909).
- Sprawa litewsko-białoruska* pod zaborem rosyjskim“, (Kuznica, czasopiśmo, 1904, Nr. 2).
- Świechowski M.*: „Żywiól polski na ziemiach litewskich“, Kraków, 1918.
- Яго-ж*: „Das polnische Element in den Litauischen Landen“, Kraków, 1918.
- Studnicka Wanda*: „Zkąd się wzięli polacy na Rusi“, W-wa, 1919.
- Tenenbaum H.*: „Stosunki gospodarcze na kresach wschodnich“, (B. P. K.)
- Wasilewski Leon*: „Litwa i Białorus“, Kraków, 1912.
- Яго-ж*: „Kresy wschodnie“, Kraków, 1917.
- Яго-ж*: „Litwa i jej ludy“, Warszawa, 1907.
- Яго-ж*: „Na wschodnich kresach“, Piotrków, 1916.
- Яго-ж*: „Die nationalen und kulturellen Verhältnisse im sogenannten West-Russland“, Wien, 1915.
- Wakar Włodz*: „Rozwój terytorjalny narodowości polskiej“. Część III: Statystyka narodowościowa kresów wschodnich, Kielce, 1917.
- Wańkoewicz M.*: „Dlaczego żołnierz polski wkracza na Litwę i Białoruś.
- „*Wytwórczość przemysłowa* na Litwie, Białej Rusi i Rusi“, odb. z „Ekonomisty“, 1917.
- Zawadzka H.*: „Miasta Litwy i Białej Rusi“, Warszawa, 1919.
- Zabiello Jan*: Mapa Rzeczypospolitej Polskiej etc. Wyd. III, Paryż-Kraków, 1919.

EIM.4-10-84

**PLEASE DO NOT REMOVE
CARDS OR SLIPS FROM THIS POCKET**

UNIVERSITY OF TORONTO LIBRARY
